



اخلاق قائد اعظم رح



فقیر محمد ندیم باری

2004

2002

1984



مکتبہ انور پبلیشرز - کلکتہ - فیصل آباد

اخلاق و قائد اعظم

دوسرا نیشنل ایوارڈ 2002
قومی انعامی مقابلہ کتب نیشنل بک فاؤنڈیشن

فقیر محمد ندیم باری
صدر قومی ایوارڈ یافتہ

مکتبہ نوریہ رضویہ گلبرگ آف فنسیل آباد



پیش لفظ

Islamabad..... ۱/ مارچ ۲۰۰۲ء

JUSTICE CH. EJAZ YOUSAF
CHIEF JUSTICE

حضرت مجدد الف ثانی، شاہ ولی اللہ، سید احمد شہید، سر سید احمد خان، مولانا محمد علی جوہر، علامہ ڈاکٹر محمد اقبال اور دوسرے اکابرین نے برصغیر پاک و ہند کے مسلمانوں کے فکری، نظری، معاشی و معاشرتی تشخص کو اجاگر کرنے اور خوابیدہ امت مسلمہ کو خواب خرگوش سے بیدار کرنے کے سلسلے میں جس جہاد کا آغاز کیا قائد اعظم نے اس کو منطقی انجام تک پہنچایا اور دنیا کے نقشے پر مملکتِ خداداد پاکستان معرض وجود میں آئی۔ یہ قائد اعظم کا ایک زبردست کارنامہ اور امت مسلمہ کے لئے ایک انمول تحفہ ہے۔

زیر نظر کتاب ندیم باری صاحب کی بڑی تحقیق و کاوش کا نتیجہ ہے۔ مصنف کا نام کسی تعارف کا محتاج نہیں۔ وہ ہمہ جہت شخصیت کے مالک اور سیرت نگاری میں صدارتی ایوارڈ کے حامل ہیں۔ انہوں نے مشاہیر سے متعلق کتب میں اپنے قلم کا خوبصورتی سے استعمال کیا ہے۔ اخلاقِ رسول ﷺ، روشن باتیں، محمد ﷺ معلمِ اخلاق، اخلاقِ بتول فاطمہؑ، اخلاقِ صدیق اکبرؑ، اخلاقِ حسینؑ، محمد ﷺ سب سے اچھے اور محبتِ رسول ﷺ ان کی گرانقدر تصانیف و تالیفات ہیں، جو صاحبانِ علم و دانش سے داد و تحسین وصول کر چکی ہیں۔ یہ کتاب ”اخلاقِ قائد اعظم“ ملت کے پاسان کی شخصیت اور کردار کے رخِ روشن کی منفرد انداز میں عکاسی کرتی ہے۔ کتاب کے مطالعے سے اس بات کا پتہ چلتا ہے کہ قائد اعظم نہ صرف ایک عظیم سیاست دان اور اعلیٰ قانون دان تھے بلکہ صاحبِ کردار انسان بھی تھے اور انہیں اسلام اور اسلامی روایات سے گہرا لگاؤ تھا۔ یہی وجہ ہے کہ سیاست کے میدان میں بھی قائد اعظم منافقت، بے اصولی اور قربانوازی سے کوسوں دور رہے۔ انہوں نے ہر ملا کہا ”میرا ایمان ہے کہ ہاری نجات اسوہ حسد پر چلنے میں ہے جو قانون عطا کرنے والے پیغمبر اسلام ﷺ نے ہمارے لئے بنایا ہے۔ ہمیں چاہیے کہ ہم اپنی جمہوریت کی بنیادیں صحیح معنوں میں اسلامی تصورات اور اصولوں پر رکھیں“۔ پیرسٹر کی سند کے حصول کی خاطر داخلے کے لئے انہوں نے لنگڑان کو صرف اس لئے ترجیح دی کہ اس ادارے پر آویزاں عظیم قانون دانوں کی فہرست میں رسول پاک ﷺ کا اسم گرامی سرفہرست تھا۔

قائد اعظم نے امت مسلمہ کو پاکستان کی صورت میں عظیم تحفہ دیا۔ عالم اسلام کے اس بطلِ جلیل کی سوانح حیات پر بے شمار کتب تحریر ہو چکی ہیں جن میں ان کی سیاسی جدوجہد کو خراجِ تحسین پیش کیا گیا ہے۔ فاضل مولف نے پہلی بار اس اچھوتے موضوع کو خوبصورتی سے قلمبند کیا ہے۔ ضرورت اس امر کی ہے کہ حیات و تعلیماتِ قائد اعظم کے بارے میں مزید تحقیقی کتب تحریر و تالیف کی جائیں تاکہ قوم کو اپنے محسن کے بارے میں مزید آگاہی ہو اور وہ ان کے افکارِ جلیلہ سے استفادہ کر سکے۔

جسٹس اعجاز یوسف

چوہدری اعجاز یوسف

فہرست مضامین

نمبر شمار	عنوانات	صفحہ نمبر	نمبر شمار	عنوانات	صفحہ نمبر
1	ا۔ ایمانداری	13	19	س۔ سفارش سے نفرت	72
2	ا۔ احسان	16	20	ش۔ شفقت	75
3	ا۔ اخلاق	19	21	ص۔ صداقت	79
4	ا۔ اسلام پر ایمان	22	22	ض۔ ضبط و نظم	82
5	ا۔ اصول پسندی	32	23	ط۔ طنز و مزاح	86
6	ا۔ اقربا پروری کی مخالفت	35	24	ظ۔ ظاہر داری سے نفرت	89
7	ا۔ امن پسندی	38	25	ع۔ عاجزی و انکساری	92
8	ب۔ بہادری	40	26	ع۔ عدل و انصاف	95
9	ب۔ برداشت	43	27	غ۔ غریب پروری	98
10	پ۔ پابندی وقت	46	28	فرقہ داریت سے پاک اتحاد	101
11	ج۔ جمہوریت پسندی	49	29	ق۔ قربانی	105
12	ح۔ حاضر جوابی	52	30	ک۔ کفایت شعاری	107
13	ح۔ حیا	55	31	م۔ محبت رسول ﷺ	109
14	خ۔ خطابت	57	32	م۔ محنت	113
15	خ۔ خوشامد سے گریز	60	33	م۔ مساوات	116
16	د۔ دانائی	63	34	م۔ مشاورت	119
17	ذ۔ ذہانت	66	35	و۔ وقار	122
18	ر۔ رشوت سے نفرت	69	36	ی۔ یقین کامل	124

حرفِ اول

ڈاکٹر طاہر تونسوی (چیرمین)

بورڈ آف انٹرمیڈیٹ اینڈ سیکنڈری ایجوکیشن، فیصل آباد

کہانی کار اور سوانح نگار ندیم باری کی خصوصیت یہ ہے کہ انہوں نے مشاہیر کے اخلاق کو اپنا محور و مرکز بنا لیا اس نادر موضوع پر ان کی کتابیں تسلسل کے ساتھ سامنے آرہی ہیں۔ اخلاقِ رسول محمد ﷺ، محمد ﷺ معلم اخلاق، اخلاقِ بتول فاطمہؑ، اخلاقِ حسینؑ اور اخلاقِ صدیق اکبرؑ اسی سلسلے کی مربوط کڑیاں ہیں اور یہ مذہبی اور مسلکی تناظر ان کی بخشش کا سامان فراہم کر رہا ہے۔ عقیدت اور اعتراف کی یہ لود ہم نہیں ہوئی بلکہ تخلیقی فعالیت کی ہوانے اُسے اور تیز کر دیا ہے کہ ان کا رخ مشاہیر پاکستان کی طرف ہوا ہے اور اس روشن رخ نے اخلاقِ قائد اعظمؒ کی شکل اختیار کر لی ہے۔ وہی قائد اعظمؒ جن کی بدولت ہمیں آزادی کی نعمت میسر آئی ہے اور جس کے لیے بجا طور پر یہ کہا گیا ہے۔

ملت کا پاساں ہے محمد علی جناح

ندیم باری نے اخلاقِ قائد اعظمؒ میں نام کی مناسبت سے قائد اعظمؒ کی شخصیت کے ایک نہایت ہی وقیع پہلو کا جائزہ لیا ہے اور یوں قائد اعظمؒ کی پہلو دار اور تہ دار شخصیت کے سارے عکس نمایاں ہو گئے ہیں کہ وہ اصول پسند کتنے تھے، امن پسند کتنے تھے، حاضر جواب کیسے تھے۔ ان میں قوتِ برداشت کیسی تھی۔ دانائی اور ذہانت کا ملکہ کتنا تھا۔ غریب پروری، عدل و انصاف، عاجزی و انکساری، محبتِ رسول ﷺ، محنت، مساوات، مشاورت، نفاست، وقار اور یقینِ کامل جیسی خصوصیات کیسی تھیں۔ کیا وہ خوشامد سے گریز کرتے تھے اور سفارش سے پرہیز کرتے تھے اور سب سے بڑھ کر یہ کہ نہایت ہی سنجیدہ طبیعت رکھتے ہوئے ان میں خوشدلی کتنی تھی۔۔۔ معلومات کا یہ سارا خزانہ آپ ایک ہی کتاب اخلاقِ قائد اعظمؒ میں ایک ساتھ پڑھ سکتے ہیں اور ندیم باری کے کمالِ تحقیق و ترتیب کی داد بھی دے سکتے ہیں اور ان کی محنت و ریاضت کے معترف بھی ہو سکتے ہیں اور مجھے یقینِ کامل ہے کہ آپ ایک سچے اور مخلص پاکستانی کی حیثیت سے ایسا ہی کریں گے۔ اس لیے بھی کہ ندیم باری نے آپ کو اپنے محسن کی اصلی اور سچی تصویر دکھادی ہے اور لطف کی بات یہ ہے کہ وہ آپ کی داد و تحسین کے محتاج نہیں ہیں۔ بس لمعائے خیر کے طلب گار ہیں۔ ایک زندہ قوم کے باشعور فرد کی حیثیت سے میں ان کا شکر گزار بھی ہوں اور دعا گو بھی!

پیش لفظ

پروفیسر محمد جہانگیر عالم

اخلاقِ قائدِ عظیم۔۔۔ جناب ندیم باری کی نئی تالیف ہے۔ اس میں انہوں نے قائدِ عظیم محمد علی جناح کی زندگی کے عام واقعات کو مختلف موضوعات کے تحت ترتیب دے کر ایک ایسا مرقع تیار کیا ہے جو نونہالانِ ملت کے لیے نشانِ راہ ہی نہیں بلکہ جاوہِ عمل بھی ہے۔ ”اخلاقِ قائدِ عظیم“ نہ صرف مؤلف کے وسیع مطالعہ کی شاہد ہے بلکہ یہ ان کی قائدِ عظیم محمد علی جناح کی شخصیت کے ساتھ گہری وابستگی کی بھی آئینہ دار ہے۔ قائدِ عظیم محمد علی جناح بانی پاکستان ہی نہیں ہیں بلکہ وہ بابائے قوم بھی ہیں۔ ان کا کردار قوم کے لیے مثال کی حیثیت رکھتا ہے اور ان کا عمل ملت کے لیے قابلِ تقلید ہے۔ ان کی تعلیمات پر عمل پیرا ہو کر پاکستان کو ایک مثالی جمہوری اور فلاحی ریاست بنایا جاسکتا ہے۔

قائدِ عظیم محمد علی جناح نے جب برصغیر کے مسلمانوں کی قیادت سنبھالی تھی۔ اس وقت مسلمان انتشار کا شکار اور مختلف علاقائی جماعتوں میں بٹے ہوئے تھے۔ آپ نے قوم کے سامنے تین رہنما اصول، اتحاد، تنظیم اور ایمان رکھے کہ ان پر عمل کرتے ہوئے ہم اپنے مقصد میں کامیاب ہوں گے۔ تاریخ شاہد ہے کہ برصغیر کے مسلمانوں نے قائدِ عظیم محمد علی جناح کے اصولوں پر عمل کرتے ہوئے اپنی منزلِ مراد پاکستان حاصل کی۔ قیامِ پاکستان کے بعد جلد ہی قائدِ عظیم محمد علی جناح وفات پا گئے اور قوم ان کی بے لوث قیادت سے محروم ہو گئی۔ صحیح اور بے لوث قیادت کے فقدان کے باعث پاکستان سیاسی عدم استحکام کا شکار ہو کر گونا گوں معاشرتی، سماجی اور اقتصادی مسائل میں الجھ گیا۔ ملک آج فرقہ واریت، علاقیت، معاشی ناہمواریت، معاشرتی شکست و ریخت اور سیاسی عدم استحکام کا شکار ہے ان کا مقابلہ اور ان مسائل کا حل قائدِ عظیم محمد علی جناح کے ان اصولوں، اتحاد، تنظیم اور ایمان پر عمل کر کے ہی ہو سکتا ہے۔ جناب ندیم باری ایک مستند قلم کار اور معروف سیرت نگار ہیں۔

آپ نے اخلاقِ عظیم کی تعلیم کا ایک سلسلہ کتب شروع کیا ہوا ہے۔ اخلاقِ قائدِ عظیم اسی سلسلہ کتب کی ایک کڑی ہے۔ امید ہے کہ اس کتاب کو بھی پہلی کتابوں کی طرح پذیرائی اور مقبولیت حاصل ہوگی۔ مؤلف سے میں یہ بھی توقع رکھتا ہوں کہ دیگر اکابرینِ ملک و قوم سے متعلق کتب بھی ترتیب دیں گے۔ جو بڑی اور چھوٹی عمر کے بچوں کو اخلاقِ عالیہ سے مزین کرنے کے ساتھ ساتھ انہیں اپنے اسلاف سے متعارف بھی کر دیں گی۔ خلفِ سلف کی روایات پر چل کر ہی بڑا ہوتا ہے۔

تحریک پاکستان میں لائلپور (فیصل آباد) کا کردار

مقالہ خصوصی از ندیم باری

14 اگست 1947ء ہماری قومی آزادی کا دن ہے جب پاکستان معرض وجود میں آیا روم ایک رات میں نہیں بن گیا تھا کی تاریخی ضرب المثل کے مصداق پاکستان بھی ایک دن میں نہیں بن گیا تھا۔ درحقیقت مسلمانوں کے لیے ایک الگ وطن کی بنیاد تو اسی دن پڑ گئی تھی جب برصغیر کا پہلا باشندہ مسلمان ہو گیا تھا۔ مسلمان کی فطرت میں آزادی اور حریت ایسے سمودی گئی ہے کہ وہ کسی دوسری قوم کا غلام نہیں رہ سکتا تحریک پاکستان درحقیقت ہزار سے بھی زیادہ برسوں پر محیط ہے اپنے دینی تہذیبی ثقافتی اور نظریاتی اقدار کے تحفظ کا خیال تو ہمیشہ سے برصغیر کے مسلمانوں کے دلوں میں تھا لیکن انگریزی حکومت کی امتیازی پالیسی اور ہندو کی شدید متعصبانہ روش نے ان کے احساس عدم تحفظ کو ہمیز دیا اور ان کو اپنے ملی تشخص کی بقاء کے لیے کوئی نہ کوئی راستہ تلاش کرنے پر مجبور کرتی رہی یہ جدوجہد تاریخ کے مختلف ادوار میں مختلف انداز سے ظاہر ہوئی 1857ء کی جنگ آزادی ہو یا کھل حریت پسندوں کی سرگرمیاں یہ سب تحریک پاکستان کے سلسلے کی مختلف کڑیاں ہیں جس نے بالآخر بھارت کے مسلمانوں کے لیے ایک الگ اور جداگانہ مملکت کے مطالبے کی شکل اختیار کر لی سب سے پہلے حضرت علامہ اقبالؒ نے جنوب مشرقی ایشیا کے مسلمانوں کے لیے ایک الگ مملکت کا تصور پیش کیا چوہدری رحمت علی جن کا نسبی تعلق فیصل آباد کے ایک زمیندار گھرانے سے بنتا ہے نے اس الگ مملکت کے لیے ”پاکستان“ کا نام تجویز کیا اور انگریڈ میں ”پاکستان نیشنل موومنٹ“ قائم کر کے جدوجہد کا آغاز کر دیا اس سے متاثر ہو کر پنجاب کے مسلم طلباء نے اس عظیم مقصد کے لیے عملی جدوجہد شروع کر دی۔ اس سلسلے میں ”مجلس کبیر پاکستان“ اور ”مجلس پاکستان“ قائم کی گئیں جس میں (لائپور) فیصل آباد کے ایک طالب علم ظہور عالم شہید کی بڑی نمایاں خدمات ہیں ان ہی دنوں پنجاب مسلم سٹوڈنٹس فیڈریشن کا قیام عمل میں آیا جس کا واحد مقصد مسلمانوں کے لیے ایک الگ ملک کا قیام تھا۔

18 اگست 1937ء کو لائلپور (فیصل آباد) کے مسلم طلباء نے بھی اس تحریک کی حمایت میں ایک بیان جاری کیا جن میں گورنمنٹ کالج لائلپور کے فقیر محمد، مختار احمد اور شاد احمد، خالصہ کالج کے مقبول احمد اور نذر محمد اور زرعی کالج لائلپور کے محمد عباس نمایاں تھے۔ اسی سلسلے میں 8 نومبر 1937ء کو گورنمنٹ کالج لائلپور میں اس کے مسلم طلباء کا ایک اجلاس ہوا جس میں اس کالج کے تھرڈ ایئر کے طالب علم ارشاد احمد نے مسلمانوں کے لیے الگ وطن کی ضرورت اور اہمیت کے بارے میں خطاب کیا اور مسلم طلباء سے اپیل کی کہ وہ آپس میں متحد ہو کر اس عظیم مقصد کے لیے جدوجہد کریں اس اجلاس میں عارضی طور پر عاصم نظامی کو صدر اور ارشاد احمد کو سیکرٹری منتخب کیا گیا اور اسی اجلاس میں یہ بھی فیصلہ کیا گیا کہ مسلم سٹوڈنٹس فیڈریشن کی شاخ لائلپور میں بہت جلد قائم کی جائے گی۔

1938-39ء کے دوران قیام مجلس پاکستان کی لائلپور میں شاخ بن چکی تھی جس میں خلیق قریشی اور

ریاض الدین آف جڑانوالہ شامل تھے۔ جبکہ تحریک پاکستان کا باقاعدہ آغاز مارچ 1940ء سے ہوا جب آل انڈیا مسلم لیگ نے اپنے ستائیسویں سالانہ اجلاس میں 24 مارچ 1940ء کو ایک قرارداد (قرارداد لاہور) قرارداد پاکستان) منظور کی جس میں برصغیر کے مسلمانوں کے لیے ایک الگ وطن کے قیام کو اپنا نصب العین قرار دیا جس میں وہ اپنے عقیدے اور نظریے کے مطابق زندگی بسر کر سکیں اس اجلاس کی استقبالیہ کمیٹی میں دسویں لاکپور کے ایم اے مختار پیش پیش تھے۔ مسلم لیگ ضلع لاکپور کے جو اصحاب اس اجلاس میں بطور مندوب شریک ہوئے ان کے اسمائے گرامی یہ ہیں۔ چوہدری عزیز الدین پلیڈر، خواجہ غلام حسین ایڈووکیٹ، چوہدری رحمت علی ناگرہ، چوہدری غلام رسول باجوہ، جناب عطا محمد، صفدر سلیمی، ڈاکٹر فرید بخش، چوہدری فضل احمد، چوہدری محمد اکبر بی اے بی ٹی، جناب محمد رمضان سرمد، اس کے بعد 20 جولائی 1941ء کو لاکپور میں پنجاب مسلم سٹوڈنٹس فیڈریشن نے پاکستان کانفرنس کا اہتمام کیا اس کانفرنس کی بدولت لاکپور میں تحریک پاکستان کو بڑی تحریک ملی اور آزادی وطن کی جدوجہد تیز تر ہو گئی۔ فیصل آباد کی تاریخ کا سب سے قیمتی لمحہ 17 نومبر 1942ء میں آج لاکپور میں پنجاب مسلم لیگ کی سالانہ کانفرنس منعقد ہوئی جس میں شرکت کے لیے حضرت قائد اعظمؒ بنس نفیس تشریف لائے اور پاکستان کے قیام کی بشارت کے ساتھ ساتھ لاکپور (فیصل آباد) کی بے پناہ صنعتی و حرفتی اور تجارتی ترقی کی بھی پیشین گوئی کی اور اسے مستقبل کا ایک نہایت اہم شہر قرار دیا جو حرف و محرف پوری ہوئی الحمد للہ (یہ قیمتی لمحے سلولائیڈ فلم کی صورت میں محفوظ ہیں۔ ناہید نواز فیملی میں۔)

حضرت قائد اعظمؒ کی تشریف آوری کے موقع پر لاکپور کے مسلم عوام کا جوش و جذبہ دیدنی تھا اور ہر طرف پاکستان کا چرچا تھا۔ پاکستان کے لیے حسن طلب کی شدت اور حضرت قائد اعظمؒ کے لیے عقیدت کے بے پناہ جذبات فیصل آباد کے مسلم عوام کے دلوں میں پائے جاتے تھے نامور اور مقبول مسلم لیگی راہنما میاں عبدالباری آف جڑانوالہ لاکپور نے بطور چیئرمین استقبالیہ کمیٹی حضرت قائد اعظمؒ کا استقبال کیا اپنے خطاب کے دوران اس کانفرنس کے افتتاح پر حضرت قائد اعظمؒ نے فرمایا۔

مجھے پنجاب کے مسلمانوں سے بہت سی باتیں کہنی ہیں پنجاب میں اب ایک نئی زندگی ہے مسلمان عوام اب مسلم لیگ کے ساتھ ہیں خدا کی رحمت ہے کہ آج ہم منظم ہیں خدا کے فضل و کرم اور آپ کی مدد سے ہماری کامیابی یقینی ہے اب تک پاکستان کی جدوجہد میں مسلم اقلیت کے صوبوں کے مسلمان حصہ لیتے رہے ہیں حالانکہ زیادہ فائدہ اکثریت کے صوبوں کا ہے مگر اب صورتحال بدل چکی ہے اب ہر طبقہ کے لوگ مسلم لیگ کے ساتھ ہیں وہ ایک جھنڈے تلے کھڑے ہیں ایک پلیٹ فارم پر جمع ہیں اور ایک آواز میں بولتے ہیں حضرت قائد اعظمؒ کی اس فکر انگیز اور روح پرور تقریر اور ان کی انقلاب آفرین رہنما شخصیت نے لاکپور کے مسلم عوام میں ایک نئی روح پھونک دی جس سے حصول پاکستان کی تحریک میں ایک نئی جان پڑ گئی اس جدوجہد لاکپور کے ہر طبقے کے لوگ شریک تھے۔ نوجوانوں میں ظہور عالم شہید (جہاں گرد) اور غلام رسول خلیق قریشی نمایاں تھے جو مسلسل اخبارات خصوصاً انوائے وقت میں پاکستان کے حق میں مضامین لکھتے رہتے تھے (فیصل آباد) لاکپور کا اخبار ”سعادت“ حضرت ناسخ سیفی اور فصیح اللسان اختر سیدی کی ادارت میں

پاکستان کی جدوجہد میں ”زمیندار“ اور ”احسان“ کی طرح اپنا خوبصورت مقامی کردار ادا کر رہا تھا۔ فیصل آباد نے تحریک پاکستان میں جو کردار ادا کیا ہے اس کی لمحہ بہ لمحہ رپورٹ ”سعادت اخبار“ کے شماروں کی شکل میں شفیق سیفی کے پاس محفوظ ہے اور آج یہ فیصل کے عوام کا قابلِ قدر اور قابلِ فکر تاریخی ورثہ ہے جس سے صاف ظاہر ہوتا ہے کہ (فیصل آباد) لاپور نے تخلیق پاکستان میں نہایت نمایاں کردار ادا کیا لیکن حضرت قائد اعظم کے رفیق خاص اور وطن عزیز کے نامور پارلیمنٹریں حضرت میاں عبدالباری کی خدمات کے ذکر کے بغیر یہ داستان نامکمل رہے گی جن پر آفتاب قرشی نے اپنی کتاب کارواں آزادی کا پورا باب تحریر کیا ہے جنہوں نے یہاں مسلم لیگ کی تنظیم کا بیڑہ اٹھایا اور اپنی انتھک محنت سیاسی بصیرت اور ارفع اخلاق سے منزل مقصود تک پہنچا کر دم لیا جس کے نتیجے میں مرکزی اسمبلی کے لیے 1946ء کے مطالبہ پاکستان کی بنیادی پر لڑے گئے انتخابات میں مسلم لیگ پنجاب نے بشمول (فیصل آباد) لاپور سو فیصد نشستیں حاصل کیں جو حضرت قائد اعظم کی قیادت پر مسلمانانِ ہند بھرپور اعتماد کا مظہر تھا لاپور میں اس کامیابی میں مسلم لیگ لاپور کے رہنماؤں میاں عبدالباری صاحب کے ساتھ ساتھ چوہدری عزیز الدین، حکیم ملک محمد شریف اور شیخ بشیر احمد اور صاحبزادہ سید محمود الحسن کا گرانقدر حصہ تھا۔ مسلمان قوم کے بے مثل اتحاد اور حضرت قائد اعظم کے پاباں سیاسی تدبیر کی بدولت اور مرکزی و صوبائی اسمبلیوں میں مسلم نشستوں پر مسلم لیگ کی اتنی بھرپور کثرت نے انگریز اور ہندو دونوں کو مجبور کر دیا کہ وہ بادلِ نخواستہ اسلامیانِ ہند کا لگ و وطن کا واحد مطالبہ قبول کریں اس طرح 14 اگست 1947ء کو ایک نئی اسلامی مملکت خداداد پاکستان معرض وجود میں آگئی جس کی تخلیق میں فیصل آباد نے اپنا بھرپور کردار ادا کیا تھا، آزادی سب سے بڑی نعمت ہے اور پاکستان یقیناً اللہ کی نعمتوں کا سب سے بڑا پیشکش ہے جس پر ہم جتنا بھی شکر ادا کریں کم ہے آزادی کے بعد ہجرت کر کے لاکھوں مسلمان اپنی قیمتی جانوں، جائیدادوں اور عزتوں کی قربانی کر کے اپنے خوابوں کے گھر پاکستان آ گئے۔ ان میں تحریک پاکستان کے نامور کارکن طالب جالندھری، عبدالحمید سچ، رانا محمد نواز خان، حکیم سلطان احمد داؤدی، میاں عبدالعزیز جالندھری، صنغرا بیگم، آغا غضنفر علی خان، بیگم راحت غضنفر اور بے شمار دوسرے اصحاب شامل ہیں جن پر فیصل آباد بجا طور پر فخر کر سکتا ہے جس طرح خالق اسم پاکستان چوہدری رحمت علی کی فیصل آباد سے ایک نسبت بنتی ہے اسی طرح تحریک پاکستان کی ممتاز ترین خاتون راہنما اور تحریک پاکستان میں خواتین کا کردار کی مصنفہ آپا شمیم جالندھری کا تعلق بھی ان کے برادر بزرگ ڈاکٹر محمد افضل کی بدولت فیصل آباد سے بنتا ہے۔ یہ سب آسمان آزادی کے تابندہ ستارے ہیں اور ہم سب کے دلی احترام کے مستحق ہیں لیکن میں اس دور کے ایک آن پڑھ لیکن قابلِ احترام مسلم لیگ کے اسٹریٹور کر سے بہت متاثر ہوں جس نے جالندھری کے محلہ کھوریاں کی بند گلی میں اپنے چند ساتھیوں کی مدد سے درجنوں ڈوگروں اور گورکھوں کو مٹی کے گیلے مار کر بھگا دیا تھا۔ قیام پاکستان کے بعد وہ عظیم کارکن جس کا نام مجید تھا لاپور کی سبزی منڈی میں کلچے چھو لے بیچتا ہے۔ اس نے پاکستان سے کبھی کبھی نہیں مانگا۔ نہ اپنی خدمات کا تذکرہ یہ اپنی قربانیوں کا شکر وطن میں سب کے لیے سب کچھ ہے پیارے بس ذرا محنت کرنی پڑے گی۔ ”یعنی کام کام اور بس کام“ میرے حساب میں مجید ان تمام کارکنانِ تحریک آزادی کے ماتھے کا جھومر ہے جن پر فیصل آباد کے لوگ بلا تامل فخر کر سکتے ہیں۔

حرفِ آخر

طاہر حسین

(D.C.O) فیصل آباد

ندیم باری وطن عزیز کے ممتاز سیرت نگار ہیں۔ درجن بھر کتب سیرت کے مصنف ہونے کے باوجود ہمیشہ پینٹ کوٹ یا سفاری سوٹ میں ملبوس نظر آتے ہیں۔ ان کا یہ طریقہ کچھ قدامت پسند لوگوں کو ہماری مشرقی اور دینی اقدار سے متصادم دکھائی دیتا ہو گا۔ البتہ وہ جناح کیپ ہمیشہ زیب سر رکھتے ہیں مگر جو بات مدتوں اہل دانش سے پوشیدہ رہی۔ وہ چند معصوم بچوں نے ظاہر کر دی۔ ایک اسکول کے تقریری مقابلے میں چیف جج بن کر داخل ہوئے تو وہ پکار اٹھے۔ ”بابا جناح آگیا“ پھر انہیں دیکھتے ہی بے ساختہ نعرہ لگا دیا ”قائد اعظم زندہ باد“ ان کا لمبا قد، پتلا دبلا، چھریر ابدن، پرو قار اور پُر اعتماد انداز، شائستہ اطوار اور سر پر جناح کیپ کے ساتھ فیشن ایبل انگریزی لباس کی ایک جھلک دیکھ کر بچے یقیناً دھوکہ کھا گئے ہوں گے۔ اس وقت تو ان کے چہرے پر داڑھی بھی نہیں تھی۔ تحقیق سے پتہ چلتا ہے کہ اس میں ایسی کوئی ریاکاری یا بناوٹ بھی نہیں تھی۔ موصوف اسکول کے زمانے سے ہی جناح کیپ پہنتے رہے ہیں کہ تب سے ہی حضرت قائد اعظم کو اپنا ماڈل سمجھتے رہے ہیں۔ عمر بھر اپنے آئیڈیل سے گہری دلی وابستگی سے خود اپنی شخصیت میں ان کی ایک ہلکی سی جھلک آجانا چنداں بعید از قیاس نہیں۔ شاید اسی لیے ان کی تحریریں انسانی، اسلامی اور اخلاقی اقدار سے پر ہونے کے باوجود مسلک اور فرقے کے اختلاف سے پاک ہوتی ہیں۔

اب تو تازہ کتاب ”اخلاقِ قائد اعظم“ سامنے آنے سے ان کی بابائے قوم سے گہری عقیدت کھل کر سامنے آگئی ہے جس میں انہوں نے نہایت سادہ و سلیس الفاظ اور بہت مؤثر انداز میں قائد کی عملی زندگی کے حقیقی واقعات حوالے کی اسناد کے ساتھ پیش کر دیئے ہیں۔ قائد اعظم کی عظمت کی قدم قدم پر گواہی دیتی یہ تحریر جھلکیاں بڑی فکر انگیز اور سبق آموز ہیں۔ یہ مختصر سی کتاب جہاں حضرت قائد اعظم کی خدمت میں ایک بڑا خوبصورت خراج عقیدت ہے وہاں نوجوان نسل کو ان کی ہمہ صفت شخصیت سے متعارف کرانے کی ایک کامیاب کوشش ہے۔ بلکہ موجودہ پست حالات میں ساری قوم کی نشانِ منزل کی جانب راہنمائی کرتی ہے۔ جب ہماری نئی نسل ان کی بے داغ قیادت، بے مثل دیانت، لاجواب ذہانت و فطانت، بے پایاں سیاسی بصیرت، لازوال استقامت، بے پناہ جذبہ خدمت اور بے مثال جراتِ اظہار کی یہ مثالیں دیکھے گی تو حیرت سے پکار اٹھے گی

یا رب ایسی چنگاری بھی ہمارے خاکستر میں تھی

ایک عہد - ایک تاریخ

﴿ عبدالستار نعیم ﴾

زیر نظر کتاب ایک ایسے موضوع کا احاطہ کرتی ہے جو اپنی نوعیت کے اعتبار سے بالکل نادر اور اچھوتا ہے اور اردو کے پورے ذخیرہ ادب میں اس موضوع پر کوئی وقیح علمی کام نہیں پایا جاتا۔ وطن عزیز پاکستان جیسے خطہ جمیل کو دنیا کے نقشے پر کندہ کر دینے والے عظیم رہنما قائد اعظم محمد علی جناح کی سیاسی عظمت، نظریاتی پختگی، اصابتِ رائے، جلالتِ فکر اور بصیرتِ علمی کے بارے میں تو بہت کچھ لکھا گیا مگر ان کی شخصی زندگی کے حوالے سے معاشرے میں ان کے عمومی رویے اور ایک عام آدمی کی حیثیت سے ان کے اخلاق کے مختلف پہلوؤں کے بارے میں خاصی تشنگی پائی جاتی ہے۔ "اخلاق قائد اعظم" میں فاضل مصنف نے اس کمی کو پورا کرنے کی کما حقہ سعی کی ہے۔

حق تو یہ ہے کہ میاں ندیم باری کی ذات گرامی فیصل آباد جیسے بلا و صنعت و حرفت میں ایک ادبی لیجنڈ کی حیثیت رکھتی ہے۔ پاکیزہ سوچ، اجلے نصب العین اور شستہ ذوق رکھنے والے ندیم باری کے قلم سے سینکڑوں نابغہ روزگار مضامین نکل کر خوبصورت کتابوں کی زینت بنے ہیں اور اہل علم سے بھرپور تحسین پا چکے ہیں۔ ان کے رشحاتِ فکر ندرتِ خیال، مقصد بر آری اور ادبی جمال کا حسین امتزاج ہوتے ہیں اور اس ضمن میں وہ حکایتِ سودو زیاں سے بے نیاز ہو کر اپنا کام کرتے ہیں۔ قنوطیت، ژولیدہ فکری اور بے مقصد داستان گوئی ان کے حریمِ قلم سے کوسوں دور رہتے ہیں۔

"اخلاق قائد اعظم" ان کی تازہ ترین ادبی کاوش ہے جس کے موضوعات تنوع سے بھرپور اور ادبی چاشنی سے مزین ہیں۔ واقعات کی تاریخی صداقت کی جانچ پرکھ کے لئے انہوں نے بڑی جانفشانی سے کام لیا ہے۔ امید ہے ان کا یہ قابلِ قدر کام علمی حلقوں سے بھرپور داد و وصول کرے گا اور ہماری نوجوان نسل کے سامنے تادیر اپنے عظیم قائد کے نقوشِ راہ واضح کرتا رہے گا۔ اس سے منزل کے تعین اور راستے کے نشانات کے بارے میں انہیں پیہم رہنمائی ملتی رہے گی اور یوں ہمارا قومی سفر زیادہ خوش اسلوبی سے پایہ تکمیل تک پہنچ سکے گا۔

اللہ کرے ان کی علمی آب و تاب اور ادبی رکھ رکھاؤ نہ صرف جاوداں رہے بلکہ وقت کے ساتھ ساتھ اس میں مزید نکھار اور دلکشی پیدا ہوتی چلی جائے۔ (آمین)

ارشاداتِ قائدِ اعظمؒ

- ☆ ایک خدا، ایک رسول، ایک کتاب، متحد ہو جاؤ۔ متحد
- ☆ اتحاد، تنظیم اور ایمان۔۔۔۔۔ کام + کام + کام اور بس کام۔
- ☆ پاکستان کا قیام مشیت ایزدی (تقدیر الہی) ہے۔
- ☆ اور یہ حضرت محمد ﷺ کا روحانی فیض ہے۔
- ☆ سچی بات تو یہ ہے کہ رسول پاک جیسا انسان دُنیا نے کبھی پیدا نہیں کیا۔
- ☆ میرا ایمان ہے کہ ہماری نجات اسوہ حسنہ پر چلنے میں ہے۔
- ☆ پاکستان میں نے نہیں بلکہ ہر مسلمان نے بنایا ہے۔
- ☆ پاکستان تمام مسلمانوں کا قومی وطن ہوگا۔
- ☆ میں نہ مولوی ہوں، نہ دینیات کا فاضل، پھر بھی اپنے مذہب پر کچھ نہ کچھ معلومات رکھتا ہوں اور اس پر مجھے ناز بھی ہے۔
- ☆ دین کے معاملے میں میرا مسلک (فرقہ) وہی ہے جو ہمارے رسول پاک ﷺ کا ہے۔
- ☆ لوگوں کو چاہیے کہ وہ مجھے معمولی آدمی (عام انسان) تصور کریں۔ پیرو مرشد نہ سمجھ لیں۔
- ☆ اس طرح لوگوں میں تباہ کن اور غلط طریقے پر سر جھکانے کی عادت پڑ جاتی ہے جسے عرفِ عام میں شخصیت پرستی کہتے ہیں اور یہ مرض نقصان دہ اور ضرر رساں ہے اور اسلام میں ناروا اور ناجائز ہے۔۔۔۔۔
- ☆ صرف خدائے بزرگ و برتر کے آگے جھکنا چاہیے کہ اسلام کی اسی تلقین کرتا ہے۔۔۔۔۔
- ☆ اسلام صرف چند عبادات (عقائد) کا نام نہیں بلکہ اسلام سیاسیات، معاملات، معاشیات، معاشرت اور اخلاق کا مجموعہ ہے اور ہمیں ان سب کو ساتھ لے کر چلنا ہے۔
- ☆ ہم کیوں متفکر ہوں جبکہ ہمارے پاس یہ عظیم کتاب (قرآن پاک) راہنمائی کیلئے موجود ہے۔
- ☆ میری زندگی کی واحد تمثالیہ ہے کہ مسلمانوں کو آزاد و سر بلند دیکھوں۔
- ☆ جب مروں تو یہ یقین اور اطمینان لے کر مروں کہ میرا خدا گواہی دے رہا ہو کہ جناح نے

اسلام سے خیانت اور غداری نہیں کی اور مسلمانوں کی آزادی، تنظیم اور مدافعت میں اپنا فرض ادا کر دیا۔ میں آپ سے اس کی داد اور شہادت (گواہی) کا طلب گار نہیں ہوں۔ میں چاہتا ہوں کہ مرتے دم میرا اپنا دل۔ میرا اپنا ایمان اور میرا ضمیر گواہی دے کہ جناح تم نے واقعی مدافعت اسلام کا حق ادا کر دیا۔ جناح! تم مسلمانوں کی تنظیم، اتحاد اور حمایت کا فرض بجالائے۔ میرا خدا یہ کہے کہ بیشک تم مسلمان پیدا ہوئے اور کفر کی طاقتوں کے غلبے میں عالم اسلام کو سر بلند رکھتے ہوئے ”مسلمان“ مرے۔

☆ اب تو ہم سب پاکستانی ہیں۔ ہم نہ بلوچی ہیں، نہ پٹھان ہیں، نہ سندھی ہیں، نہ بنگالی ہیں، نہ پنجابی ہیں۔ ہمیں چاہیے کہ بجائے کسی اور نام کے پاکستانی کہلائے جانے پر فخر کریں۔ ہم سب پاکستانی ہیں اور مملکت پاکستان کے لیے ہم سب کو مل کر کام کرنا ہے۔ قربانیاں دینی ہیں اور وقت پڑے تو جان بھی دے دینی ہے۔

☆ یہ مشیت ایزدی (رضائے الہی) نہیں تو اور کیا ہے کہ وہ قوم جس کو برطانوی سامراج اور ہندو بیٹے نے ہندوستان سے مٹانے کی سازش کر رکھی تھی۔ آج وہ قوم آزاد ہے۔ اس کا اپنا ملک ہے۔ اپنی حکومت ہے، اپنا سیکرٹ ہے۔ اپنا دستور ہے۔ کیا کسی قوم پر اس سے بڑھ کر خدا کا کوئی انعام ہو سکتا ہے؟ خدا کے اس انعام کی حفاظت کرنا اب مسلمانوں کا فرض ہے۔ یہ خدا کا تحفہ ہے۔ انسان آتے جاتے رہیں گے لیکن اللہ کا شکر ہے کہ پاکستان اب مضبوطی سے قائم ہو چکا ہے اور انشاء اللہ ہمیشہ قائم و دائم رہے گا۔

☆ ہماری بنیاد کی چٹان اور ہماری کشتی کا لنگر اسلام ہے۔ ذات پات کیا شیعہ سنی کا بھی کوئی سوال نہیں۔ ہم ایک ہیں اور ہمیں ایک متحدہ قوم کے طریقے سے ہی آگے بڑھنا ہے۔ صرف ایک رہ کر ہی ہم پاکستان کو قائم رکھ سکیں گے۔ ہمارے لیے اسلام ہی کافی و شافی ہے۔ یہی ہماری زندگی کا مکمل آئین ہے۔ ہمیں کسی اور نظام کی ضرورت نہیں۔

☆ کون کہتا ہے کہ پاکستان کے آئین کی بنیاد شریعت پر نہیں ہوگی؟ ہماری زندگی میں آج بھی اسلامی اصولوں پر اسی طرح عمل ہوتا ہے جس طرح کہ تیرہ سو سال پہلے ہوتا تھا۔ اسلام نے جمہوریت دکھائی ہے۔ مساوات اور انصاف کا سبق دیا ہے۔ لہذا اسلامی اصولوں پر عمل ضروری ہے۔

قائد اعظم زندہ باد۔ پاکستان پائندہ باد

ایمانداری

دیانت

امانت

ایمانداری، امانت اور دیانت ایک بنیادی اخلاقی صفت ہے۔ اللہ تعالیٰ قرآن حکیم میں فرماتے ہیں کہ ”وہ مومن ہیں جو اپنی امانتوں اور اپنے عہد کی پابندی کرتے ہیں۔“ (المومنون: 8) رسول پاک ﷺ نے ارشاد فرمایا: کہ ”اس کا ایمان نہیں جس میں امانت نہیں۔“

ہمارے پیارے رسول ﷺ شروع سے ہی مکہ میں صادق و امین مشہور تھے۔ قائد اعظمؒ کو بھی بچپن ہی سے اپنے راہبر و راہنما کی اسی سنت پر عمل کرنے کی تربیت ملی تھی۔ جوان ہونے تک دیانتداری انکے کردار کی سب سے بڑی خصوصیت بن چکی تھی۔ (سید شمس الحسن)

زیادہ فیس واپس

(1)۔ اس زمانے کے مشہور تاجر عبدالکریم نے حضرت قائد اعظمؒ کو اپنے مقدمے کی پیروی کے لیے پانچ ہزار روپے دیے۔ ان دنوں قائد اعظمؒ کی فیس پانچ سو روپے روزانہ تھی۔ اپنی خداداد قابلیت کی بدولت وہ تین ہی دن میں یہ مقدمہ جیت گئے اور صرف پندرہ سو روپے رکھ کر باقی رقم اپنے موکل کو واپس کر دی۔ یہ ہے ان کی دیانتداری، اصول پرستی اور اعلیٰ کردار کی مثال۔ (نور احمد سابق رکن مرکزی اسمبلی)

انعام کی رقم واپس

(2)۔ ایک مرتبہ ایک موکل نے مقدمہ میں کامیابی کی خوشی میں مقررہ فیس سے زیادہ رقم آپ کی خدمت میں بھیج دی تو آپ نے اپنی فیس رکھ لی اور باقی رقم واپس کر دی۔

مقدمہ جیتنے کے بعد بھی فیس لینے سے انکار

(3) - ان کی کاروباری دیانت کا یہ عالم تھا کہ ایک شخص آپ کی خدمت میں حاضر ہوا اور کہا کہ میں آپ کی فیس ادا نہیں کر سکتا لیکن میں چاہتا ہوں کہ آپ میری وکالت کریں۔ کامیابی کے بعد جو کچھ ہو سکا آپ کی نذر کر دوں گا۔ آپ نے مقدمہ کی پیروی کی اور کامیاب ہو گئے۔ اس شخص نے کچھ رقم پیش کرنا چاہی لیکن آپ نے یہ کہہ کر انکار کر دیا کہ پہلے فیصلہ ہو چکا ہے کہ فیس نہیں لی جائے گی۔

انگریز ریڈینٹ کو موکل کا وقت دینے سے انکار

(4) - حضرت قائد اعظم گو لکنڈہ فیکٹری کیس کے سلسلے میں ایک فریق کی وکالت کے لیے حیدر آباد گئے تو انگریز ریڈینٹ نے انہیں فون پر کھانے اور تبادلہ خیالات کی دعوت دی جسے انہوں نے یہ کہتے ہوئے ٹھکرا دیا کہ میرا سارا وقت میرے موکل کا ہے جس کے مقدمے کی پیروی کے لیے میں آیا ہوں۔ یہ دو ٹوک انکار کسی معمولی اہلکار کو نہیں تاج و تخت برطانیہ کے نمائندے کو تھا جس کی حیثیت نواب اور راجے سے بڑھ کر تھی۔

چندے کی رسید پر اصرار

(5) - حضرت قائد اعظم عطیات اور چندے کی رقوم کے بارے میں انتہائی محتاط واقع ہوئے تھے جیسے ہی کوئی منی آرڈر یا دستی طور پر کوئی رقم وصول ہوتی وہ اسی دن متعلقہ بینک اکاؤنٹ میں جمع کروا دیتے۔ رقم کی رسید فوری طور پر اسے بھجوا دیتے۔ اگر بینک بند ہو جاتا تو علیحدہ لفافے میں رقم رکھ کر اس پر اپنے ہاتھ سے یہ نوٹ لکھ دیتے کہ یہ رقم فلاں مد میں جمع کروائی جائے اور معطلی کو باضابطہ رسید بھیجی جائے۔ (مطلوب الحسن سید)

بلا رسید چندہ لینے سے انکار

(6) - الہ آباد کے اجلاس میں حضرت قائد اعظم نے اپیل کی تو ایک لڑکے نے اسٹیج پر آ کر چندہ پیش کرنا چاہا۔ حضرت قائد اعظم نے فرمایا ”میں یہاں کوئی چندہ پیش کرنے کی اجازت نہیں دوں گا۔ جن صاحب کو چندہ دینا ہو باقاعدہ منی آرڈر کریں اور رسید حاصل کریں۔“

سرحد کے مسلم لیگی راہنما سردار اورنگ زیب نے کہا کہ اس بچے کی دل شکنی ہوگی اسے اجازت دے دیجئے کہ وہ ڈانس پر آکر چندہ پیش کرے مگر حضرت قائد اعظمؒ نہ مانے۔ یہی وجہ ہے کہ ان کا بدترین دشمن بھی قائد اعظمؒ پر قوم کے ایک پیسے کے ضیاع کا الزام عائد نہیں کر سکتا۔
(سید شمس الحسن)

سونے کے زیورات لینے سے انکار

(7)۔ 1942ء میں تحریک پاکستان شروع ہو جانے کی وجہ سے مسلم لیگ کو روپے پیسے کی اشد ضرورت تھی۔ 1943ء میں مسلم لیگ کے وہلی سیشن کے موقع پر عورتوں نے اپنی طلائی زیورات سونے کی چوڑیاں وغیرہ اتار کر مسلم لیگ فنڈ کے لیے پیش کر دیئے۔ فاطمہ بیگم یہ زیورات لے کر اسٹیج پر آئیں لیکن حضرت قائد اعظمؒ نے یہ کہتے ہوئے انکار کر دیا کہ میں ان عطیات کو اس شکل میں قبول نہیں کر سکتا۔ اس صاف انکار کی وجہ یہ تھی کہ زیورات کا حساب کتاب رکھنا مشکل تھا اور ان کی باقاعدہ رسید بھی جاری نہیں ہو سکتی تھی۔

شہرت بھی قوم کی امانت

(8)۔ ان کی خداداد قابلیت و صلاحیت کی بدولت حضرت قائد اعظمؒ کی وکالت خوب چمکی۔ 1940ء میں جب انہوں نے تحریک پاکستان کی قیادت سنبھالی تو ان کی وکالت اپنے عروج پر تھی اور ان کا شمار اس وقت کے کامیاب ترین وکیلوں میں ہوتا تھا۔ 1942ء تک جب وہ اور تحریک پاکستان لازم و ملزوم ہو گئے تو مقدموں کی بھرمار کے باوجود انہوں نے اتنی محنت سے جمائی ہوئی وکالت ترک کر دی اور اپنا دفتر تک بند کر دیا۔ ایک موکل نے جن سے ان کے ذاتی مراسم تھے۔ اپنا کیس ہر قیمت پر لینے پر اصرار کیا تو حضرت قائد اعظمؒ نے فرمایا: ”لوگ اب محض میری قانون دانی کی وجہ سے نہیں بلکہ مجھے شبہ ہے کہ میری قومی حیثیت سے متاثر ہو کر بھی میرے پاس آتے ہیں۔ یہ شہرت میری قوم کی امانت ہے۔ میں اسے آمدنی کا ذریعہ نہیں بنا سکتا۔ گویا ایک شے پر اپنا کیریئر قربان کر دیا۔“

(رضوان احمد۔ چند یادیں چند ملاقاتیں)

احسان

حسن سلوک اچھائی بھلائی نیکی

اللہ تعالیٰ احسان کرنے والوں کو پسند کرتا ہے۔ (المائدہ 13-6)
اور ہم نے انسان کو اپنے والدین کے ساتھ (احسان) بھلائی کرنے کا حکم دیا ہے۔

(سورۃ الاحقاف: 15)

حضرت ابو ہریرہؓ سے روایت کے مطابق رسول پاک ﷺ نے فرمایا کہ جو شخص لوگوں (کے احسانوں) کا شکریہ ادا نہیں کرتا وہ اللہ کا شکر بھی ادا نہیں کرتا۔ (ترمذی)
احسان بنیادی طور پر اللہ کی صفت ہے جس کے ساری مخلوق پر بے شمار احسانات ہیں۔
رسول پاک ﷺ کی تو ساری زندگی ہی احسان کا عملی نمونہ تھی۔
محمد علی جناح نے بچپن ہی سے قرآن و حدیث اور سیرت رسول ﷺ سے احسان کا درس سیکھ لیا تھا۔ ان کے حسن سلوک کی چند مثالیں پیش ہیں۔

سیاسی مخالف پر احسان

1- اپنے تو اپنے حضرت قائد اعظمؒ تو دشمنوں پر بھی احسان کا کوئی موقع ہاتھ سے جانے نہیں دیتے تھے۔ دسمبر 1945ء میں مرکزی مجلس قانون ساز کے انتخابات کے موقع پر بمبئی کے حلقے کے مسلمان چاہتے تھے کہ قائد اعظمؒ اسمبلی کے لیے بلا مقابلہ منتخب ہوں اور کوئی مسلمان ان کے مقابلے میں کھڑے ہونے کی گستاخی نہ کرے لیکن حسین بھائی لال جی نہ مانے۔ کانگریس نے انہیں اپنا ٹکٹ دے دیا اور وہ مقابلے پر نکل گئے۔ ان کی اس حرکت پر مسلمان بہت مضطرب تھے۔ خصوصاً ان جو ان تو بہت مشتعل تھے۔

انتخابات قریب آئے تو حضرت قائد اعظمؒ نے اپنے الیکشن سیکرٹری حنیف بنیار کو خاص طور پر بلایا اور انہیں بتایا کہ الیکشن جیتنا اتنا مسئلہ نہیں جتنا یہ ہے کہ حسین بھائی لال جی کو کسی قسم کی تکلیف نہ پہنچنے پائے بلکہ جہاں تک ہو سکے ان کی حفاظت کی جائے۔ چنانچہ حضرت قائد اعظمؒ کے حکم پر حسین بھائی لال جی کی حفاظت کے لیے مسلم لیگ نیشنل گارڈز کی باقاعدہ ڈیوٹی لگائی گئی۔ سیاست میں مخالفت کے ساتھ یہ احسان اور حسن سلوک حضرت قائد اعظمؒ کا ہی حصہ ہے۔

بدترین دشمن پر احسان

(2)۔ اسی طرح مشہور ہندو لیڈر تلک جی کا واقعہ ہے جو مسلمانوں کے بدترین دشمنوں میں سے تھے۔ وہ کھلم کھلا مسلمانوں کو غیر ملکی کہتے اور ان کو مٹانے کے درپے رہتے اور اس معاملے میں مرہٹہ سردار سیواجی کو اپنا گرو مانتے تھے لیکن جب وہ بغاوت کے مقدمے میں پھنسے تو مجبوراً حضرت قائد اعظمؒ کے دروازے پر ہی دستک دینا پڑی حالانکہ اس زمانے میں ایک سے ایک نامور ہندو وکیل موجود تھا۔ حضرت قائد اعظمؒ خوب جانتے تھے کہ یہ شخص کتنا زہریلا ہے۔ اس کے باوجود جب وہ مؤکل کی حیثیت سے ان کے پاس آئے تو انہوں نے نہ صرف یہ کہ اس کی وکالت سے انکار نہیں کیا بلکہ ان کی خاطر اپنا ایک اصول بھی توڑا جس کا ذکر مشہور بیرسٹر کے ایل گابا سے ملاقات کے دوران خود حضرت قائد اعظمؒ نے کیا۔ آپ نے بتایا کہ میں نے اپنی پیشہ ورانہ زندگی میں فقط ایک بار اپنی فیس میں کمی کی تھی اور وہ بھی تلک کے لیے۔ دشمنوں پر احسان کی یہ ایک روشن مثال تھی۔

معان لج کا شکر یہ

(3)۔ حضرت قائد اعظمؒ کے پارٹی معان لج ڈاکٹر پٹیل سے روایت کے مطابق ستمبر 1944ء میں مسٹر جناح نے انہیں ایک روز بلا کر اپنا معائنہ کروایا۔ ان دنوں وہ بے پناہ مصروف تھے اور بے حد نحیف اور کمزور ہو گئے تھے۔ ان کے سینے میں درد رہتا تھا۔ کھانسی بھی آتی تھی۔ پھیپھڑوں میں نمونیا کے آثار تھے۔ ڈاکٹر پٹیل نے بڑی محنت سے ان کا علاج کیا اور اسی کے مشورے پر آرام کرنے کے لیے کسی پہاڑی مقام پر چلے گئے۔ جب وہ واپس آئے تو

ان کا وزن اٹھارہ پونڈ بڑھ چکا تھا۔ جب جناح صاحب کی صحت یابی کی خبریں اخباروں میں چھپیں تو ساتھ ہی ڈاکٹر پٹیل کا نام بھی آیا۔ انہیں پڑھ کر وہ حضرت قائد اعظم کے پاس گیا اور کہا ”دیکھئے کسی احمق نے میرا نام بھی اخباروں میں چھپوا دیا۔“ اس پر انہوں نے جواب دیا ”جی وہ احمق میں ہی ہوں۔ جس شخص نے میری اتنی خدمت کی۔ میں اس کا شکریہ ادا کیوں نہ کرتا۔“ یہ حضرت قائد اعظم کی عالی ظرفی کی ایک مثال تھی۔

ہندو پریس کا شکریہ

(4) ریاض صدیقی کی کتاب ”قرارداد پاکستان۔ منظر و پس منظر“ کے دیباچے میں پاکستان کے مشہور سول سرونٹ اور ادیب شاعر سید ہاشم رضا فرماتے ہیں۔ مسلم لیگ نے جس قرارداد کو قراردادِ لاہور کہا تھا۔ کانگریس اور ہندو پریس نے ہائے واویلہ کر کے اسے قراردادِ پاکستان کہا۔ جس پر حضرت قائد اعظم نے فرمایا کہ ”ہم نے تو اسے قراردادِ لاہور ہی کہا تھا۔ ہندو پریس کا شکریہ کہ اس نے اسے ایک اچھا نام دے دیا۔“

اخلاق

حُسنِ اخلاق کردار

رسول پاک ﷺ نے فرمایا: مسلمانوں میں سے سب سے زیادہ کامل ایمان اس شخص کا ہے جس کے اخلاق عمدہ ہوں۔ آپ ﷺ خود سراپا خلقِ عظیم اور معلمِ اخلاق تھے۔ آپ ﷺ کے پیروکار محمد علی جناحؒ ایک نہایت خوش اخلاق شخص تھے۔ اگرچہ وہ سرکاری اور دفتری فرائض میں نہایت متین، سنجیدہ، نظم و ضبط کے پابند بلکہ کسی حد تک سخت گیر نظر آتے تھے لیکن درحقیقت وہ نہایت بلند اخلاق، خوش اطوار، ہمدرد اور نرم مزاج انسان واقع ہوئے تھے اور اخلاقی فرائض کو بھی بہت اہمیت دیتے تھے۔ ان کی زندگی کی چند جھلکیاں پیش خدمت ہیں۔

سخت گیر باس

(1) جناب ممتاز حسن لکھتے ہیں کہ مجھے حضرت قائدِ اعظمؒ کی ایک ہی شخص کی دو حیثیتوں (بطور گورنر جنرل اور بطور انسان) یعنی دو شخصیتوں کا احساس جس قدر مجھے ان سے 1948ء کی آخری ملاقات کے دوران ہوا۔ اس سے پہلے کبھی نہ ہوا تھا۔ اس موقع پر انہوں نے مجھے ایک سرکاری کام کے لیے بلایا تھا۔

خوش اخلاق انسان

(2) جب تک سرکاری کاغذات ان کے سامنے رہے۔ انہوں نے مجھ سے محض اسی معاملے پر گفتگو کی۔ میری تجویز پر کڑی نکتہ چینی کی۔ ایک سوال کے بعد دوسرا۔ دوسرے کے بعد تیسرا۔ غرضیکہ سوالات کی بوچھاڑ کر دی۔ آخر جب پورے طور پر مطمئن ہو گئے اور کاغذات پر دستخط فرمادیئے تو ان کے چہرے پر فی الفور تبسم نمودار ہوا اور انہوں نے اس

ملاقات میں پہلی بار میرا مزاج پوچھا۔ پھر ہنس ہنس کر باتیں کیں اور بڑے تپاک سے مجھے رخصت کیا۔

اسٹاف کی سہولت کا احساس

(3)۔ حضرت قائد اعظمؒ اپنے ماتحت عملے کا بہت خیال رکھتے تھے۔ ان کی سہولت کی خاطر اخبارات میں اہم خبروں پر نشان لگایا کرتے تھے۔ ایک سُرخ پینسل ہمیشہ ان کے پاس ہوا کرتی تھی۔ جب کوئی خبر کٹوانا ہوتی تو وہ اس پر خود نشان لگا دیا کرتے۔ بعد میں ان کے عملے کا کوئی فرد وہ خبر کاٹ کر رکھ دیتا۔ وہ خود نشان اس لیے لگاتے تھے کہ عملے کے کسی فرد کو خبر کی تلاش میں مشکل پیش نہ آئے۔ (بیگم انور حسین ہدایت اللہ)

لعنت نہیں ہدایت کی دُعا کرو

(4)۔ حضرت قائد اعظمؒ کسی کے لیے بھی بددُعا نہ کرتے اور دوسروں کو بھی اسی بات کی تلقین فرماتے۔ الحاج واحد حسین علیگ اپنے مکتوب مورخہ 5۔ اکتوبر 1985ء میں لکھتے ہیں۔

ہمارے علی گڑھ کے ساتھی مقرب اور اویس وغیرہ کیونٹس تھے جنہیں کانگریس نے جناح کے جلسوں کو ناکام بنانے کے لیے بھیجا تھا۔ وہ پبلک کی طرف سے سوالات کر کے جلسے ناکام بناتے تھے مگر ہم نے انہیں پہلے سے ہی بتا دیا تھا کہ اگر ہمارے کسی جلسے میں گڑبڑ کرو گے تو مار کھاؤ گے۔ لہذا وہ کچھ نہ کر سکے۔ جب مسٹر جناح کلکتہ جانے کے لیے میرے اور جمال میاں کے ہمراہ میل ٹرین کا انتظار کرتے پلیٹ فارم پر ٹہل رہے تھے تو دوسری جانب مقرب اور اویس بھی ٹہل رہے تھے۔ تو میں نے مسٹر جناح سے کہا کہ یہ بھی ہمارے ساتھ ہی علی گڑھ میں تھے۔ خدا ان کو غارت کرے جس پر مسٹر جناح نے مجھے ٹوکا کہ یہ نہ کہو۔ بلکہ یہ کہو کہ خدا ان کو ہدایت دے یعنی قائد اعظمؒ کا ہمیشہ اس ارشاد نبوی پر عمل رہا کہ خطا کا بدلہ عطا سے دیا جائے۔ (ہر برائی کو اچھائی سے دُور کیا جائے۔)

(قائد اعظمؒ کا مذہب اور عقیدہ از منشی عبدالرحمان خاں)

خطوط کا جواب خود دینا

(5)۔ ممتاز حسن احسن لکھتے ہیں کہ قائد اعظمؒ لندن میں صبح سات بجے سے پہلے اٹھتے تھے۔

سات بجے ان کے کمرے میں چائے پہنچائی جاتی تھی۔ وہ آٹھ بجے تک کپڑے پہن کر اور اخبار پڑھ کر اپنی ڈاک دیکھ رہے ہوتے تھے۔ خورشید صاحب کو ان کی ڈاک کھولنے کی اجازت نہیں تھی۔ وہ ہر خط سب سے پہلے دیکھتے اور پھر یا تو خود اس کا جواب لکھواتے یا اس پر کوئی حکم لکھ دیتے۔

یہ اخلاقی فرض ہے

(6)۔ فقیر سید وحید الدین سے روایت کے مطابق واجد علی نے انہیں بتایا کہ ایک روز قائد اعظم نے کہا ”کیا بتایا جائے ڈاک میں اتنی تعداد میں خطوط آتے ہیں کہ ان کے جوابات دینے میں خاصا وقت صرف ہو جاتا ہے۔“ واجد علی نے عرض کیا ”آپ حکم دیں تو میں آکر خطوط کا جواب آپ کی ہدایت کے مطابق لکھ جایا کروں۔“

اس پر قائد اعظم نے فرمایا ”تم ایک بات بھول رہے ہو کہ یہ خط جناح کے نام آتے ہیں“ یعنی اس کا جواب دینا ان کا اخلاقی فرض تھا۔

اسلام پر ایمان

رسول ﷺ پاک کے فرمان کے مطابق اللہ کی طرف سے دین حق صرف دین اسلام ہی ہے۔ حضرت قائد اعظمؒ ایک پکے اور سچے مسلمان تھے۔ اس لیے وہ اسلام کی صداقت پر پورا یقین رکھتے تھے کہ انہیں دولت ایمان آپ ﷺ کی بدولت نصیب ہوئی تھی۔

اسلامی تربیت

قائد اعظمؒ ایک مسلمان گھرانے میں پیدا ہوئے۔ نام ”محمد علی“ رکھا گیا۔ سندھ ”مدرستہ الاسلام“ اور ”انجمن اسلام“ جیسے اسلامی اداروں میں زیر تعلیم رہے۔ جب اعلیٰ تعلیم کی لیے لندن تشریف لے گئے تو دوسرے تمام قانونی اداروں کو چھوڑ کر ”لنکنز ان“ میں صرف اس لیے داخلہ لیا کہ سب سے بڑے قانون ساز حضرت محمد مصطفیٰ ﷺ کا نام نامی سرفہرست دیکھا۔ جب بمبئی کے انتہائی معزز بیرن ڈنشا پیسٹ کی اکلوتی بیٹی مس رتن بائی نے شادی کی پیش کش کی تو آپ نے تجویز کیا کہ پہلے اسلام قبول کرو پھر شادی ہوگی۔ چنانچہ مس رتن بائی پہلے مسلمان ہوئیں پھر اسلامی شریعت کے مطابق آپ سے شادی انجام پائی۔

مسلمان ہونے پر فخر و غرور

(1) - شریف الدین پیرزادہ کے مطابق حضرت قائد اعظمؒ نے بمبئی میں مسلم لیگ کے ایک جلسے سے خطاب کرتے ہوئے کہا کہ میں مغرور ہوں کہ میں مسلمان ہوں۔ درحقیقت وہ اپنے مسلمان ہونے پر برملا فخر کا اظہار کرتے تھے۔ (آئی۔ ایم۔ پراؤ ڈٹوبلی اے مسلم)

سب سے پہلے مسلمان

(2)۔ اپریل 1945ء میں حضرت قائد اعظمؒ نے بلوچستان میں خان آف قلات کی دعوت پر ایک سکول کے دورے کے دوران ایک بچے سے پوچھا ”تم کون ہو؟“ بچے نے جواب دیا ”میں تو بلوچ ہوں“ حضرت قائد اعظمؒ نے خان آف قلات کو کہا کہ ”آب آپ ان بچوں کو پہلا سبق یہ پڑھائیے کہ میں مسلمان ہوں۔“

نہ مولوی نہ فاضل مسلمان ہونے پہ نازاں

(3)۔ حضرت قائد اعظمؒ نے خود فرمایا۔ ”میں نہ مولوی ہوں نہ دینیات کا فاضل“ پھر بھی اپنے مذہب کے متعلق کچھ نہ کچھ معلومات ضرور رکھتا ہوں اور میں اپنے دین کا ایک عاجز پیرو ہوں، لیکن اس حقیقت پر مجھے ناز بھی ہے۔“

انگریزی لباس میں تبدیلی

(4)۔ حضرت قائد اعظمؒ کی تربیت چونکہ انگریزی ماحول میں ہوئی تھی۔ اس لیے وہ انگریزی لباس پہننے کے عادی تھے۔ تبلیغی جماعت نے انہیں اسلامی وضع اختیار کرنے کی ترغیب دی۔ جب ان پر اسلام سے شبہات کی اہمیت اور کفار سے شبہات کا نقصان واضح ہو گئے تو انہوں نے ہر وقت انگریزی لباس پہننے کی عادت چھوڑ دی اور اکثر و بیشتر اسلامی لباس میں منظر عام پر نظر آنے لگے جس کے بعد جناح کیپ، شيروانی اور شلوار قومی لباس کی حیثیت اختیار کر گئی۔

شخصیت کا نمایاں ترین پہلو۔ اسلام سے لگاؤ

(5)۔ افتخار علی ملک سے روایت کے مطابق حضرت قائد اعظمؒ کی شخصیت کا سب سے نمایاں پہلو ان کا اسلام کے ساتھ لگاؤ تھا۔ ان کو اسلام کے زیریں اصولوں پر پورا اعتماد تھا اور وہ اسلامی اخوت، رواداری اور اسلامی بھائی چارے پر پورا اعتماد رکھتے تھے۔ انہوں نے اپنی ہر تقریر اور بیان میں اسلامی اقدار کی عظمت اجاگر کرنے کی کوشش کی اور مسلمانان ہند پہ واضح کر دیا کہ ان کی نجات اس امر میں مضمر ہے کہ وہ اسلامی روایات پر عمل پیرا ہوں۔

صرف خدا کے آگے جھکنا۔ توحید پرستی

(6) جسٹس ذکی الدین پال سے روایت کے مطابق ان کے ایک دوست نے نیڈوز ہوٹل میں جوش عقیدت سے حضرت قائد اعظمؒ کے پاؤں چھونا چاہے تو انہوں نے فرمایا صرف خدائے بزرگ و برتر کے آگے جھکنا چاہیے کہ اسلام اسی کی تلقین کرتا ہے۔ اس سے ان کی توحید پرستی صاف ظاہر ہوتی ہے۔

سجدے میں خدا سے دُعا

(7) مولانا حسرت موہانی سے روایت کے مطابق وہ ایک روز جناح صاحب کی کوٹھی پر صبح سویرے نہایت ضروری کام سے گئے اور ملازم کی اجازت کے بغیر ہی ایک سے دوسرے اور دوسرے سے تیسرے کمرے میں جا پہنچے۔ برابر کے کمرے سے انہیں کسی کے بلک بلک کر رونے اور کچھ کہنے کی آواز آئی۔ آواز چونکہ جناح صاحب کی تھی اس لیے وہ گھبرا گئے۔ آہستہ سے پردہ اٹھایا تو کیا دیکھا کہ وہ سجدے میں پڑے نہایت ہی بے قراری سے کچھ دُعا مانگ رہے ہیں۔ چنانچہ مولانا حسرت موہانی دُعا پڑھنے سے واپس آگئے۔ وہ کہتے ہیں کہ میں اب جب کبھی وہاں جاتا ہوں اور ملازم کہتا ہے کہ وہ اندر ہیں تو میں سمجھتا ہوں کہ وہ سجدے میں پڑے ہوئے دُعا کر رہے ہیں اور میرے تصور میں قائد کی ہر وقت وہی تصویر اور وہی آواز رہتی ہے۔

ہر مشکل میں اللہ سے رجوع

(8) نواب بہادر یار جنگ نے حضرت پیر عبد اللہ حسنی کے صاحبزادے کو کہا کہ میں تمہیں ایک راز کی بات بتانا چاہتا ہوں جو حضرت قائد اعظمؒ نے مجھے بتائی انہوں نے فرمایا کہ قومی، ملکی اور سیاسی معاملات کی پیچیدگیوں کو سوچتے ہوئے کبھی کبھی مجھ پر ایسا وقت آتا ہے کہ کچھ بھائی نہیں دیتا۔ میں کوئی فیصلہ کن قدم اٹھانے سے اپنے آپ کو قاصر پاتا ہوں تو اس وقت تنہائی میں اللہ تعالیٰ سے رجوع کرتا ہوں اور مشکل پیش کرتا ہوں۔ اس عمل سے مجھے روشنی کی کرن دکھائی دیتی ہے اور تسکین حاصل ہو جاتی ہے۔

(قائد اعظمؒ کی زندگی کے چند واقعے از علامہ عرشی)

نماز باقاعدہ پنجگانہ

(9)۔ جس روز سے قائد اعظمؒ نے سفیر دربار اشرافیہ سے نماز پڑھنے کا وعدہ کیا۔ اس کے بعد آپ آخری وقت تک اپنے آبائی (شیعہ) طریق کے بجائے مسنون طریقہ سے نماز پڑھتے رہے اور جب کبھی باجماعت نماز پڑھنے کا اتفاق ہوا تو سواد اعظم کی مسجد میں نماز پڑھی جس کا ممتاز شیعہ راہنما راجہ صاحب محمود آباد نے وصل بلگرامی سے ان الفاظ میں تذکرہ کیا "میں آپ کو عجیب بات بتاؤں وہ یہ کہ جناح صاحب باقاعدہ پنجگانہ نماز پڑھتے ہیں اور وہ بھی سنیوں کے طریق پر۔ (تعمیر پاکستان۔ علماء ربانی)

نماز تہجد کی ادائیگی

(10)۔ یہ 1939ء کا واقعہ ہے کہ حضرت قائد اعظمؒ شیروانی صاحب کے بنگلے میں مقیم تھے۔ تین بجے رات فرسٹ فلور پر مسٹر جناح کے کمرے سے ایک زوردار آواز آئی۔ مسٹر شیروانی جو ساتھ والے کمرے میں تھے۔ آواز سن کر وہاں گئے تو دیکھا کہ محمد علی جناح نیت باندھ کر نماز تہجد ادا کر رہے ہیں اور پاس پانی کی ایک بوتل ٹوٹی پڑی ہے۔ پتہ چلا کہ حضرت قائد اعظمؒ اپنے خالق حقیقی کے سامنے جھکنے کے لیے اٹھے تو بوتل سے ان کا ہاتھ ٹکرا گیا اور وہ گر کر چکنا چور ہو گئی۔

لندن میں نماز جمعہ غریبوں کی مسجد میں

(11)۔ حضرت قائد اعظمؒ کی خدمت میں یہ تجویز پیش کی گئی کہ وہ جمعہ کی نماز لندن کی کسی مسجد میں ادا کریں۔ انہوں نے بڑی گرمجوشی سے یہ تجویز منظور فرمائی اور ساتھ ہی کہا کہ میں اس مسجد میں جانا پسند کروں گا جہاں عام مسلمان نماز پڑھتے ہیں۔ ہم نے غریب مسلمانوں کی آباد کی ہوئی ایسٹ اینڈ کی ایک مسجد منتخب کی۔ قائد اعظمؒ وہاں پہنچے تو خطبہ ہو رہا تھا۔ کچھ لوگوں نے کھڑے ہو کر اگلی صفوں میں ان کے لیے جگہ خالی کر دی مگر انہوں نے آگے جانے سے انکار کر دیا اور فرمایا میں دیر سے آیا ہوں اس لیے جہاں مجھے جگہ ملی وہی مناسب ہے۔

نماز سب سے ضروری

(12) - حضرت قائد اعظمؒ کا ملازم فقیر محمد بیان کرتا ہے کہ ایک مرتبہ اس نے مس فاطمہ جناح سے کہا کہ مجھے نماز کے لیے چھٹی چاہیے۔ وہ مان گئیں تو بے بی (قائد اعظمؒ کی بیٹی) اندر سے آئیں اور بچوں کی طرح فرمائش کی کہ انہیں سہیلی سے ملنے کے لیے کار چاہیے۔ فقیر محمد تو بچی کی خاطر اپنے پروگرام میں سے ایک آدھ گھنٹہ نکالنے کے لیے تیار ہو گیا لیکن حضرت قائد اعظمؒ نے لاڈلی بیٹی کو سختی سے کہا ”فقیر محمد جمعہ کی نماز پڑھنے جا رہا ہے۔ تم کار پر نہیں جا سکتیں۔ کسی سے کہو تمہارے لیے ٹیکسی لے آئے۔“

(فقیر محمد - نوائے وقت 11 ستمبر 1980ء)

خانہ خدا میں فانی انسان کے نعرے کیوں؟

(13) - میاں محمد شفیع سے روایات کے مطابق حضرت قائد اعظمؒ گورنر جنرل کی حیثیت سے جب پہلی بار لاہور تشریف لائے تو وہ بادشاہی مسجد گئے۔ عوام نے نہایت گرمجوشی سے ان کا استقبال کیا اور قائد اعظمؒ زندہ باد کے نعرے لگائے۔ حضرت قائد اعظمؒ نے انہیں نرمی سے روکا اور فرمایا۔ ”خدا کے گھر میں ایک فانی انسان کے لیے زندہ باد کے نعرے اسے بچائے دوام نہیں دے سکتے۔“

مسجد کا احترام

(14) - 21 نومبر 1936ء کو حضرت قائد اعظمؒ مسجد شہید گنج کے سلسلے میں لاہور تشریف لائے۔ اس روز جمعہ تھا۔ آپ نماز کے لیے بادشاہی مسجد تشریف لے گئے۔ جب وہ نماز سے فارغ ہوئے تو خواجہ اشرف احمد ان کی خدمت میں آٹوگراف لینے کے لیے جا پہنچے۔ حضرت قائد اعظمؒ نے فرمایا۔ ”یہاں نہیں۔ گھر جا کر۔“

خواجہ اشرف احمد لکھتے ہیں کہ محض مسجد کے احترام کی خاطر انہوں نے آٹوگراف نہیں دیا تھا۔ بعد کو انہوں نے میاں احمد یار خاں کی کوشش پر جا کر ان سے آٹوگراف لیے۔

روزے اور ماہِ رمضان کا احترام

(15)۔ جارج ششم بادشاہ انگلستان کے زمانے میں ہندوستان میں مزید اصلاحات کے سلسلے میں حضرت قائد اعظمؒ لندن تشریف لے گئے۔ مذاکرات جاری تھے کہ بلکنگم پبلس سے ظہرانے کی دعوت موصول ہوئی جو ایک بہت اعزاز کی بات تھی۔ قائد اعظمؒ نے اس یادگار موقع پر دعوت میں شرکت سے معذوری ظاہر کر دی کہ یہ رمضان المبارک کا مہینہ ہے جس میں مسلمان روزے رکھتے ہیں۔ اسی طرح گاندھی جی نے 1944ء میں اکیس رمضان کو حضرت قائد اعظمؒ سے مذاکرات کرنا چاہے تو انہوں نے بذریعہ اخبار یہ بیان جاری کیا کہ اس دن حضرت علیؑ کی شہادت ہے۔ اس لیے وہ سیاسی گفت و شنید نہیں کریں گے۔ (بے تیغ سپاہی از صدیق علی خان)

بیماری میں روزے نہ رکھنے کا ملال

(16)۔ اگست 1946ء میں حضرت قائد اعظمؒ سندھ مسلم لیگ کی تازہ الیکشن کے لیے انتخابی تیاریوں میں راہنمائی کے لیے کراچی آئے ہوئے تھے۔ یہ روزوں کے دن تھے۔ اس زمانے میں حاتم علوی ہر روز ان سے ملنے آتے اور دیر تک بیٹھے رہتے تھے۔ ایک روز حضرت قائد اعظمؒ نے حاتم علوی سے پوچھا کہ کیا وہ روزے سے ہے؟ حاتم علوی نے کہا ”جی ہاں! سر۔“ اس پر حضرت قائد اعظمؒ نے فرمایا میں بھی سن شعور سے روزے رکھتا رہا ہوں لیکن اب صحت کمزور ہے۔ اس وجہ سے نہیں رکھ سکتا۔“

(قائد اعظمؒ اپنے معاصرین کی نظر میں صفحہ: 65)

اسلامی روایات کا احترام

(17)۔ حضرت قائد اعظمؒ کو اسلام اور اسلامی روایات سے گہرا لگاؤ تھا۔ قرآن پاک ان کی زندگی اور فکر کا بنیادی سرچشمہ رہا۔
(پروفیسر جمیل الدین احمد)

قرآن پاک کا احترام

(18)۔ میاں بشیر احمد مرحوم ”قائد اعظم“ کی عظمت کی جھلکیاں ”میں لکھتے ہیں کہ ایک مرتبہ جب میں مسلمانوں کے حال اور مستقبل کے بارے میں مایوسی کا اظہار کر رہا تھا تو قائد اعظم نے مجھے روکا اور نہایت سنجیدگی سے قریب ہی میز پر پڑے قرآن پاک کی طرف اشارہ کرتے ہوئے کہا ”ہم کیوں متفکر ہوں۔ کیوں مایوس ہوں۔ جب کہ ہمارے پاس یہ عظیم کتاب راہنمائی کے لیے موجود ہے۔“
(پروفیسر منور علی خان)

مسک اور فرقے سے بالاتر

(19)۔ حضرت قائد اعظم کے بارے میں یہ مشہور تھا کہ وہ شیعہ تھے لیکن انہوں نے اپنی پوری زندگی میں اپنے کسی عمل سے یہ ظاہر نہیں کیا کہ وہ شیعہ تھے۔ انہوں نے اپنے عقیدے، مسک یا فرقے کی تبدیلی کا اعلان بھی ضروری نہ سمجھا کہ وہ دکھلاوے کو پسند نہیں کرتے تھے۔ اہل تشیع میں سے ایک صاحب کو یہ بات بہت ناگوار گزر رہی تھی کہ قائد اعظم اپنے عقیدے کو کیوں چھپائے رکھتے ہیں اور اسے ظاہر کیوں نہیں کرتے۔ اس نے جان بوجھ کر اس بات کی حقیقت معلوم کرنے کے لیے قائد اعظم سے حضرت عمر فاروق کے بارے میں ایک چبھتا ہوا سوال کیا جس سے ان کی ذات و صفات پر حرف آتا تھا۔ قائد اعظم فوراً بات کی تہہ تک پہنچ گئے اور اس سے انگریزی زبان میں کچھ یوں مخاطب ہوئے۔ ”اگر آپ تاریخ سے حضرت عمر کو خارج کر دیں تو پھر آپ کے پاس باقی رہ ہی کیا جاتا ہے۔“ اس پر وہ صاحب اپنا سامنہ لے کر رہ گئے۔

شخصیت پرستی اسلام میں منع

(20)۔ 24 دسمبر 1945ء کو ای وارڈ ڈسٹرکٹ مسلم لیگ کے چند کارکن قائد اعظم کے دولت خانے پر ایک جلسہ میں شرکت کی دعوت دینے گئے۔ ان میں سے ایک شخص نے مصافحہ کرتے ہوئے جوش عقیدت سے مجبور ہو کر آپ کا ہاتھ چوم لیا یہ حرکت دیکھ کر حضرت قائد اعظم نے فرمایا ”لوگوں کو چاہیے کہ وہ مجھے معمولی آدمی (عام انسان) تصور کریں۔ پیرو مرشد نہ سمجھ لیں۔ اس طرح لوگوں میں غلط اور تباہ کن طریقہ پر سرجھکانے کی عادت

پڑ جاتی ہے جسے عرفِ عام میں شخصیت پرستی کہتے ہیں اور یہ مرض نقصان دہ اور ضرر رساں ہے اور اسلام میں ناروا اور ناجائز ہے۔

(روزنامہ انقلاب، بمبئی: 25 دسمبر 1945ء)

اسلام کی خاطر اکلوتی بیٹی سے قطع تعلق

(21)۔ حضرت قائد اعظمؒ کو اولاد کا سکھ اس لیے دیکھنا نصیب نہ ہوا کہ ماں کے انتقال کے بعد ان کی صاحبزادی ہمیشہ نانی کے پاس رہیں۔ باپ کی بڑی خواہش تھی کہ بیٹی کی شادی کسی مسلمان نوجوان سے ہو مگر جب بیٹی نے بمبئی کے ایک پارسی نوجوان نیول واڈیا سے شادی کر لی تو انہیں سخت صدمہ ہوا مگر ان کے قانونی اور مذہبی دماغ نے فوراً اس کا حل تلاش کر لیا۔ انہوں نے شرع کے مطابق اپنی اکلوتی چھیتی اور لاڈلی بیٹی سے ایسی علیحدگی اختیار کی کہ پھر اس کا منہ نہ دیکھا۔ یہاں تک کہ میت پر بھی اس کا سایہ نہ پڑا۔ دین چھوڑنے پر بیٹی ہی چھوڑ دی۔ اس سے پتہ چلتا ہے کہ قائد اعظمؒ کتنے راسخ العقیدہ مسلمان تھے۔

(نواب صدیق علی خان)

اسلام مکمل آئین ہے۔ کمیونسٹ کو انتباہ

(22)۔ حضرت قائد اعظمؒ نے فرمایا کہ ”ہماری بنیاد کی چٹان اور ہماری کشتی کا لنگر اسلام ہے۔ ذات پات کیا شیعہ سنی کا بھی کوئی سوال نہیں۔ ہم ایک ہیں اور ہمیں ہمیشہ ایک متحد قوم کے طریقے سے ہی آگے بڑھنا ہے۔ صرف ایک رہ کر ہی ہم پاکستان کو قائم رکھ سکیں گے۔ میں یہاں کمیونسٹ پارٹی کو بھی خبردار کرنا چاہتا ہوں۔ بہتر ہے کہ کمیونسٹ مسلمانوں پر ہاتھ نہ ڈالیں۔ ہمارے لیے اسلام ہی کافی و شافی ہے۔ یہی ہماری زندگی کا مکمل آئین ہے۔ ہمیں کسی نظام کی ضرورت نہیں۔“

پنجاب مسلم سٹوڈنٹس یونین کے افتتاحی اجلاس سے خطاب۔ 19 مارچ 1944ء

حضرت قائد اعظمؒ نے فرمایا۔ ”اسلام صرف چند عبادات (عقائد کا نام نہیں بلکہ اسلام سیاسیات، معاملات، معاشرت اور اخلاق کا مجموعہ ہے۔ ہمیں ان سب کو ساتھ لے کر چلنا ہے۔“

آزاد وطن۔ اسلامی اصولوں کی تجربہ گاہ

(23)۔ حضرت قائد اعظمؒ پاکستان ایک آزاد وطن حاصل کرنے کا مقصد یہاں اسلامی تہذیب و ثقافت اور اسلامی اصولوں کا تجربہ کرنا تھا۔ وہ اسے اسلام کی تجربہ گاہ سمجھتے تھے۔ 25 جنوری 1948ء کو عید میلاد النبی ﷺ کے مبارک موقع پر کراچی ایسوسی ایشن کے استقبال میں شریعت اسلامیہ پر تقریر کرتے ہوئے۔ قائد اعظمؒ نے فرمایا: ”کون کہتا ہے کہ پاکستان کے آئین کی بنیاد شریعت پر نہیں ہوگی؟ جو لوگ ایسا کہتے ہیں وہ فساد ہی ہیں۔ ہماری زندگی میں آج بھی اسلامی اصولوں پر اسی طرح عمل ہوتا ہے جس طرح کہ تیرہ سو سال پہلے ہوتا تھا۔ اسلام نے جمہوریت دکھائی ہے۔ مساوات اور انصاف کا سبق دیا ہے۔ لہذا اسلامی اصول پر عمل ضروری ہے۔“

اسلامی ضابطہ قانون کے نفاذ کی خواہش

(24)۔ 1942ء میں دہلی میں حضرت قائد اعظمؒ کی کوٹھی پر ایک عالم دین منور دین ملنے کے لیے آئے تو اپنے ساتھ نمونے کے طور پر قرآن مجید کے احکامات کی تشریح کے چند اوراق بھی لائے اور وہ قائد اعظمؒ کو دکھائے۔ انہوں نے بتایا کہ میں نے قرآن مجید کے تمام واضح احکامات پر قوانین کی صورت میں پچاس باب مرتب کیے ہیں اور ہر باب کا عنوان جدا ہے جس کے تحت متعلقہ آیات درج کی گئی ہیں اور ان سے قوانین اخذ کیے گئے ہیں۔ مثلاً نماز کے بارے میں احکام کتاب الصلوٰۃ میں اور زکوٰۃ کے بارے میں کتاب الزکوٰۃ وغیرہ وغیرہ۔

حضرت قائد اعظمؒ نے فرمایا: ”آپ کی یہ کوشش قابلِ قدر ہے۔ آپ نے بروقت ایک صحیح قدم اٹھایا ہے جس کی ضرورت محسوس کی جا رہی تھی۔ اسلام زندگی کا مکمل ضابطہ دیتا ہے اور زندگی کے ہر مرحلہ میں ہر ایک مسلمان کی راہنمائی کرتا ہے۔ آپ کا کام قومی اہمیت کا حامل ہے۔ اگر میں کسی ملک کا سربراہ ہوتا تو قانون دانوں کی ایک کمیٹی مقرر کر کے آپ کی کتابوں پر ان کی رپورٹ طلب کرتا اور پھر اس کمیٹی کی سفارش پر اس کو بطور ضابطہ قانون کے نافذ کر دیتا۔ فی الحال آپ اسلامی ملکوں کے سربراہوں کو ان کی ایک ایک کاپی بھیج دیں۔“ (قائد اعظمؒ چند یادیں، چند ملاقاتیں، محمد شریف طوسی)

واحد تمنا۔ عالم اسلام کی سربلندی

(25)۔ حضرت قائد اعظمؒ نے آل انڈیا مسلم لیگ سے 21۔ اکتوبر 1939ء کو خطاب کے دوران اپنی واحد تمنا کا اظہار فرمایا۔

”میری زندگی کی واحد تمنا ہے کہ مسلمانوں کو آزاد و سربلند دیکھوں۔ میں چاہتا ہوں کہ جب مروں تو یہ یقین اور اطمینان لے کر مروں کہ میرا خدا گواہی دے رہا ہو کہ جناح نے اسلام سے خیانت اور غداری نہیں کی اور مسلمانوں کی آزادی، تنظیم اور مدافعت میں اپنا فرض ادا کر دیا۔ میں آپ سے اس کی داد اور شہادت کا طلبگار نہیں ہوں۔ میں چاہتا ہوں کہ مرتے دم میرا اپنا دل۔ میرا اپنا ایمان میرا اپنا ضمیر گواہی دے کہ جناح تم نے واقعی مدافعت اسلام کا حق ادا کر دیا۔ جناح تم مسلمانوں کی تنظیم، اتحاد اور حمایت کا فرض بجالائے۔ میرا خدا یہ کہے کہ بے شک تم مسلمان پیدا ہوئے اور کفر کی طاقتوں کے غلبہ کے خلاف (پرچم) علم اسلام کو بلند رکھتے ہوئے مسلمان مرے۔“

آخری الفاظ اللہ اور پاکستان

(26)۔ ڈاکٹر ریاض علی شاہ، کرنل الٹی بخش اور ڈاکٹر مستری جو حضرت قائد اعظمؒ کے آخری لمحات میں ان کے پاس موجود تھے۔ سارے اس بات کے گواہ ہیں کہ اللہ تعالیٰ نے آپ کی واحد تمنا پوری کر دی۔ حالت نزع میں بے ہوشی کے عالم میں آپ کے لبوں پر دو ہی الفاظ تھے۔ ”اللہ اور پاکستان۔“

اصول پسندی

حضرت قائد اعظمؒ بہت بڑے اصول پسند تھے اور انہوں نے کبھی اصولوں پر سودے بازی نہ کی۔ ان کی اصول پسندی ضرب المثل بن چکی تھی۔ چند مثالیں یہ ملاحظہ ہوں:

عدالتی اوقات کی پابندی کا اصول

(1)۔ ایک اہم مقدمے میں مسٹر جناح اور سرچمن لال ایک دوسرے کے مقابل پیش ہو رہے تھے۔ دونوں وکیلوں میں سارا دن بحث مباحثہ جاری رہا تو جج مقدمے کی طوالت سے گھبرا گیا۔ شام کے ساڑھے چار بج گئے تو جج نے کہا کہ آپ بحث جاری رکھیں۔ میں سات بجے رات تک بیٹھنے کو تیار ہوں تاکہ کیس ختم ہو سکے۔ اس پر حضرت قائد اعظمؒ نے فرمایا ”جناب والا! عدالت کا وقت پانچ بجے شام تک ہے۔ اس کے بعد جناب والا یہاں اکیلے بیٹھے ہوں گے چونکہ پانچ بجے کے بعد ہم دونوں کی پیشہ ورانہ مصروفیات ہیں۔“ چنانچہ گھڑی نے جو نہی پانچ بجائے۔ جناح عدالت سے باہر نکل گئے۔

اصول پسندی کا انعام

(2)۔ ایک دفعہ بمبئی میونسپل کارپوریشن کے صدر جیمز میکڈانلڈ ایک مقدمے کی کارروائی سننے کے لیے ہائیکورٹ آئے تو وکیلوں کی کرسیوں میں سے ایک پر بیٹھ گئے۔ کچھ دیر بعد جب محمد علی جناح کمرہ عدالت میں داخل ہوئے تو ان کے بیٹھنے کے لیے کوئی کرسی خالی نہ تھی۔ آپ نے جیمز میکڈانلڈ سے وکلاء کی کرسی خالی کرنے کو کہا لیکن انہوں نے انکار کر دیا۔ محمد علی جناح نے عدالت کے منشی سے کہا کہ وہ کرسی خالی کروائے ورنہ میں ابھی جج سے شکایت کرتا ہوں۔ منشی میکڈانلڈ کے پاس گیا تو انہوں نے کرسی خالی کر دی لیکن وہ

قائد اعظم سے بالکل ناراض نہ ہوئے بلکہ انہوں نے عدالت کے منشی سے قائد اعظم کا نام دریافت کیا اور کچھ ہی دنوں بعد ان کی اصول پسندی کے اعتراف کے طور پر ایک ہزار روپے ماہانہ کے معاوضے پر کارپوریشن کا قانونی مشیر مقرر کر دیا۔ یہ تھا ان کی اصول پسندی کا ثمر۔
(ہیکٹر بولائی تھو)

بے اصول صحافی کو باہر کا راستہ

(3) ٹائمز آف انڈیا کے ایک ایڈیٹر نے بے اصولی کی بدترین مثال پیش کرتے ہوئے مسلمانوں اور مسلم لیگ کے خلاف انتہائی توہین آمیز ادارہ لکھا تھا۔ عربک کالج کے ایک جلسے میں قائد اعظم کی نظر اس پر پڑ گئی۔ انہوں نے جلسہ گاہ میں داخل ہوتے ہی اس ایڈیٹر کی طرف اشارہ کرتے ہوئے کہا آپ باہر تشریف لے جائیے۔ میں مسلم لیگ کے جلسے میں کسی ایسے آدمی کو نہیں دیکھنا چاہتا جس کا کوئی اصول نہ ہو۔
(محمد حنیف آزاد)

سیاست میں جدت پروگرام میزبان کے ہاتھ میں

(4) 1941ء میں قائد اعظم پنجاب مسلم سٹوڈنٹس فیڈریشن کے سالانہ جلسے کی صدارت کے لیے تشریف لائے تو نوجوانوں کے مہمان کی حیثیت سے زمیندار ہوٹل لاہور میں ٹھہرے۔ ان کا روزانہ پروگرام نوجوان ترتیب دے رہے تھے۔ ایک روز راجہ غضنفر علی خاں انہیں ملنے کے لیے آئے۔ راجہ غضنفر علی قائد اعظم کے رفیق اور ہمدم تھے۔ مرکزی اسمبلی میں بھی قائد اعظم آزاد پارٹی کے لیڈر اور راجہ غضنفر علی سیکرٹری تھے۔ قائد اعظم اتفاق سے موٹر کار سے اتر رہے تھے۔ راجہ غضنفر علی باتیں کرتے ہوئے قائد اعظم کے کمرے تک آئے تو راجہ غضنفر علی نے کہا کہ ”قائد اعظم میں آپ سے ملاقات کرنا چاہتا ہوں۔“ قائد اعظم نے فرمایا کہ میں پنجاب سٹوڈنٹس فیڈریشن کا مہمان ہوں۔ میرا پروگرام نوجوانوں کے ہاتھ میں ہے۔ آپ ان سے وقت مقرر کیجئے۔ ”قائد اعظم کی اصول پسندی سے صوبے میں نوجوانوں کا سیاسی مرتبہ بلند ہوا۔ نوجوانوں کی قدر و منزلت ہوئی اور ان کا موثر سیاسی قوت کی حیثیت سے شمار ہونے لگا۔ اس سے پہلے کی سیاسی تاریخ میں ایسی کوئی مثال نہیں ملتی۔
(آفتاب احمد قریشی)

ایک دن کیلئے شاگرد کے جو نیر

(5) - بیرسٹر سید محمد حسین کو قائد اعظم کا جو نیر وکیل ہونے کا شرف حاصل تھا اور وہ کونسل آف اسٹیٹ کے رکن کی حیثیت سے بھی قائد اعظم کے ساتھی تھے۔ ایک بار بھوپال میں ایک مقدمے میں جب قائد اعظم گاڑی لیٹ ہونے کی وجہ سے مقررہ وقت پر نہ پہنچ سکے تو بیرسٹر سید محمد حسین نے ان کا جو نیر ہونے کی وجہ سے مجبوراً ان کی جگہ بحث شروع کر دی۔ جب کچھ دیر بعد قائد اعظم عدالت میں پہنچے تو ان کو دیکھتے ہی بیرسٹر محمد حسین نے اپنی بحث بند کر دی اور اپنی جگہ بیٹھتے ہوئے کہا ”معاف کیجئے جناب! آپ کی عدم موجودگی میں مجھے بحث کا آغاز کرنا پڑا۔ اب آپ اپنی جگہ سنبھالیے۔ سینر وکیل آپ ہیں۔“ اس موقع پر قائد اعظم نے فرمایا: ”نہیں محمد حسین! یہ اس پیشے کے آداب کے خلاف ہے۔ آپ بحث جاری رکھیے۔ آج آپ کی حیثیت سینر وکیل کی رہے گی اور میری جو نیر کی۔“

(محقق قائد۔ رضوان احمد۔ روزنامہ جنگ: 2 نومبر: 1980ء)

ایک نئی روایت۔ دیر سے ملنے والا چندہ بھی واپس

(6) - قیام پاکستان سے قبل محمد علی جناح نے مسلم لیگ کے لیے چندے کی اپیل کی اور اس کے لیے تاریخ مقرر کر دی۔ سیکرٹریٹ میں ملازم میرے ایک دوست نے چندہ جمع کرنا شروع کیا تو تاریخ گزر چکی تھی۔ اس خیال سے انہوں نے رقم منی آرڈر کر دی کہ دو تین روز کی دیری سے کیا فرق پڑتا ہے۔ قائد اعظم نے چندے کی رقم واپس کر دی کہ وقت گزر چکا ہے۔ سیاسی تاریخ میں چندے کی واپسی کی شاید یہ واحد مثال ہوگی۔

(یاران مکتب ازبیدار ملک)

اقربا پروری کی مخالفت

کنبہ پروری دوست نوازی

حضرت قائد اعظمؒ اقربا پروری کے سخت مخالف تھے۔ آپ رشتہ داروں کو مفاد پہنچانے۔ عزیز و اقارب اور دوستوں کو نوازنے کو بددیانتی اور بے اصولی سمجھتے تھے اور اسے رشوت ہی گردانتے تھے۔ آپ صرف میرٹ اور انصاف پر یقین رکھتے تھے۔ چند مثالیں ہی کافی ہیں۔

سگے بھائی کو پہچاننے سے انکار

(1) قائد اعظمؒ کے اے۔ ڈی۔ سی جنرل گل حسن لکھتے ہیں کہ ایک مرتبہ ان کا بھائی ملنے آیا۔ اس نے مجھے اپنا وزٹنگ کارڈ دیا جو میں نے جا کر قائد اعظمؒ کو دے دیا۔ انہوں نے پوچھا کہ یہ کون ہیں؟ میں نے کہا کہ آپ کے بھائی ہیں۔ قائد اعظمؒ نے پوچھا کیا اس نے پہلے سے وقت لیا تھا۔ میں نے کہا ”جی۔ نہیں۔“

قائد اعظمؒ نے فرمایا ”اسے کہو ”گیٹ آؤٹ“ یعنی باہر نکل جاؤ۔ میں دروازے کی طرف مڑا تو بلایا اور کارڈ میرے ہاتھ سے لے کر سرخ پینسل سے کارڈ پر سے قائد اعظمؒ کا لفظ کاٹا پھر گورنر جنرل آف پاکستان کے بھائی کا لفظ کاٹا اور کہا ”اسے کہو کہ کارڈ پر صرف اپنا نام لکھے۔ میرے یا گورنر جنرل پاکستان کے عہدے سے ناجائز فائدہ اٹھانے کی کوشش نہ کرے۔“ میں نے کارڈ لے جا کر واپس ان کے بھائی کو دیدیا اور وہ پھر واپس نہ آیا۔

(ضیاء شاہد۔ نوائے وقت۔ 11 ستمبر 1980ء)

بھانجے کو پراسیوٹ و کالت کی اجازت سے انکار

(2) حضرت قائد اعظمؒ کے بھانجے پیر سٹریپر بھائی بہمنی میں وکالت کرتے تھے۔ قیام پاکستان کے بعد کراچی آئے۔ قائد اعظمؒ سے ملاقات ہوئی تو آپ نے پوچھا ”کب تک ٹھہرو گے؟“

پیر بھائی بولے۔ میں کراچی میں سکونت اختیار کرنا چاہتا ہوں۔ قائد اعظم نے کہا کہ میری قرابت داری کی وجہ سے تمہاری اہلیت اور ہماری ضرورت کے باوجود تمہیں کوئی عہدہ نہیں دیا جاسکتا۔ پیر بھائی نے کہا۔ آپ کو غلط فہمی ہوئی ہے۔ میں ملازمت کا خواہشمند نہیں ہوں۔ الگ تھلگ وکالت کروں گا۔ قائد اعظم نے کہا۔ مجھے معلوم ہے کہ تم ایک اچھے وکیل ہو لیکن میرے احترام کی وجہ سے اہل مقدمہ اور عدالتوں کا تمہارے حق میں جھکاؤ خارج از امکان نہیں۔ لہذا میں تمہیں وکالت کا مشورہ نہیں دے سکتا۔ پیر بھائی اپنے ماموں جان کی مشفقانہ نصیحت سن کر بمبئی واپس چلے گئے جہاں انہوں نے وکالت میں بڑا نام پیدا کیا۔ اب ان کا انتقال ہو چکا ہے۔ سپریم کورٹ آف انڈیا میں مجاہد کن محمد قاسم رضوی کا مقدمہ آپ نے لڑا تھا۔ (ہمارے قائد)

ذاتی دوست کو جائز کام کیلئے ٹکاسا جواب

(3) - آرائس مہاٹا کراچی کے ایک مشہور صنعتکار اور قائد اعظم کے دوست تھے۔ انہوں نے ساحل سمندر پر اپنی بیماری کیلئے ایک مکان تعمیر کروایا تھا۔ جہاں قیام پاکستان کے بعد وزارت خارجہ کا دفتر قائم ہوا۔ مسٹر مہاٹا اس مکان کو خالی کروانا چاہتے تھے اور اس سلسلے میں ہر کوشش کر رہے تھے۔ 15 اگست 1947ء کو گورنر جنرل ہاؤس میں دی گئی پارٹی میں وہ بھی شریک تھے۔ قائد اعظم تھوڑی دیر کیلئے باہر تشریف لائے مسٹر مہاٹا اپنے چند ساتھیوں کے ساتھ سامنے ہی کھڑے تھے۔ قائد اعظم ان سے جا کر ملے اور باتیں کیں۔ مسٹر مہاٹا نے موقع غنیمت جانا اور مہاٹا پبلس کی واگزار کیلئے ان سے مداخلت کرنے کو کہا۔ مسٹر مہاٹا بہت بڑے صنعتکار ہی نہیں تھے جن کی پاکستان کو ضرورت تھی۔ وہ قائد اعظم کے ذاتی دوست بھی تھے۔ انہیں قائد اعظم نے صاف جواب دے دیا کہ میں آئین اور دستور کے تحت ایسی کوئی مداخلت نہیں کر سکتا۔ آپ وزارت خارجہ سے بات کریں۔ مسٹر مہاٹا نے بہت زور مارا لیکن قائد اعظم کا ایک ہی جواب تھا۔

(چودھری نذیر احمد خاں)

مسلم ادارے کے ساتھ کسی شخص کا نام بھی برداشت نہیں

(4) - بمبئی مسلم لیگ کے ایک پرجوش کارکن حسین بیگ محمد جو قائد اعظم کے ایک دوست

کے بیٹے تھے اور قومی کاموں میں پیسے سے بات سے زبان سے ہر طرح دلچسپی لیتے تھے۔
بمبئی کے مضافات میں ایک جگہ ماتھیراں ہے۔ وہاں مسلمان بچوں کی تعلیم کے لیے
قائد اعظم نے ایک ہی اسکول قائم کرنے کا منصوبہ بنایا تھا۔ اس کی تکمیل انہوں نے بڑے
چاؤ سے حسین بیگ محمد کے سپرد کی۔ جنہوں نے نہ صرف یہ اسکول قائم کر دیا بلکہ اس کے
تمام اخراجات خود اٹھانے کا منصوبہ بنایا اور اسے لے کر قائد اعظم کی خدمت میں پہنچے
اور عرض کیا کہ سکول تو اللہ کا شکر ہے چل نکلا ہے اس سلسلے میں میرے ذہن میں ایک
تجویز ہے کہ سکول کا سارا خرچہ میں اٹھاؤں صرف سکول ہمارے فیملی نام کے ساتھ
موسوم کر دیا جائے یعنی بیگ محمد سکول، حضرت قائد اعظم نے جواب دیا ”حسین۔ آپ
میرے دوست کے بیٹے ہیں۔ مجھے افسوس ہے کہ میں آپ کے ساتھ متفق نہیں ہوں
کیونکہ مجھے اور ہر ذی روح کو جو اس دنیا میں ہے اسے ایک نہ ایک دن مرنا ہے۔ میں
آپ کی پیش کش اس لیے قبول نہیں کر رہا کہ میں کسی بھی مسلم ادارے کے ساتھ کسی
فرد کا نام لگانا پسند نہیں کرتا۔ اسی بنیاد پر میں نے کراچی میں عبداللہ ہارون جم خانہ کی افتتاحی
رسم ادا کرنے سے انکار کر دیا تھا۔

امن پسندی

صلح جوئی امن و امان

ہمارے پیارے رسول ﷺ امن کے علمبردار تھے۔ ہمارا دین اسلام امن و آشتی کا مذہب ہے جس کے معنی ہی امن کے ہیں۔ ان کے پیروکار محمد علی جناح بھی انتہائی امن پسند تھے۔ یہ واحد راہنما تھے جنہوں نے اپنی تمام تر جدوجہد آزادی کو مستقل طور پر قانون اور آئین کے دائرے میں رکھا۔ انہوں نے ایک دن جیل جائے بغیر۔ ایک گھنٹے کی بھوک ہڑتال کے بغیر، کسی تشدد کے بغیر، آگ لگانا تو ایک طرف ماچس کی ایک تیلی جلائے بغیر۔ کسی توڑ پھوڑ اور سر پھٹول کے بغیر کسی مخالف کی نکیر تک پھوڑے بغیر بلکہ کسی حریف کا دامن جھنجھوڑے بغیر اتنا بڑا معرکہ سر کر لیا۔ ایک قوم بنائی۔ ایک ملک بنایا پھر دونوں کو آزادی لے کر دی لیکن دستور تو کجا کسی معمولی قانون اور ضابطے کی ایک شق کی بھی خلاف ورزی نہ کی۔ اسے کہتے ہیں بے مثال قیادت کا کمال اور امن پسندی کا ثمر۔

حفظ ما تقدم ہتھیار جمع کرنے سے انکار

(1) - عبوری حکومت کے وزیر خاں لیاقت علی خاں کے سیکرٹری ممتاز حسن کو جو سول سروس کا وسیع تجربہ رکھتے تھے۔ ہندو خاص کر سکھوں کے مذموم عزائم کی رپورٹیں ملیں کہ وہ تقسیم کے موقع پر وسیع پیمانے پر مسلمانوں کے قتل عام کے منصوبے بنا رہے تھے اور ان مقاصد کے لیے اسلحہ وغیرہ بھی جمع کر رہے تھے۔ حالات کی سنگینی کے پیش نظر انہوں نے خاں لیاقت علی خاں سے بات کی انہوں نے حضرت قائد اعظمؒ کو بتایا کہ معتبر ذرائع سے معلوم ہوا کہ ہندو خاص طور پر سکھ خفیہ طریقے سے ہتھیار جمع کر رہے ہیں۔ ان کے ارادے ٹھیک نہیں کیا یہ مناسب نہ ہو گا کہ مسلم لیگ کو صورت حال سے خبردار کر دیا جائے کہ ہمارے رضاکار کسی کو نہ چھیڑیں لیکن محتاط رہیں۔ قائد اعظمؒ یہ سن کر بہت برہم

ہوئے اور کہا ”نہیں نہیں۔ میں اس تجویز کی حمایت نہیں کرتا۔ کیا تم لوگ مجھے منافق سمجھتے ہو کہ ایک طرف تو صلح کی اپیل کروں اور دوسری طرف تمہارے لیے ہتھیاروں کا بندوبست کروں اور اپنے لوگوں سے کہوں کہ وہ امن تباہ کرنے کی تیاری کریں۔ میں ہرگز ہرگز کسی ایسی تحریک کی حمایت نہیں کر سکتا۔ خواہ مسلمانوں کی طرف سے یا غیر مسلموں کی طرف سے میں یہ نہیں کر سکتا اور نہ کبھی کروں گا۔“

(مضمون قائد اعظم کی یادگار۔ پاکستان از ممتاز حسن) (قائد اعظم کو نذرانہ عقیدت۔ صفحہ: 146)

انشاء اللہ ایک قطرہ خون نہیں بہے گا

(2)۔ مطلوب الحسن سید بیان کرتے ہیں کہ 1940ء میں محمد علی روڈ بمبئی کے کنارے پیدل جا رہا تھا کہ میں نے دیکھا کہ ایک لڑکے نے جس کی عمر شاید دس برس ہوگی کسی چیز سے ٹھوکر کھائی اور گر پڑا۔ گرنے سے اس کے سر میں چوٹ آئی اور خون بہنے لگا وہاں سے ایک نوجوان گزر رہا تھا۔ اس نے اس لڑکے کو ملامت کی اور کہا کہ مسلمان ہو کر ذرا سا خون بہنے پر روتا ہے۔ لڑکے نے کہا کہ میں اس لیے نہیں روتا کہ خون بہ گیا بلکہ اس لیے روتا ہوں کہ یہ ضائع جا رہا ہے۔ میں نے تو یہ خون پاکستان حاصل کرنے کے لیے رکھ چھوڑا ہے۔ جب میں نے یہ واقعہ قائد اعظم کو سنایا تو ان پر بہت اثر ہوا۔ انہوں نے کہا کہ اگر ہمارے مخالفوں کو عقل آگئی اور ان کی نیتوں میں فتور نہ ہو تو ان شاء اللہ ایک قطرہ بھی خون بہنے کی نوبت نہیں آئے گی اور اگر انہوں نے ہٹ دھرمی سے کام لیا تو خون دونوں طرف سے بہے گا۔ مجھے اُمید ہے کہ پاکستان کے مخالف بھی یہ نہیں چاہیں گے کہ خون بہے۔

(مطلوب الحسن سید اخبار جہاں کراچی، 8 تا 14 ستمبر 1986ء)

تلوار صرف دفاع کا ہتھیار

(3)۔ 1943ء میں جب قائد اعظم ”بلوچستان کے دورے پر گئے تو اس موقع پر انہیں احمد شاہ ابدالی کی تلوار جس کے نقرئی دستے پر ایک طرف نصر من اللہ وفتح قریب اور دوسری جانب کلمہ شہادت کندہ تھا۔ بلوچستان کی طرف سے پیش کی گئی۔ قائد اعظم نے اہل بلوچستان کی بیداری پر اظہارِ مسرت کرتے ہوئے فرمایا۔ یہ تلوار جو آپ نے مجھے عطا کی ہے صرف حفاظت کے لیے اٹھے گی۔

(اروڈا مجسٹ۔ نومبر 1987ء)

بہادری

جرات دلیری شجاعت

بے شک اس کائنات میں رسول پاک ﷺ ہی سب سے زیادہ بہادر، شجاع، دلیر اور جرات مند شخصیت تھے۔ آپ ﷺ سے بڑھ کر جرات اظہار کسی کو نصیب نہیں ہوئی کیونکہ آپ ﷺ حق پر تھے اور خدا آپ ﷺ کے ساتھ تھا۔ محمد علی جناح آپ ﷺ کے ادنیٰ غلام اور امتی تھے ان کو آپ ﷺ کی شخصیت اور سیرت سے ماسوائے خدا سے کسی سے نہ ڈرنے کا سبق ملا تھا جس کا اظہار ان کی زندگی کے مطالعے سے قدم قدم پر ظاہر ہوتا ہے۔ سوائے خوفِ خدا کے انہیں کسی کا خوف نہ تھا۔

پاکستان کیلئے جان بھی حاضر

(1) قائد اعظمؒ نے یہ پختہ عزم کر رکھا تھا کہ وہ پاکستان قائم کر کے دم لیں گے۔ خواہ انہیں کتنی قربانی دینی پڑے۔ جب 23 مارچ 1940ء کو لاہور میں قراردادِ پاکستان منظور ہوئی تو متعصب ہندوؤں نے انواہ پھیلا دی کہ قائد اعظمؒ کو لاہور میں قتل کر دیا جائے گا۔ جب یہ خبر ان تک پہنچی تو آپ نے کہا میں لاہور ضرور جاؤں گا خواہ مجھے جان ہی کیوں نہ دینی پڑے۔ میں پاکستان کے لیے اپنے خون کا آخری قطرہ تک بہا دوں گا۔ چنانچہ وہ بلا خوف و خطر قراردادِ پاکستان کی منظوری سے چند روز قبل لاہور آ گئے۔

بلا خوف حج کے منہ پر نان سینس کہہ دیا

(2) مشہور پیر سٹر کے ایل۔ گایا سے روایت کے مطابق ایک مرتبہ قائد اعظمؒ اپنے موٹوں کے ساتھ عدالت میں تشریف لائے تو حج کے رویے سے مطمئن نہ ہوئے اور اپنے موٹوں

سے کہا۔ ”نان سینس“ فضول باتیں کر رہا ہے۔ ”اتفاق سے یہ فقرہ حج نے سن لیا اور چراغ پیا ہو گیا۔ حج نے کہا۔ ”جو کچھ آپ نے ابھی کہا تھا۔ اسے ذرا میرے سامنے دہرائیں۔“ قائد اعظم نے بلا خوف اور لگی لپٹی رکھے بغیر صاف صاف کہہ دیا۔ ”میں نے کہا تھا نان سینس۔“ اور یہ کہہ کر عدالت سے واک آؤٹ کر گئے۔

میں بیرسٹر ہوں ایکٹر نہیں

(3) - کراچی میں جسٹس ای سی وائلڈ اور جسٹس آر بی۔ ملن پر مشتمل ایک ڈویژن بنچ بڑے پیر صاحب پگاڑا کی سزا کے خلاف اپیل سن رہا تھا۔ مسٹر جناح پیر صاحب کی طرف سے دلائل دے رہے تھے۔ جسٹس ملن نے کہا۔ ”مسٹر جناح! ذرا اونچا بولیں آپ کو سن نہیں سکتا۔“ قائد اعظم نے جواب دیا۔ ”جناب والا! میں بیرسٹر ہوں۔ ایکٹر نہیں ہوں۔“ (قائد اعظم کی زندگی کے چند پہلو)

قاتلانہ حملے میں بھی پُر سکون

(4) - حضرت قائد اعظم پر قاتلانہ حملے کی پہلی کوشش اس وقت ہوئی جب دہلی کے اسپرمل ہوٹل میں آل انڈیا مسلم لیگ کونسل کا اجلاس جاری تھا کہ باہر خاکسار جمع ہو گئے اور ایک خاکسار ہوٹل کی سیڑھیاں چڑھ کر حملے کی نیت سے ہال کی طرف بڑھا۔ قائد اعظم کے جانثار ساتھی سردار عبدالرب نشتر نے اپنی عمر اپنے عہدے اور اپنے مرتبے کا خیال کیے بغیر آگے بڑھ کر حملہ آور کو زور سے دھکا دیا۔ وہ خاکسار لڑھکتا ہوا سیڑھیوں سے نیچے جا گرا۔ پھر پولیس نے خاکساروں کو درہم برہم کر دیا۔ اس دوران حضرت قائد اعظم بالکل پُر سکون رہے اور بالکل خوفزدہ نہ ہوئے۔

بڑھاپے میں خنجر بردار نوجوان پر خالی ہاتھ قابو پالیا

(5) - مسٹر جناح چھریں بدن کے آدمی تھے اور انہیں دیکھ کر خیال ہوتا تھا کہ آہستہ سے چھوٹنے پر بھی وہ اپنا توازن کھودیں گے لیکن یہ اندازہ صحیح نہ تھا۔ اگرچہ وہ نحیف و لاغر نظر آتے تھے تاہم وہ مضبوط اور دلیر تھے۔ جب وہ ستر سال کی عمر کو پہنچ رہے تھے اور اس مسلسل کام سے نڈھال ہو گئے تھے جو ایک جوان سال آدمی کی بھی کمر توڑ دیتا۔ انہیں ایک

نوجوان کے اچانک خنجر کے حملے کا سامنا کرنا پڑا۔ اس کا نام رفیق صابر تھا اور یہ واقعہ مسٹر جناح کے مکان پر بمبئی میں جولائی 1943ء کے آخری ہفتے میں پیش آیا۔

یہ نوجوان قتل کے ارادے اور مقصد سے مسٹر جناح سے ملنے آیا تھا۔ یہ دیکھ کر کہ آس پاس کوئی نہیں ہے۔ اس نے تیزی سے اپنا چاقو نکالا اور قائد اعظم کی طرف لپکا۔ قائد اعظم کو خدا نے بڑی حاضر دماغی عطا کی تھی۔ اسی وقت اپنا لمبا بازو بڑھا کر قاتل کی کلائی کو مضبوطی سے پکڑ لیا اور اپنی پوری طاقت سے گرا کر اپنے نیچے دبایا۔ پھر انہوں نے اپنے پرائیوٹ سیکرٹری اے۔ وائی۔ سید کو جو ساتھ کے کمرے میں تھے۔ آواز دی۔ مجرم کو گرفتار کر لیا گیا اور عدالت نے اسے ایک بزرگ شخص پر حملہ کرنے کی پاداش میں سزا دی جس کا وہ یقیناً مستحق تھا۔

قائد اعظم نے مجھے بتایا کہ اس پورے قاتلانہ حملے کے دوران انہوں نے اپنا سکون و اطمینان قائم رکھا اور اس طرح عمل کیا کہ گویا کوئی قابل ذکر بات نہ ہوئی ہو۔ انہوں نے سب پر ثابت کر دیا کہ واقعی وہ ایک بہادر انسان تھے اور اپنی بڑی عمر کے لحاظ سے مضبوط اور طاقتور بھی تھے۔ (ایم۔ ایچ۔ اصفہانی)

لوگوں کا خیال تھا کہ اس حملہ آور کا تعلق بھی خاکسار تحریک سے تھا لیکن قائد اعظم نے اسے اس کا انفرادی فعل قرار دیا تاکہ مسلم لیگ کے جانثار مشتعل نہ ہو جائیں اور ہندوستان بھر میں خاکساروں کے خلاف ان کی انتقامی کارروائی سے مسلمانوں کا اتحاد اور قوت ختم نہ ہو جائیں۔

برداشت

بروباری تحمل حلم درگزر

اسلام برداشت، حلم، بروباری، تحمل اور درگزر کا دین ہے۔ اللہ تعالیٰ کے نزدیک ”مومن غصہ پینے والے ہوتے ہیں۔“ (ال عمران۔ 134)

رسول ﷺ پاک خود سب سے زیادہ حلیم اور درگزر کرنے والے تھے۔ ایسی صفات نہایت عالی ظرف اور بلند حوصلہ شخصیات میں ہی پائی جاتی ہیں۔ یہ سارے اوصاف قائد اعظم کی شخصیت میں بھی بدرجہ اتم موجود تھے۔

ملازم کی ڈانٹ بھی برداشت

1۔ حضرت قائد اعظم کی طبیعت میں برداشت اور درگزر کا مادہ اتنا زیادہ تھا کہ اپنے ملازمین تک کی تلخ ترش لیکن سچی باتیں سن کر بھی بد مزہ نہ ہوتے۔ ان کا ایک ملازم عبدالکریم تڑنگا تھا جس کی بڑی بڑی منوچھیں تھیں۔ قائد اس کی تعریف کرتے نہ تھکتے۔ کہتے تھے بڑے سلیقے سے کام کرتا ہے۔ ایک روز میں ان کے پاس تھا۔ کچھ خط و کتابت کا کام تھا۔ اتنے میں عبدالکریم سونے کی ایک گھڑی لے کر آیا اور اس نے بڑی بد تمیزی سے قائد اعظم کے سامنے تقریباً پٹختے ہوئے کہا ”دیکھو جی! آئندہ کبھی ایسی حرکت مت کرنا۔ تم نے کوٹ میں گھڑی چھوڑ دی تھی۔ میں دھوبی کو کوٹ دے دیتا تو میرا نام بدنام ہوتا۔“

وہ قائد اعظم کو ڈانٹ ڈپٹ کر چلا گیا تو میں نے کہا۔ ”بہت بد تمیز ہو گیا ہے۔“ مگر قائد اعظم بالکل خفا نہیں ہوئے۔ فرمانے لگے۔ ”کیوں بد تمیز کیوں ہے؟ اس نے غلطی پر سرزنش کی ہے۔ اس میں بد تمیزی کا کیا سوال؟“

(مطلوب الحسن سید)

مخالف سیاسی راہنما کی جان کی حفاظت

(2) - اسلامیہ کالج لاہور کی وسیع و عریض گراؤنڈ میں تقریر سننے کے لیے تقریباً ڈھائی لاکھ مسلمان جمع تھے اور میری ڈیوٹی اسٹیج کی پشت پر تھی۔ قائد اعظمؒ نے تقریر شروع کی تو قریبی مسجد سے اذان کی آواز سنائی دی۔ حاضرین جلسہ حیران تھے کہ اس وقت کسی نماز کا وقت نہ تھا۔ آخر اس بے وقت کی نماز کا مطلب کیا؟ تھوڑی دیر بعد جلسہ گاہ کے ایک کونے سے خاکسار تحریک کے ایک بانی نمودار ہوئے اور آہستہ آہستہ اسٹیج کی طرف بڑھنے لگے۔ ان کی آمد سے جلسے میں شور مچ گیا جو بعد میں طوفان بد تمیزی اختیار کر گیا۔ علامہ مشرقی اسی طوفان کے بہاؤ پر بہتے بہتے اسٹیج پر قائد اعظمؒ کے قریب پہنچ گئے۔ ان کے اس فعل نے عوام کو اتنا مشتعل کر دیا کہ لوگ اپنے جذبات پر قابو نہ رکھ سکے اور انہوں نے اسٹیج پر سے علامہ مشرقی کو گھسیٹنا شروع کر دیا۔ اسلامیہ کالج کے پرنسپل عمر حیات ملک قائد اعظمؒ کے قریب بیٹھے ہوئے تھے۔ لوگوں کو قائد اعظمؒ پر خاکسار کا حملہ یاد تھا۔ حاضرین جلسہ نے علامہ مشرقی کو گھسیٹ کر ہاتھوں پر اچھالنا شروع کر دیا مگر اس وقت میرے قائد نے انتہائی بردباری اور صبر و تحمل کا ثبوت دیا۔ عمر حیات ملک سے مخاطب ہو کر بولے۔ ”دیکھئے مسٹر ملک! علامہ مشرقی کو بحفاظت گھر تک پہنچنا چاہیئے۔“

اگر قائد اعظمؒ اس لمحے جذباتی ہو جاتے تو علامہ مشرقی کا اس مشتعل ہجوم سے زندہ بچ کر جانا ایک معجزہ ہوتا لیکن اس صورت میں مسلمان قوم میں باہمی فسادات سے ان کا اتحاد پارہ پارہ ہو جاتا اور ان کی آزادی کا خواب ادھورا رہ جاتا۔ (ضیاء الحق)

ان کی ورگزر کے آگے اختلاف نے ہتھیار ڈال دیئے

(3) - ایک مرتبہ قائد اعظمؒ قاضی محمد عیسیٰ کے بنگلے پر مقیم تھے کہ خاکساروں کا ایک دستہ ان کے بنگلے پر آیا۔ وہ باوردی اور بیلچوں سے مسلح تھے۔ پہلے تو وہ قاضی عیسیٰ کے بنگلے کے سامنے کچھ دیر تک پریڈ کرتے رہے۔ پھر انہوں نے قاضی عیسیٰ کو اطلاع دی کہ وہ قائد اعظمؒ سے ملنا چاہتے تھے اور وہ اس پر بضد تھے۔ اس وقت قاضی عیسیٰ کے ذہن میں وہ واقعات تھے کہ جب بمبئی میں ایک خاکسار نے قائد اعظمؒ پر قاتلانہ حملہ کیا تھا۔ قاضی

عیسیٰ نے بتایا کہ وہ اس صورتِ حال پر خاصے پریشان تھے۔ پہلے تو انہوں نے ٹالنے کی بہت کوشش کی مگر خاکسار نہ مانے تو انہوں نے قائد اعظمؒ کو اطلاع دی۔ بابائے ملت بھی باہر شور مچا کر دروازہ پر آگئے تھے۔ انہوں نے پوچھا کہ ان کا مقصد کیا ہے؟ قاضی صاحب نے کہا کہ آپ سے ملنا چاہتے ہیں اور مقصد نہیں بتاتے۔ اس پر قائد اعظمؒ ملاقات کے کمرے میں آئے اور قاضی صاحب سے کہا کہ انہیں بلا لیں۔ اس وقت قائد اعظمؒ اور قاضی عیسیٰ صرف دو آدمی تھے۔ قاضی عیسیٰ نے بتایا کہ میں سخت پریشان تھا اور قائد اعظمؒ کی جرات و شجاعت پر حیران بھی مگر میں نے تہیہ کر لیا تھا کہ اگر خدا نخواستہ ان خاکساروں نے کوئی حرکت کی تو قائد اعظمؒ کو بچانے کے لیے اپنی جان قربان کر دوں گا۔ قائد اعظمؒ کے حکم کے مطابق قاضی صاحب نے خاکساروں کو آندر بلا لیا اور خود قائد اعظمؒ کے قریب کھڑے ہو گئے۔ خاکسار ملاقات کے کمرے میں داخل ہوئے۔ ایک قطار میں کھڑے ہو کر فوجی طریقے سے سلامی دی۔ ان کے سالار نے آگے بڑھ کر دو زانو ہو کر اپنا بیچہ قائد اعظمؒ کو پیش کیا اور کہا ”ہمارے قائد کا حکم ہے کہ ہم آپ کی خدمت میں بیچہ پیش کریں۔ ہم اسی لیے آئے ہیں۔ اسے قبول فرمائیں۔ قائد اعظمؒ نے بیچہ لے لیا۔ خاکسار لیڈر نے سلامی دی اور اپنے دستہ کے ہمراہ واپس چلا گیا۔ یہ حضرت قائد اعظمؒ کے تدبیر کو سلام اور ان کی بردباری کا انعام تھا کہ اختلاف نے درگزر اور برداشت کے آگے ہتھیار ڈال دیئے تھے۔

پابندی وقت

ٹائم ٹیبل وقت کی قدر و قیمت نظام الاوقات

دیر سے آنے والے وزیر اعظم کو کرسی سے انکار

(1) مجھے قائد اعظم کے ایک جانثار سپاہی نے بتایا کہ قیام پاکستان کے کچھ عرصہ بعد سٹیٹ بینک کا افتتاح ہوا۔ قائد اس تقریب میں مہمان خصوصی تھے۔ وہ ٹھیک وقت پر تشریف لائے لیکن وزراء اور سرکاری افسران ابھی تک تقریب گاہ میں نہیں پہنچے تھے۔ ان میں قائد ملت لیاقت علی خاں بھی شامل تھے۔ اگلی روکی کئی کرسیاں جو وزراء کرام اور بڑے افسران کے لیے مخصوص تھیں۔ خالی پڑی تھیں۔ یہ دیکھ کر قائد اعظم کے چہرے پر سرخی سی دوڑ گئی۔ انہوں نے کارروائی شروع کرنے کا حکم دے دیا۔ اس کے ساتھ ہی فرمایا کہ تقریب گاہ میں موجود تمام خالی کرسیاں اٹھالی جائیں تاکہ جو حضرات بعد میں آئیں انہیں کھڑا رہنا پڑے۔ اس طرح انہیں آئندہ وقت کی پابندی کا خیال رہے گا۔ حکم کی تعمیل ہوئی۔ تقریب شروع ہونے کے تھوڑی دیر بعد جناب لیاقت علی خاں تشریف لے آئے۔ ان کے ساتھ دوسرے چند وزراء بھی تھے لیکن کسی شخص کو ان کے لیے کرسی لے کر آنے یا انہیں اپنی کرسی پیش کرنے کی جرات نہ ہوئی۔ تقریب کے دوران سارا وقت لیاقت علی خاں اور ان کے ساتھی کھڑے رہے۔ ان کا مارے شرمندگی اور ندامت کے بڑا حال تھا۔ قائد اعظم روانہ ہونے لگے تو ان حضرات نے دیر سے آنے پر بڑی معذرت کی۔ اس واقعہ کے بعد کسی بڑے سے بڑے شخص کو یہ جرات نہ ہو سکی کہ وہ تقریب میں دیر سے آئے۔ (نقوش قائد اعظم از پروفیسر رحیم بخش شاہین)

ایک نیا سبق وقت سے پہلے پہنچنا بھی اچھا نہیں

(2) - ایک دفعہ لاہور کے شالیمار باغ میں مسلم لیگی کارکنوں کی طرف سے چائے پارٹی کا اہتمام کیا گیا۔ قائد اعظمؒ حسب معمول پنجاب مسلم لیگ کے صدر اور بہت ہی مخلص کارکن نواب ممدوٹ کے ہاں ممدوٹ ولایت میں ٹھہرے ہوئے تھے۔ پارٹی میں شرکت کے لیے جب قائد اعظمؒ ممدوٹ ولایت سے روانہ ہوئے تو نواب ممدوٹ نے کار خود چلائی۔ شالیمار جب ایک فرلانگ رہ گیا تو قائد نے اپنی گھڑی پر نظر ڈالی اور فرمایا ”نواب صاحب! مقررہ وقت میں ابھی پانچ منٹ باقی ہیں۔ نواب ممدوٹ نے کہا۔ ”سرہیں تو سہی۔“ قائد اعظمؒ نے کہا ”آپ گاڑی نہیں روک لیجئے۔ چند منٹ انتظار کرتے ہیں۔ دیر سے جانے کی طرح پہلے پہنچنا بھی اچھا نہیں۔“

طلباء کو سبق آپ کا وقت ختم ہو گیا

(3) - کچھ طلباء نے قائد اعظمؒ سے اپنے ساتھ تصویر کھنچوانے کی درخواست کی جو انہوں نے منظور کر لی۔ طلباء کو وقت دے دیا گیا اور وہ گورنر جنرل ہاؤس پہنچ گئے لیکن دفتری کارروائی میں کچھ دیر لگی۔ جب وہ اندر پہنچے تو ذرا دیر ہو چکی تھی۔ فونوگرافرنے گروپ ترتیب دے لیا تو قائد اعظمؒ اندر سے مسکراتے ہوئے تشریف لائے۔ طلباء بہت خوش ہوئے اور کہنے لگے ”جناب! ہم آپ کے ممنون ہیں۔“ قائد اعظمؒ نے مسکرا کر گھڑی دیکھتے ہوئے کہا ”مجھے افسوس ہے کہ آپ کو دیا ہوا وقت ختم ہو گیا۔“ اس واقعہ کے شاہد فونوگرافر شیخ حامد محمود لکھتے ہیں کہ یہ کہہ کر قائد اعظمؒ اٹھے پاؤں واپس چلے گئے۔ وہ ناراض نہیں تھے لیکن طلباء کو ایک سبق ضرور دینا چاہتے تھے۔ (چند یادیں۔ چند باتیں)

سیاسی تربیت عوامی جلسے بروقت ختم کریں

(4) - 1944ء میں پنجاب مسلم اسٹوڈنٹس فیڈریشن کا سالانہ اجلاس تھا۔ رات کے جلسہ میں قائد اعظمؒ تشریف لائے۔ انہوں نے دریافت کیا کہ جلسہ رات کتنی دیر تک ہو گا؟ اس زمانے میں رات بھر کے جلسے کی روایت تھی جو جلسہ آدھی رات کو ختم ہو جاتا اسے ناکام سمجھا جاتا تھا۔ مقررین سامعین کو سامنے بٹھا کر شب بھر نغمہ سرائی کرتے اور ان کے

جذبات میں ہیجان پیدا کرتے۔ قائد اعظمؒ کی قیادت کا ایک کمال یہ بھی تھا کہ انہوں نے سیاست کو متوازن اور معقول کیا اور سیاست کاری کو عوام کی تربیت کا ذریعہ بنایا۔ قائد اعظمؒ نے فرمایا کہ نصف شب کے بعد کوئی جلسہ نہیں ہو گا۔ پھر ارشاد فرمایا کہ تین گھنٹے سے زیادہ کوئی عوامی جلسہ نہیں ہونا چاہیے۔ یہ وقت بہت کافی ہے۔ آپ نے فرمایا کہ جلسے میں پچاس ہزار آدمی شریک ہیں۔ آپ رات بھر نہیں جگاتے ہیں۔ وہ دوسرے دن کوئی کام پوری توجہ سے نہیں کر سکیں گے۔ گویا پچاس ہزار افراد کا نقصان ہوا۔ یہ قومی نقصان ہے۔“

قائد اعظمؒ کی اس بات کا نوجوانوں نے بڑا اثر قبول کیا اور یہی کوشش کی کہ رات بارہ بجے کے بعد کوئی جلسہ جاری نہ رکھیں۔

جمہوریت پسندی

عوام کی حکومت عوام کیلئے عوام کے ذریعے

جمہوریت کا تصور مسلمانوں کے لیے نیا نہیں۔ ہمارے پیارے رسول ﷺ نے کسی کو امت کی خلافت کے لیے اپنا جانشین نامزد نہیں فرمایا تاکہ وہ اپنی قیادت خود منتخب کرے۔ جہاں عوام کے لیے اپنے امیر کی اطاعت واجب قرار دی وہیں امیر کو اپنے اللہ اور اپنے عوام کے آگے جوابدہ قرار دیا۔ اسلام نے تو ایک بدو کو یہ بھی حق دیا کہ عمر فاروقِ اعظمؓ جیسے جلیل القدر خلیفہ کے منہ پر کہہ دے کہ میں تمہاری اطاعت سے انکار کرتا ہوں جب تک کہ تم اپنے لمبے کرتے میں استعمال ہونے والی دوسری چادر کا حساب نہ دو گے کہ وہ کہاں سے آئی۔

نماز میں مساوات

(1) قائد اعظمؒ یہ کہا کرتے تھے کہ جمہوریت کا تصور مسلمانوں کی گھٹی میں پڑا ہے۔ اس کی ایک مثال یہ ہے کہ جب میں مسجد میں نماز پڑھنے جاتا ہوں تو میرا ڈرائیور اکثر میرے برابر کھڑا ہوتا ہے۔

تاحیات صدارت نامنظور۔ ہر سال انتخاب

(2) جس طرح قائد اعظمؒ اپنی ذاتی زندگی میں انتہائی دیانتدار تھے۔ اسی طرح میدانِ سیاست میں بھی ہر قدم نہایت دیانتداری سے اٹھاتے۔ مجھے یاد ہے کہ ایک زمانے میں مسلم لیگ میں یہ تحریک ہوئی کہ صدر کا سالانہ انتخاب ختم کر دیا جائے اور جناح کو مسلم لیگ کا مستقل صدر مقرر کر دیا جائے۔ جناح نے سختی سے اس بات کی مخالفت کی فرمایا۔ ”ایسا ہرگز نہ ہونا چاہیے۔ سالانہ انتخابات نہایت ضروری اور اہم ہیں۔ اگر میں صدر رہنا چاہتا ہوں تو میرا فرض ہے کہ میں ہر سال رات کے سامنے حاضر ہو کر آپ سے اعتماد کا ووٹ

(بیگم رعنا لیاقت علیخاں)

حاصل کروں۔“

شاہ پاکستان کوئی نہیں۔ سب مسلمان برابر

(3)۔ سر محمد یامین خاں کے مطابق دہلی میں آل انڈیا مسلم لیگ کا جلسہ ہو رہا تھا۔ ایک خوشامدی نے نعرہ لگایا۔ ”شاہ پاکستان زندہ باد۔“ قائد اعظمؒ بجائے خوش ہونے کے فوراً بولے۔ ”دیکھئے۔ آپ لوگوں کو اس قسم کی باتیں نہیں کرنی چاہئیں۔ پاکستان میں کوئی بادشاہ نہیں ہو گا۔ وہ مسلمانوں کی جمہوریہ ہوگی جس میں سب مسلمان برابر ہوں گے۔ کسی ایک کو دوسرے پر فوقیت نہیں ہوگی۔“

نامزدگی قبول نہیں۔ ہر فیصلہ رائے شماری سے

(4)۔ اجلاس کراچی میں ایک بار پھر نوابزادہ لیاقت علیخاں کا نام مسلم لیگ کے اعزازی جنرل سیکرٹری کیلئے تجویز کیا گیا۔ قائد اعظمؒ نے جمہوری طریق کار کے مطابق یہ تحریک رائے شماری کیلئے پیش کرتے ہوئے کہا کہ نوابزادہ لیاقت علیخاں میرے دست راست ہیں اور انہوں نے دن رات مسلم لیگ کی خدمت کی ہے اور ہر کوئی اندازہ نہیں لگا سکتا کہ ان پر کتنی بھاری ذمہ داریاں ہیں۔ قائد اعظمؒ چاہتے تو انہیں خود بھی باسانی سیکرٹری جنرل کے عہدے پر نامزد کر سکتے تھے۔ اسکے باوجود انہوں نے جمہوری روایات کو زندہ رکھا۔

عوامی جمہوریت پر ایمان۔ مسلمان اپنی قیادت خود چنیں گے

(5)۔ آگرہ سے تانگے والے نے قائد اعظمؒ کو دو قسطوں میں ایک خط لکھا جس میں اس کا سب سے بڑا شکوہ یہ تھا کہ قائد نے اپنے بعد مسلمانوں کی قیادت کے لیے دوسری سیڑھی کا تعین نہیں کیا۔ اس نے لکھا تھا کہ قائد اعظمؒ تمہاری وفات کے بعد مسلمانوں میں ایک ایسا خلاء پیدا ہو جائے گا جس کی وجہ سے مسلمانوں کو سیاست کے مخمضے میں پھنسنے کا اندیشہ ہے۔ اس لیے اپنے سے نیچے کی قیادت کو ابھی سے منظم کرنا شروع کر دو۔ (دو تین روز کے بعد انہوں نے اس خط کو پھر نکالا اور مجھ سے کہا کہ سیاست میں ٹھنڈے مزاج کی ضرورت ہوتی ہے۔ سیاست میں رہ کر نہ تعریف کا اثر لینا چاہیے نہ گالیوں سے رنجیدہ ہونا چاہیے۔ ضرورت صرف اس بات کی ہے کہ اپنا ضمیر صاف رکھو۔) انہوں نے کہا کہ مجھے

کیا حق پہنچتا ہے کہ مسلمانوں کی آئندہ قیادت کے لیے فیصلہ کروں۔ وہ خود ہی کسی کو منتخب کر لیں گے اور ایسا ہونا بھی چاہیے۔ مسلمانوں کی سیاست میری ملکیت تو نہیں کہ میں اپنا جانشین مقرر کروں۔
(مطلوب الحسن سید)

ممبران کا حق اپیل۔ انصاف کا تقاضہ

(6)۔ سرحد میں چار ضمنی انتخابات صوبائی اسمبلی کے لیے ہونے تھے۔ مسلم لیگ کی طرف سے میں نے چار نمائندوں کو مقرر کیا۔ اس سے پہلے قائد اعظم نے مجھے بلایا اور فرمایا کہ شش کرنا کہ ایک آدھ سیٹ مسلم لیگ کو مل جائے۔ میں نے جواب میں عرض کیا کہ لیگ کے نمائندوں کو تو میں نہایت ایمانداری سے چن لوں گا لیکن آپ یہ وعدہ کریں کہ میرے چنے ہوئے نمائندوں میں کوئی رد و بدل نہیں ہوگا۔ قائد اعظم نے فرمایا ”یہ وعدہ میں نہیں کر سکتا۔ کیونکہ ٹکٹ نہ ملنے پر ہر ایک ممبر کو حق حاصل ہے کہ میرے پاس اپیل پیش کرے۔ میں یہ کیسے کر سکتا ہوں کہ یہ حق اپیل ممبران سے چھین لوں۔“

(قاضی محمد عیسیٰ کا مضمون۔ قائد اعظم میری زندگی میں۔ ماہنامہ قائد اعظم نمبر نومبر دسمبر 1978ء)

میری طاقت کا سرچشمہ عوام ہیں

(7)۔ دسمبر 1946ء میں قائد اعظم ”لیاقت علی خاں کے ساتھ برطانوی کابینہ سے مذاکرات کے سلسلے میں لندن گئے تھے۔ جہاں زیڈ۔ اے سلہری تحریک پاکستان کی تشہیر کے سلسلے میں پہلے سے موجود تھے اور وہ اس موقع پر قائد اعظم کے پریس سیکرٹری کی خدمت بھی سرانجام دے رہے تھے۔ ایک جمعہ کو وہ ایسٹ لندن کی ایک مسجد میں نماز جمعہ کیلئے گئے۔ قائد اعظم نے سلہری سے پوچھا ”سلہری! تم نے ایسٹ اینڈ کی اس مسجد میں جانے کا مشورہ دیا تھا۔ اس کی خصوصیت کیا ہے؟ سلہری صاحب نے جواب دیا۔ ”یہ وہ مسجد ہے جہاں لندن بھر کے مسلمان جمعہ کی نماز کیلئے جمع ہوتے ہیں اور ان میں مزدور چھوٹے موٹے کاروباری یا دوسرے لفظوں میں عام لوگ شامل ہوتے ہیں۔“ اس پر حضرت قائد اعظم نے فرمایا۔ ”ہاں یہ عام لوگ ہی میری طاقت کا سرچشمہ ہیں۔ اگر میں صرف چوٹی کے آدمیوں پر ہی انحصار کرتا تو میں کہیں کانہ رہتا۔ جب میں لندن آدمیوں کو دیکھتا ہوں اور ان کے جوش و خروش پر نظر جاتی ہے تو میں اپنے آپ کو توانا اور مضبوط محسوس کرتا ہوں۔“

حاضر جوابی

برجستگی حاضر دماغی بیساختگی

حاضر جوابی، برجستگی، حاضر دماغی اور بے ساختگی ایک خدا داد صلاحیت ہے جو کہ ذہانت کی ہی ایک قسم ہے۔ یہ عقل و دانش فہم و فراست، دانائی اور دور اندیشی کی ہی طرح کی ایک نعمت ہے۔ جس پر خدا کا جتنا شکر کیا جائے کم ہے۔ حضرت قائد اعظم کو یہ صفت یا خوبی بکثرت عطا ہوئی تھی۔ نمونہ ملاحظہ فرمائیں۔

ایک قوم۔ ایک وطن

(1)۔ ایک مرتبہ مشہور صحافی بیورلے نکلس نے قائد اعظم سے پوچھا کہ کس اصول کے تحت آپ پاکستان کا مطالبہ کرتے ہیں؟ حضرت قائد اعظم نے برجستہ لیکن نہایت شائستہ انداز میں اور صرف چار لفظوں میں فرمایا کہ ”مسلمان ایک قوم ہیں۔۔۔“

ہم تاریخ بنارہے ہیں

(2)۔ 1941ء میں بنگلور چھاؤنی کے پلیٹ فارم پر ایک صاحب نے قائد اعظم سے پوچھا تھا ”قائد اعظم ہم نے سنا ہے کہ آپ مسلم انڈیا کی کوئی تاریخ لکھ رہے ہیں۔ پہلے تو قائد اعظم نے نفی میں جواب دیا پھر سگار کا ایک کش لگا کر بولے ”ہم تاریخ بنارہے ہیں۔ آپ تاریخ بنارہے ہیں۔ آنے والے لکھیں گے۔“

لندن کے لوگوں کیلئے ڈھوپ کا تحفہ

(3)۔ آخری مرتبہ جب قائد اعظم لندن تشریف لے گئے تو بی بی سی والوں نے ریڈیو کا مائیک

جہاز کے پاس رکھ دیا اور قائد اعظمؒ سے درخواست کی کہ وہ ضرور کچھ ارشاد فرمائیں۔ اسی وقت خلاف معمول سورج طلوع ہو گیا۔ قائد اعظمؒ نے بے ساختہ فرمایا ”لندن کے لوگو! میں تمہارے لیے دھوپ لایا ہوں۔“ (عبدالغفور خٹک۔ کراچی)

نمک حلالی کیلئے نمکین فیرونی

(4) مشہور مسلم لیگی راہنما ملک برکت علی مرحوم کے صاحبزادے کی شادی تھی۔ قائد اعظمؒ اور میاں سرفضل حسین کے سامنے فیرونی کی جو پلیٹ آئی وہ نمکین تھی۔ انہوں نے چکھی تو ملک برکت علی مرحوم سے کہنے لگے ”معلوم ہوتا ہے لاہور سے میری پانچ سال کی غیر حاضری میں یہاں کے کھانوں کا مذاق بھی بدل گیا ہے۔“ ملک صاحب نے کہا ”آپ ہی بدل گئے ہیں۔ ہمارا مذاق تو نہیں بدلا۔“ سرفضل حسین نے پوچھا۔ ”تو پھر یہ نمکین فیرونی کیوں؟“ اس پر ایک ققمہ بلند ہوا اور قائد اعظمؒ نے فوراً کہا ”اس لیے کہ آپ زیادہ سے زیادہ نمک حلالی کریں۔“

گائے کے تین تھن تمہارے۔ ایک تھن ہمارا

(5) گاندھی نے ایک مرتبہ یہ بیان داغ دیا کہ ”فرض کرو کہ ہندوستان ایک گائے ہے۔ تو مسٹر جناح کہتے ہیں کہ اس کو کاٹ کے دو ٹکڑے کر دو۔ یہ ہے پاکستان سے مراد۔“ گاندھی کا یہ بیان ہندوؤں کو اشتعال دلانے کے لیے کافی تھا لیکن قائد اعظمؒ نے فوراً جواب دیا۔ ”ہندوستان ایک گائے ہے جس کے چار تھن ہیں۔ ہم کہتے ہیں کہ تین تھنوں کا دودھ تم پیو اور ایک تھن کا ہم پییں۔ یہ ہے پاکستان سے مراد۔“

(محمد یامین خاں۔ اخبار جہاں کراچی۔ 21 تا 27 مارچ 1988ء)

بچہ تھا تو ابتدائی مدرسے میں پڑھتا تھا

(6) لندن میں ایک اخباری نمائندے نے اعتراض کیا ”آپ کبھی کانگریس میں بھی تو رہ چکے ہیں؟“ قائد اعظمؒ نے فوراً جواب دیا۔ ”ہاں۔ جب میں بچہ تھا تو ابتدائی مدرسے میں بھی تو پڑھا کرتا تھا۔“

غریب آزادانگلستان یا امیر غلام انگلستان؟

(7)۔ 1943ء میں مشہور صحافی اور انگریز مصنف بیورلے نکلس ہندوستان آیا تو اس نے کانگریس و مسلم لیگ کے بڑے بڑے راہنماؤں کے علاوہ سکھوں اور اچھوت اقوام کے راہنماؤں سے ملاقاتیں کیں۔ اس نے قائد اعظمؒ کے ساتھ ملاقات کو ”ایک دیو قامت سیاستدان سے ملاقات“ کا عنوان دیا۔ اس ملاقات میں اس نے پہلا سوال یہ کیا ”آپ مسلمانوں کے لیے جن علاقوں کا مطالبہ کر رہے ہیں کیا وہ اقتصادی طور پر پسماندہ نہیں ہیں اور کیا پاکستان ایک غریب ملک نہیں ہو گا۔“ قائد اعظمؒ نے جواب میں اس سے سوال پوچھا لیا۔ کیا آپ ایک غریب لیکن آزادانگلستان پسند کریں گے یا جرمنی کے ماتحت امیر اور غلام انگلستان۔ چنانچہ وہ لاجواب ہو گیا۔“ (مسلم لیگ کا کردار از کرم حیدری)

حیاء

شرم عفت

ہردین کی ایک بنیادی صفت ہوتی ہے۔ شرم و حیا اسلام کا بنیادی وصف ہے۔ ہمارے پیارے رسول ﷺ کائنات میں سب سے زیادہ باحیا اور شرمیلے واقعہ ہوئے تھے۔ قائد اعظمؒ اپنے یورپی انداز اور انگریزی لباس کے باوجود اندر سے پکے اسلامی اطوار اور مشرقی ذہن رکھتے تھے۔ ان کی شرم و حیا کی چند مثالیں درج ذیل ہیں۔

بیوی کے سوا دوسری عورت کا ساتھ نہیں تھام سکتا

(1) بیگم نصرت عبداللہ ہارون لکھتی ہیں کہ قائد اعظمؒ جب بھی بمبئی آتے ہمارے پاس ٹھہرتے اور فرصت کے اوقات میں اپنے اس دور کے واقعات سُناتے جب وہ انگلینڈ میں تھے۔ انہوں نے ایک واقعہ بیان کیا کہ کرسٹس کے موقع پر طلباء و طالبات میں ایک کھیل کھیلا جا رہا تھا جس میں جیتنے والے لڑکے یا لڑکی کو دوسرے ساتھیوں کی فرمائش پوری کرنی ہوتی تھی۔ قائد اعظمؒ جب جیت گئے تو ساتھیوں نے فرمائش کی کہ آپ فلاں لڑکی کا ہاتھ تھام کر رقص کریں لیکن قائد اعظمؒ نے یہ کہہ کر انکار کر دیا۔ میں اپنی ہونے والی بیوی کے سوانہ کسی اور لڑکی کا ہاتھ تھاموں گا اور نہ ہی کسی کے ساتھ رقص کروں گا۔ قائد اعظمؒ ہمیشہ اپنی بات پر قائم رہے اور جو کہا اس پر عمل کر کے دکھایا چنانچہ وہ زندگی بھر اپنی اس بات پر عمل پیرا رہے۔

خواتین کے سامنے سگریٹ نوشی سے پرہیز

(2) - قائد اعظمؒ اس قدر شائستہ اور باحیاط تھے کہ خواتین کے سامنے سگریٹ نوشی سے پرہیز کرتے تھے۔ اس دور کی ایک مشہور خاتون راہنما ڈاکٹر مسز بینٹ تمباکو نوشی کو پسند نہیں کرتی تھیں چنانچہ قائد اعظمؒ اس کے دفتر میں داخل ہونے سے پیشتر ہی سگار باہر پھینک دیا کرتے تھے۔ مسز بینٹ کو ان کی تمباکو نوشی کی عادت کا علم تھا۔ انہوں نے کئی بار اصرار کے ساتھ جناح صاحب کو سگار پینے پر آمادہ کیا لیکن انہوں نے مسز بینٹ کے سامنے سگار نہ پیا۔
(کانچی دوار کا داس)

رات کو خاتون نرس پاس رکھنے سے انکار

(3) - قائد اعظمؒ کے معالج ڈاکٹر کرنل الہی بخش نے ان کی مسلسل علالت اور طویل عرصے تک بخار جاری رہنے کے دوران یہ مناسب سمجھا کہ رات کے وقت ایک نرس ان کے پاس رہے تاکہ ادویات بروقت دی جاسکیں اور وہ ان کی خدمت کے لیے حاضر رہے۔ جب انہوں نے یہ تجویز قائد اعظمؒ کی خدمت میں پیش کی تو انہوں نے مسکرا کر کہا کہ کیا یہ مشورہ مس جناح کے اشارے سے دیا جا رہا ہے؟ میں نے کہا کہ تجویز تو مس فاطمہ جناح کی تھی لیکن میں خود بھی آپ کے لیے نرس ضروری سمجھتا ہوں کیونکہ رات کے وقت نرس کا نہ ہونا تشویش سے خالی نہیں۔ وہ بڑے صبر سے میری بات سنتے رہے اور جب میں نے بات ختم کر لی تو فرمایا ”نرس کے بارے میں مجھے آپ سے اتفاق نہیں۔ میری حالت اتنی بھی خراب نہیں ہے۔ آپ یونہی فکر کرتے ہیں۔“

میں نے یہ کہہ کر اعتراض دُور کرنا چاہا کہ نرس رات کو آپ کی خواب گاہ میں نہیں رہا کرے گی بلکہ ساتھ والے ڈریسنگ روم میں موجود رہے گی تاکہ بوقت ضرورت بلائی جا سکے لیکن وہ یہ کہہ کر مسلسل انکار کرتے رہے کہ بوقت ضرورت میں آسانی سے گھنٹی بجا سکتا ہوں۔ ایک ملازم رات بھر کمرے کے باہر ہی جاگتا رہتا ہے۔ وہ آجایا کرے گا۔ یہ سن کر میں چُپ ہو رہا لیکن انہوں نے رات کو تنہا عورت کو پاس رکھنا کسی صورت قبول نہ کیا۔ اپنی صحت اور زندگی کی قیمت پر بھی نہیں۔

خطابت

اظہارِ خیال، فنِ تقریر، فصاحت و بلاغت، شعلہ نوائی، قادر الکلامی

فصاحت و بلاغت، شعلہ بیانی و قادر الکلامی، خطابت و طلاقت سب زورِ بیان ہی کے نام ہیں۔ اظہارِ خیال پر قدرتِ قیادت کا جوہر ہوتا ہے جس کی بدولت قائد اپنے عوام کو مسحور کر دینے کی طاقت رکھتا ہے۔ ہمارے پیارے رسول ﷺ (افصح العرب) عربوں میں سے بھی سب سے زیادہ خوش بیان تھے لیکن ان کا حاصل کلام اور تاثیر بیان دونوں لازوال صداقت اور بے مثل سچائی پر مبنی تھے۔ آپ ﷺ کا خطاب ہمیشہ سادگی، اختصار اور سچائی کا خوبصورت امتزاج ہوتا تھا۔

محمد علی جناح بھی اپنے آقا ﷺ کی اسی سنت پر عمل پیرا تھے۔ وہ عبارت آرائی، لفاظی، لچھے دار الفاظ کی جادوگری سے نفرت کرتے تھے۔ وہ حُسنِ بیان کے نہیں بلکہ اپنا مفہوم واضح طور پر بیان کرنے پر یقین رکھتے تھے۔

حُسنِ بیان نہیں واضح بیان

(1)۔ قائد اعظمؒ چاہتے تھے کہ وہ مافی الضمیر کو بیان کرتے وقت ثقیل الفاظ کا سہارا نہ لیں بلکہ نہایت آسان الفاظ میں اپنا مطلب بیان کریں۔ عبارت آرائی اور خوبصورت الفاظ کے استعمال کا شوق انہیں قطعی نہ تھا۔ ان کی تحریر و تقریر کی عبارت سادہ اور روکھی پھینکی ہے۔ ایک دفعہ وہ وزیر اعظم پاکستان مسٹر لیاقت علی خان اور اپنے سیکرٹری کی مدد سے ایک

بیان لکھ رہے تھے۔ یہ حضرات چاہتے تھے کہ زبان ادیبانہ اور فقرے خوبصورت ہوں مگر جناح ان کی کوشش سے جلد ہی تنگ آگئے اور بولے ”مجھے حُسن بیان نہیں چاہیے۔ میں صرف اپنا مافی الضمیر واضح طور پر بیان کرنا چاہتا ہوں۔“ (حکیم محمد سعید دہلوی)

بنگالی ہجوم سے اردو زندہ باد کا نعرہ لگوا لیا

(2)۔ بنگال میں مسلم لیگ کا پہلا عوامی جلسہ تھا جو شیر بنگال مولوی فضل الحق کی صدارت میں ہو رہا تھا۔ خواجہ ناظم الدین مائیک پر تقریر کے لیے آئے ہی تھے کہ ایک شریں سندھندو بنگالی نے جلسہ اکھاڑنے کے لیے انتہائی تباہ کن سوال داغ دیا پاکستان کی قومی زبان کیا ہوگی؟ اردو کہ بنگالی صلح جو خواجہ صاحب نے جواب دیا۔ ”اردو ہونہ ہو بنگالی ضرور ہوگی۔“ حضرت قائد اعظمؒ چیتے کی طرح لپکے۔ مائیک چھینا اور فرمایا ”میں اس کا فیصلہ ہمیشہ کے لیے ابھی کر دیتا ہوں۔ پاکستان کی قومی زبان اردو اور صرف اردو ہوگی جس کو یہ منظور ہے وہ یہاں بیٹھے جس کو نامنظور ہو وہ گھر کو جائے۔“

ہزاروں بنگالیوں کا مجمع سناٹے میں آگیا۔ ذہین و فطین بنگالی ذہن نے اس کا تجزیہ کیا۔ دل ہی دل میں سوچا ”کیا اردو جناح کی مادری زبان ہے؟ نہیں۔ کیا وہ اس زبان کا عالم ہے؟ جواب آیا نہیں۔ کیا یہ اس کے صوبے کی زبان ہے۔ نہیں پھر ان پر اچانک انکشاف ہوا کہ وہ پاکستانی صوبوں کے درمیان رابطے کی زبان اردو کو بنانا چاہتا ہے تاکہ کسی صوبے کو احساس محرومی نہ ہو۔ اس کی اپنی اردو تو تانگے والے کی اردو ہے۔ اگلے ہی لمحے یہ بات سمجھ میں آتے ہی تمام بنگالیوں نے بیک زبان نعرہ لگایا۔ اردو زندہ باد۔ پاکستان زندہ باد۔ قائد اعظمؒ زندہ باد قائد اعظمؒ کی جرات اور صداقت نے معرکہ مار لیا تھا۔ دشمن کی سازش، پاکستانی قوم کی لسانی تقسیم کی کوشش ناکام ہو گئی تھی۔ سچ ہے کہ حضرت قائد اعظمؒ کے الفاظ نہیں ان کا کردار بولتا تھا۔ وہ عام خطیبوں اور مقرروں سے بہت مختلف اور بلند تر تھے۔

الفاظ ٹوٹے پھوٹے لیکن کردار بولتا تھا

(3)۔ ایک دو دن نہیں بلکہ شروع سے لے کر آخر تک کم و بیش چالیس سالہ سیاسی زندگی میں ان

کی زبان سے ایسے راست گوئی اور بے باک صداقت کا اظہار ہوتا رہا اور ان کے سارے الفاظ اسی سانچے میں ڈھلے نظر آتے ہیں۔ یہی خصوصیت ان کا امتیازی نشان ہے۔ ان کی تحریریں اور تقریریں پڑھ کر مجھے ایسا معلوم ہوا جیسے یہ کسی علمی و تحقیقی مجلس کے سامنے پیش کی گئی ہوں۔ یا حلف اٹھانے کے بعد زبان پر لائی گئی ہوں۔ قائد اعظمؒ کے دفتر یا جلسے میں کہے گئے الفاظ ان کے خطوط اور عام مجموعوں کی تقاریر پر سب ایک ہی روح سے سرشار ہیں وہ لاکھوں عوام کو مخاطب کرتے ہیں، لیکن وہ ان کو بیٹھے بیٹھے الفاظ سے خوش کرنے یا ابھارنے کی بجائے ان کی کوتاہیوں کا ذکر کرتے ہیں۔

(عباس محمود العقاد)

عوام کی خوشامد سے بھی انکار

(4) قائدین عام طور پر مبالغے اور خوشامد سے کام لیتے ہیں۔ وہ اپنی لسانی قوت سے عوام کے ذہنوں کو مسحور کر کے انہیں اپنا آلہ کار بناتے ہیں۔ بعض قائدین نیک نیتی سے ایسا کرتے ہیں۔ وہ سمجھتے ہیں کہ عوام کو آمادہ عمل کرنے کیلئے یہ ضروری ہے مگر جب میں قائد اعظمؒ کی تقریر کو اس مبالغے اور خوشامد سے خالی پاتا ہوں تو لامحالہ مسٹر جناح کی عظمت کا احساس اور بھی شدید ہو جاتا ہے۔ اس لیے کہ حصول مقصد میں بھی انہوں نے راست بازی اور صاف گوئی سے کام لیا اور اپنی قوم کو صراطِ مستقیم پر چلا کر منزلِ مقصود تک لے گئے۔

(عباس محمود العقاد)

خوشامد سے گریز

جی حضورِ جاپوسی بے جا تعریف

لمبے چوڑے القاب نہیں کام کی بات کرو

(1) - لاہور میں 23 مارچ 1940ء کا تاریخی اجلاس ہو رہا تھا۔ قرار دادِ پاکستان زیرِ بحث تھی۔ مولوی غلام محی الدین تقریر کرنے کے لیے اُٹھے اور قائد اعظم صدر اجلاس کو مخاطب کرتے ہوئے کہا ”جناب والا! جناب صدر۔ جناب صدر الصدور۔“ قائد اعظم نے ڈانٹنے کے انداز میں ٹوکا۔ ”کام کی بات کرو۔“ محمد حسین چٹھہ قائد اعظم کے ان سخت الفاظ کو نقل کرنے کے بعد لکھتے ہیں کہ قائد اعظم ”خوشامد تو بڑی بات ہے، رسمی تعریفی الفاظ بھی برداشت نہیں کرتے تھے۔“ (محمد حسین چٹھہ)

تعریف و ستائش سے گریزاں

(2) - ایک مرتبہ مسٹر ٹینٹن نے جو مرہٹی زبان کے اخبار کیسری کے ایڈیٹر تھے نے میرے سامنے قائد اعظم کو بہت بڑا بھلا کہا۔ جب میں نے ان سے پوچھا کہ آپ کو کیا شکایت ہے؟ تو انہوں نے کہا کہ مجھے اس بات پر غصہ آتا ہے کہ اس شخص کی کوئی قیمت نہیں؟ اور یہ بک نہیں سکتا۔ جب میں نے ان سے کہا کہ یہ بات تو ناز کرنے کی ہے کہ ہندوستان میں نہ بکنے والے لوگ موجود ہیں تو وہ بولے ”ایسے لوگ کہاں ہیں۔ صرف ایک ہی تو ہے۔“ پھر

انہوں نے ایک آہ سرد بھری اور کہا ”میں ناز ہی نہیں کھاتا۔ میں تو اس شخص کی پرستش کرتا ہوں۔ کاش ہم ہندوؤں میں کوئی ایک آدھا جناح بھی پیدا ہو جائے تو ہمارے ملک کو آزادی حاصل کرنے میں کوئی دیر نہ لگے۔“ جب میں نے دوسرے روز یہ واقعہ قائد اعظم کو سنایا تو انہوں نے صرف اتنا کہا ”میں مسٹر ٹینٹن کا ممنون ہوں“ اور بات کاٹ دی۔ دراصل وہ اپنی تعریف سننا پسند نہیں کرتے تھے۔ (مطلوب الحسن سید)

فرشی سلام کا جواب تک نہیں دیا

(3) - قائد اعظم ”خوشامد کو ہرگز پسند نہ کرتے تھے۔ ان کے اے۔ ڈی۔ سی گروپ کیپٹن عطاء ربانی اپنے ایک مضمون ”گورنر جنرل کے ساتھ۔“ میں لکھتے ہیں اے کے فضل الحق ایک مرتبہ گورنر جنرل ہاؤس میں کھڑے تھے تو قائد اعظم ”تشریف لے آئے۔ ابھی وہ اسی نوے گز دور ہوں گے کہ فضل الحق نے فرشی سلام کرتا شروع کر دیا اور جھکے کھڑے رہے۔ یہ دیکھ کر قائد اعظم کو بہت ناگوار گزرا۔ یہاں تک کہ سلام کا جواب دیئے بغیر ہی گزر گئے۔“

خوشامدیوں میں گھرا مہاراجہ نہیں بننا چاہتا

(4) - پاکستان بننے کے کچھ دنوں بعد کی بات ہے کہ مجلس قانون ساز کے سامنے ریاستوں کے الحاق کا مسئلہ زیر بحث آنا تھا۔ سیکرٹری قانونی امور نے اس موضوع پر بات چھیڑی۔ حضرت قائد اعظم نے فرمایا۔ ”احمد! میں یہ پسند نہیں کرتا کہ میں ایک مہاراجہ کی طرح خوشامدیوں میں گھرا رہوں جو مجھے اصول پر فیصلے صادر کرنے سے باز رکھیں۔ جب ہم کہتے ہیں کہ اقتدار عوام کا ہے اور وہی باختیار ہیں تو اس سلسلہ میں کوئی شک نہیں ہونا چاہیے۔ (جسٹس ایم۔ بی۔ احمد۔ محمد علی جناح۔ معمار پاکستان 78)

جی حضوری سے بچیں صرف سچ بات کہیں

(5) - قیام پاکستان کے فوراً بعد کی بات ہے کہ حکومت پاکستان کے دو سینئر سیکرٹری چودھری محمد علی اور ایم۔ بی۔ احمد قائد اعظم کی خدمت میں کسی کام سے حاضر تھے۔ گفتگو کے دوران

انہوں نے ان دونوں کو مخاطب کر کے کہا ”آپ لوگ سینئر ترین سیکرٹری ہیں۔ اس لیے کسی بھی معاملے میں آپ کی رائے جچی تلی ہونی چاہیے۔ لیس مین بن کے نہ رہ جانا۔ ایم بی احمد نے کہا ”ان شاء اللہ ایسا نہ ہو گا۔“

قائد اعظمؒ نے فرمایا ”اگر آپ کہہ دیں کہ میں گورنر جنرل کے اہل نہیں تو آپ کی یہ بات بھی سنجیدگی سے سنی جائے گی۔ بشرطیکہ یہ رائے سوچ سمجھ کر اور غور و فکر کے بعد پوری ذمہ داری سے دی گئی ہو۔“

خوشامد انسانی کردار کی انتہائی پستی

(6) - دورانِ گفتگو قائد اعظمؒ نے فرمایا کہ مسلمان قوم کی ایک بہت بڑی بد نصیبی یہ ہے کہ ہمارے دشمنوں کو خود ہم میں سے ہی ایسے لوگ مل جاتے ہیں جو دشمن کا آلہ کار بن جاتے ہیں۔ فرخ امین سیکرٹری نے عرض کیا کہ جنگِ عظیم کے زمانے میں ایسے بھی مسلمان تھے جو محض اپنے انگریز افسروں کو خوش کرنے کے لیے شراب پینے لگے اور پھر اس کے عادی ہو گئے۔ (یہ بھی خوشامد کا نیا انداز اور زلت کی آخری حد تھی۔) اس پر قائد اعظمؒ نے فرمایا ”یہ انسانی کردار کی انتہائی پستی ہے کہ وہ ایسی (اوجھی) حرکتوں سے دوسروں کی خوشنودی حاصل کرنا چاہتا ہے۔“ (فرخ امین سیکرٹری ٹو قائد اعظمؒ)

دانائی

عقل و دانش، فہم و فراست، تدبیر، ڈوراندیشی، بصیرت

دین اسلام کے مطابق تو سب سے بڑی دانائی خدا کا خوف ہے۔ بے شک عقل و دانش، فہم و فراست، تدبیر و تدبیر اور ڈوراندیشی بہت بڑی نعمت ہے۔ قرآن حکیم میں مومن کی فراست سے ڈرنے کا حکم ہے کہ وہ خدا کی آنکھ سے دیکھتا ہے۔

میرے آگے آگے چلو۔ حفظ مراتب نہیں۔ حفظ ماتقدم

(1) - قیصر باغ میں ایک بہت بڑا جلسہ عام ہوا۔ قائد اعظمؒ کی اپیل پر بمبئی کے نمبر مرچنٹس نے ایک لاکھ روپیہ مسلم لیگ کے فنڈ میں جمع کرایا۔ قائد اعظمؒ کے سامنے رکھے گئے بکس میں اس رقم کے بعد دوسرے لوگ بھی اپنے اپنے پرس ڈالتے گئے۔ بہت خطیر رقم جمع ہو گئی۔ جلسہ کے اختتام پر قائد اعظمؒ نے بمبئی مسلم اسٹوڈنٹس فیڈریشن اور ان کے حفاظتی دستے کے نگران حسین بیگ محمد کو بکس اٹھانے کا حکم دیا تو وہ بکس اٹھا کر احترامان کے پیچھے پیچھے چلنے لگا۔ قائد اعظمؒ نے فرمایا ”میرے آگے آگے چلو۔“

وہ آگے چلنے لگے لیکن دل میں سوچنے لگے کہ قائد اعظمؒ مجھ پر شک کرتے ہیں۔ دوسرے دن قائد اعظمؒ نے فون کر کے انہیں بلایا۔ قائد اعظمؒ نے پوچھا ”حسین سچ بتانا جب میں نے کہا میرے آگے چلو تو آپ نے میرے کہنے کا برا منایا تھا؟“ حسین بیگ محمد نے جواب دیا۔ ”سریات ہی ایسی تھی۔“

قائد اعظمؒ نے فرمایا ”نہیں یہ بات نہیں۔ اگر میرے پیچھے چلتے تو کوئی بھی شخص آپ سے یہ بکس چھین سکتا تھا۔ جبکہ میرے سامنے کوئی ایسی جرات نہ کر پاتا۔ جلسے جلوسوں میں ہر قسم کے آدمی ہوتے ہیں اس لیے احتیاط کرنا اچھا ہوتا ہے۔“ یہ تھی حضرت قائد اعظمؒ کی بصیرت۔

فراست اور بصیرت

(2) حضرت قائد اعظمؒ نے فرمایا ”سکھ اپنے ہوش و حواس میں نہیں۔ اپنی بے وقوفی سے وہ اپنی کلہاڑی اپنے پاؤں پر مار رہے ہیں۔ انتظار کرو اور دیکھو کہ جب ہندو اور مسلمان دو آزاد قومیں بن جائیں گی تو کیا ظہور میں آتا ہے؟ جب ہندو ایک دفعہ اطمینان سے جم جائیں گے تو پھر وہ سکھوں کی خبر لیں گے پھر سکھ پچھتائیں گے لیکن اس وقت موقع ہاتھ سے نکل چکا ہو گا۔ قائد اعظمؒ نے اپنی سیاسی بصیرت سے یہ بات کہی تھی جو حرف بہ حرف پوری ہو گئی۔ (قائد اعظمؒ۔ میری نظر میں از ایم۔ اے۔ ایچ اصفہانی)

گاندھی کی مکاری اور عیاری بھانپ لی

(3) قائد اعظمؒ 1944ء میں کسی مقدمے کے سلسلے میں کلکتہ تشریف لے گئے۔ بمبئی میں گاندھی جناح ملاقات کا وقت طے ہو چکا تھا۔ پھر بھی گاندھی جی نے ایک تار کے ذریعے قائد اعظمؒ سے خواہش ظاہر کی کہ وہ کلکتہ سے واپسی پر تھوڑی دیر ان سے ملاقات کے لیے وارد ہارک جائیں۔ قائد اعظمؒ نے تار کے ذریعے جواب دیا کہ ملاقات طے شدہ وقت پر بمبئی میں ہوگی۔ ان کے اس جوابی تار کو تمام اخبارات میں چھاپا گیا اور قائد اعظمؒ کو بد مزاج، مغرور کے ناموں سے یاد کیا۔ ان خبروں سے طیش میں آکر حاتم اے۔ علوی نے قائد اعظمؒ کو ایک تند و تیز خط لکھ دیا اور یہ لکھا کہ آپ کا یہ عمل غیر اسلامی اور غیر سیاسی ہے۔ قائد اعظمؒ نے اس خط کا کوئی جواب نہ دیا حالانکہ پہلے وہ اس کے اکثر خطوں کا جواب دے دیا کرتے تھے۔

چند دنوں بعد حاتم اے۔ علوی کسی کانفرنس کے سلسلے میں بمبئی گئے تو قائد اعظمؒ سے ملاقات ہوئی۔ کھانے کے بعد جناح صاحب نے خود اس خط کا ذکر چھیڑ دیا۔ انہوں نے

فرمایا ”مسلم لیگ اس وقت پوری طرح منظم نہیں ہے۔ ہمارے پاس پروپیگنڈے کے وسائل مفقود ہیں جبکہ ہندوؤں کو تمام سہولتیں حاصل ہیں۔ اگر اس وقت میں تمہارے مہاتما سے ملتا تو ہندوستان بھر کے اخبارات میں تصویریں چھپتیں جن میں تمہارے مہاتما لکڑی کی چوکی پر بیٹھے ہوتے اور میں نیچے کھڑا ہاتھ ہلا رہا ہوتا۔ یہ تصاویر جب ہمارے مسلم عوام کے سامنے پہنچتیں تو اس جدوجہد کو ٹھیس پہنچتی جو ہم مسلمانوں کو ان کے تشدد کے خلاف منظم کرنے کیلئے کر رہے ہیں۔“ یہ تھی قائد اعظمؒ کی فراست و بصیرت۔

(حاتم۔ اے۔ علوی)

مالیاتی بصیرت اور معاشی دوراندیشی روپے کو ہمیشہ گردش میں رہنا چاہیے

(4)۔ 1942ء میں نواب ممدوٹ کی کوٹھی میں قائد اعظمؒ اجلاس سے فارغ ہوئے تو ان کے عقیدت مند نوجوانوں نے ان سے آٹوگراف لینے کی درخواست کی۔ کسی نے ڈائری پر کسی نے کتاب پر۔ حتیٰ کہ ایک نوجوان نے سگریٹ کی ڈبیا آگے بڑھادی تو قائد اعظمؒ نے ازراہ شفقت اس پر اپنے مخصوص انداز میں ایم۔ اے۔ جناح لکھ دیا۔ ایک لڑکے نے دس روپے کانیا نوٹ سامنے رکھتے ہوئے کہا۔ ”سر! مجھے بھی ممنون فرمائیے۔“ قائد اعظمؒ نے نوٹ دیکھ کر ایک دم ہاتھ پیچھے کھینچتے ہوئے کہا ”نہیں۔ نہیں۔ روپے کو ہمیشہ گردش میں رہنا چاہیے۔“

ذہانت

قائد اعظمؒ کو ذہانت و فطانت کی نعمت کثیر مقدار میں وافر عطا ہوئی تھی۔

انگریز کا احسان لیے بغیر کریکٹر سرٹیفکیٹ کا حصول

(1) - قائد اعظمؒ بیرسٹری کا امتحان پاس کرنے کے بعد بمبئی آئے تو انہوں نے وکالت کے لیے اسی شہر کا انتخاب کیا مگر سوال یہ تھا کہ وکالت کی پریکٹس کرنے کے لیے سرٹیفکیٹ کون دے چونکہ ان میں خود اعتمادی کوٹ کوٹ کر بھری ہوئی تھی۔ اس لیے وہ سیدھے ڈپٹی کمشنر کے دفتر میں گئے۔ بہترین پوشاک پہنے ہوئے تھے۔ اس لیے دربان کو روکنے کی ہمت نہ ہوئی۔ ڈی سی سے مختصر بات کرنے کے بعد دریافت کیا میں آپ کو کیسا انسان دکھائی دیتا ہوں۔ ڈی سی کہنے لگا آپ ایک شریف آدمی دکھائی دیتے ہیں۔ آپ نے کہا کہ مجھے یہ بات آپ لکھ دیں۔ اس نے ایسا ہی کیا اور یوں انہیں بغیر سفارش سرٹیفکیٹ مل گیا۔ یہ تھا خداداد ذہانت کا کرشمہ۔ (شائستہ عثمانی۔ مضمون قائد اعظمؒ کی دانشمندی)

گو نگے بہرے بن کر۔ دامن عصمت پچالیا

(2) - ایک دفعہ آپ ریل گاڑی میں سفر کر رہے تھے۔ کچھ شریں ہندوؤں نے آپ کو مسلمان عوام میں بدنام کرنے کے لیے ایک آوارہ اور بدچلن عورت کو آپ کے ڈبے میں بھیج دیا۔ آوارہ عورت آپ سے کہنے لگی کہ تمہارے پاس جو کچھ ہے مجھے دے دو۔ ورنہ میں چیخ چیخ کر لوگوں کو اکٹھا کر لوں گی اور ان سے کہوں گی کہ تم نے میری عزت پہ ہاتھ ڈالا

ہے۔ قائد اعظم نے اس عورت سے اشارے سے کہا کہ میں سن نہیں سکتا اور نہ ہی بول سکتا ہوں۔ تم جو کچھ چاہتی ہو۔ لکھ کر بات کرو۔ اس عورت نے ایسا ہی کیا۔ قائد اعظم نے اس کی تحریر کو حاصل کرنے کے بعد ریل گاڑی کی زنجیر کھینچ دی اور اس عورت کو گرفتار کرادیا۔
(مشرق لاہور۔ 25 دسمبر 1978ء)

پسماندہ فرقے کی ترقی پر فخر

(3) سعید عباس لکھتے ہیں کہ قائد اعظم نے الہ آباد یونیورسٹی میں جو معرکہ آرا تقریر کی اس کے دو حصے اب تک میرے ذہن میں محفوظ ہیں۔ انہوں نے فرمایا۔ ”حضرات! اگر میں اپنے فرقے کی حالت سدھارنے کے لیے جدوجہد کر رہا ہوں اور ان کی معاشی، معاشرتی، تعلیمی اور سیاسی ترقی کے لیے کوشاں ہوں تو کیا یہ فرقہ پرستی ہے؟ اگر فرقہ پرستی یہی ہے تو مجھے اس فرقہ پرستی پر فخر ہے۔“

اس پر سامعین نے تحسین کے زبردست نعرے بلند کیے۔ اس بنا پر تقریر کے دوران صرف ایک دفعہ کچھ ہندو لڑکوں نے کچھ خلل ڈالنے کی کوشش کی۔ انہوں نے یکایک ”گاندھی جی کی جے“ کا نعرہ لگایا۔ اسے سن کر مسٹر جناح ایک لمحے کے لیے زک گئے اور جلسے پر سناٹا چھا گیا پھر انہوں نے آہستہ سے کہا ”ضرور! میں تمہ دل سے آپ کے ساتھ متفق ہوں۔ اس میں کیا شک ہے کہ گاندھی ہندوؤں کے بہت بڑے راہنما ہیں۔“ اس کے بعد تمام طلباء، ہندو اور مسلمان دونوں آخر تک بالکل خاموشی سے تقریر سنتے رہے اور کسی نے خلل ڈالنے کی جرأت نہ کی۔
(سعید عباس)

مستقبل پر نظر

(4) خورشید خانم آغا خانی گھرانے کی ایک معزز خاتون تھی جس کے گھرانے سے قائد اعظم کے خاندانی مراسم تھے۔ اس نے آپ کو کھانے پر بلایا تو کھانے کے دوران ان کے بچوں کے مستقبل پر بات چھڑ گئی۔ قائد اعظم نے فرمایا۔ اس کو تو نیوی میں جانا چاہیے اور یہ ملٹری سروس کے لیے زیادہ موزوں نظر آتا ہے اور یہ تیسرا میں سمجھتا ہوں۔ انڈین سول سروس میں جائے تو اچھا رہے گا۔“

خورشید خانم نے کہا ”ہم انگریز کی نوکری کیوں کریں؟ مجھے تو ان سے نفرت ہے۔“

قائد اعظم نے فرمایا ”ایک وقت آئے گا جب ہمیں اپنی حکومت بنانا ہوگی۔ یہ تربیت اس وقت کام آئے گی۔ اس لیے میں چاہتا ہوں کہ مسلمان بچے سروسز میں بھی آئیں۔ یہ واقعہ 1937ء کا ہے۔“

اس واقعہ سے اندازہ لگایا جاسکتا ہے کہ قائد اعظم کی فراست و ذہانت کس درجہ کی تھی۔ ان کی نگاہیں دُور تک دیکھتی تھیں۔ مسلمانوں کے لیے ایک علیحدہ مملکت کے وجود میں آنے کا نہیں کتنا یقین تھا اور بڑی بات یہ کہ کب اور کن حالات میں یہ یقین تھا۔ اس وقت جبکہ بڑے بڑے سیاسی راہنما پاکستان کے بارے میں سوچ بھی نہیں سکتے تھے۔ قائد اعظم اس کے بننے کے بعد کی ضروریات کی منصوبہ بندی کر رہے تھے۔

رشوت سے نفرت

دین اسلام میں رشوت کو بڑے گناہ کا درجہ دیا گیا اور رشوت لینے اور رشوت دینے والے دونوں کو جہنمی قرار دیا گیا ہے۔ حضرت قائد اعظمؒ بھی ہر قسم کی رشوت سے شدید نفرت کرتے تھے۔

تحفے کی ٹوپی سے انکار

1943ء میں قائد اعظمؒ کو سٹہ میں قاضی عیسیٰ کے ہاں ٹھہرے ہوئے تھے۔ جہاں آپ نے ان سے ایک قراقلی ٹوپی خریدنے کی خواہش ظاہر کی۔ قاضی عیسیٰ انہیں عوض علی اینڈ سنز کی دکان پر لے گئے۔ مالک دکان نے ناپ لیا اور دوسرے دن ٹوپی تیار کر کے دے دی۔ قائد اعظمؒ نے قیمت پوچھی تو اس نے کہا کہ آپ کا اسے قبول کر لینا ہی اس کی قیمت ہے لیکن قائد اعظمؒ قیمت دینے پر مصررہے اور مفت میں ٹوپی بلا قیمت لینے سے انکار کر دیا۔ آخر مالک دکان نے کہا کہ جو مرضی ہو دے دیجئے۔ آپ نے ڈیڑھ سو روپے کا چیک مالک دکان کو دیا جو اس نے قاضی عیسیٰ کو مسلم لیگ کے فنڈ میں جمع کرانے کے لیے دے دیا۔ وہ ٹوپی قائد اعظمؒ نے پہن لی تو اس کا نام جناح کیپ پڑ گیا۔ یہ صرف ایک ٹوپی کی بات نہیں تھی۔ درحقیقت قائد اعظمؒ کوئی غلط روایت قائم نہیں کرنا چاہتے تھے۔ ویسے بھی کوئی چیز بلا قیمت لینا ان کے مزاج کے خلاف تھا۔

رشوت کی دعوت بھی ہتک

قائد اعظمؒ رشوت کی دعوت کو اپنی ذاتی توہین اور ہتک سمجھتے تھے۔ قائد اعظمؒ ایک بار

ریل میں سفر کر رہے تھے۔ انہوں نے درجہ اول کا ٹکٹ خریدا جو غلطی سے ان کے ملازم کے پاس رہ گیا۔ جب وہ منزل مقصود پر اترے تو انہیں احساس ہوا کہ ان کا ٹکٹ تو نوکری کے پاس ہی رہ گیا ہے۔ آپ نے ٹکٹ کلکٹر کے پاس جا کر کہا کہ تم مجھ سے کرایہ وصول کر لو۔ ٹکٹ کلکٹر نے کہا کہ آپ مجھے صرف دو روپے دے دیں اور تشریف لے جائیں۔ قائد اعظم وہیں ڈٹ کر کھڑے ہو گئے اور فرمایا ”تم میری ہتک کے مرتکب ہوئے ہو اس لیے اپنا نام پتہ بتاؤ۔“ اس دوران لوگ جمع ہو گئے اور چہ میگوئیاں کرنے لگے بعض نے حضرت قائد اعظم پر فقرے بھی چست کیے مگر قائد اعظم اپنی جگہ اور اپنے موقف پر ڈٹے رہے۔ نتیجہ یہ کہ مسافروں کی جیبوں پر ڈاکہ ڈالنے والا ٹکٹ کلکٹر دو روپے رشوت طلب کرنے کی پاداش میں نوکری سے ہاتھ دھو بیٹھا۔

(مساوات لاہور۔ 11 ستمبر 1975ء)

عہدے کی رشوت سے انکار

لارڈ ریڈنگ جب وائسرائے ہو کر ہندوستان آئے تو وہ مسٹر جناح کی قابلیت کے بے حد معترف تھے۔ انہوں نے اس مرد آزاد کو حکومت برطانیہ کے وفاداروں میں شامل کرنے کی خاطر انہیں ہائیکورٹ کالج لگانے پر اصرار کیا۔ اس میں ناکام ہو کر انہیں اپنی ایگزیکٹو کونسل میں ممبر لاء کی حیثیت سے لینا چاہا جو درحقیقت وزارت کا منصب تھا لیکن جناح صاحب نے اس پیش کش کو بھی ٹھکرا دیا۔ ایک اور موقع پر اس نے اشارہ کیا کہ کیا خطابات پانے والوں کی فہرست میں ان کا نام شامل کیا جائے؟ تو انہوں نے جواب دیا ”میں سر محمد علی جناح کہلانے کی بجائے صرف مسٹر جناح کہلانے کو ترجیح دوں گا۔“

(ملت کا پاسبان۔ از کرم حیدری)

رزق حرام سے نفرت

ایک مرتبہ قائد اعظم نے کسی شخص کا مقدمہ لڑنے کے لیے بھاری فیس وصول کی مگر ہوا یہ کہ انہیں عدالت میں پیش ہونے کا موقع ہی نہ ملا اور کسی نہ کسی طرح مقدمے کا فیصلہ ہو گیا۔ یہ ایک انتہائی عجیب واقعہ تھا۔ کیس کا تو فیصلہ ہو گیا تھا اگر وہ اس میں پیش نہ ہوئے تو اس میں ان کا کیا تصور۔ تاہم انہوں نے جو رقم وصول کی تھی یہ کہہ کر واپس کر دی کہ جب میں اپنا فرض ادا ہی نہیں کر سکتا تو اس کا معاوضہ کیوں لوں؟

انعام کی رشوت سے انکار

اسی طرح ایک شخص نے مقدمے میں کامیابی کی خوشی میں انہیں کچھ رقم انعام کے طور پر دینا چاہی تو انہوں نے لینے سے صاف انکار کر دیا۔ (قائد اعظم کے بہتر سال۔ از خواجہ رضی حیدر)

برطانوی وزیر اعظم سے ہاتھ ملانے سے انکار

1935ء میں ملک کو فیڈریشن بنانے کی پیش کش ہوئی تو قائد اعظمؒ واحد ہندوستانی لیڈر تھے جنہوں نے اسے قبول کرنے سے انکار کر دیا۔ اس پر وزیر اعظم برطانیہ لارڈ ریمزے میکڈانلڈ نے انہیں ذاتی ملاقات کی زحمت دی اور انہیں رام کرنے کے لیے کہا ”اگر سنہا ایک صوبے کا گورنر بن سکتا ہے تو کوئی دوسرا کیوں نہیں بن سکتا؟ اگر سنہا لارڈ کا خطاب حاصل کر سکتا ہے تو کوئی دوسرا کیوں نہیں حاصل کر سکتا؟“ یہ سنتے ہی قائد اعظمؒ اٹھ کھڑے۔ برطانوی وزیر اعظم حیران و پریشان انہیں چھوڑنے دروازے تک آیا اور اس نے الوداع کہنے کے لیے مصافحہ کا ہاتھ بڑھایا تو قائد اعظمؒ نے ہاتھ ملانے سے انکار کر دیا۔ اس نے کہا۔ ”آخر کیوں؟“ قائد اعظمؒ نے فرمایا۔ ”اب میں آپ سے کبھی نہیں ملوں گا۔ آپ کے خیال میں کوئی قابل فروخت چیز ہوں۔“ (اپنے معاصرین کی نظر میں)

سیاسی رشوت سے انکار

نواب ممدوٹ نے ایک خاص جماعت کے سربراہ کو انتخابات میں مسلم لیگ کا ساتھ دینے پر راضی کر لیا اور سربراہ صرف بیس ہزار روپے لینے پر آمادہ ہو گئے۔ قائد اعظمؒ کو کسی طرح جلد ہی اس کا علم ہو گیا۔ انہوں نے فوراً ہی نواب صاحب کو یہ سیاسی رشوت دینے سے روک دیا کہ ہم اس قسم کی سودے بازی کو پسند نہیں کرتے۔ آج جو شخص ہمارے ہاتھ بیس ہزار میں بک سکتا ہے وہ کل بہ آسانی پچیس ہزار میں دشمن کے ہاتھ بک سکتا ہے۔ جسے مسلم لیگ میں آنا ہے وہ اس کے مقاصد سے متفق ہونے کی وجہ سے آئے۔ روپے کے لیے نہ آئے۔

(مولانا محمد جعفر شاہ پھلواری)

سفارش سے پرہیز

اسلام میں رشوت کی طرح سفارش بھی حرام کا درجہ رکھتی ہے۔ بڑے کام یا بڑے آدمی کی سفارش کرنے والا بھی شریکِ گناہ اور شریکِ جرم ہوتا ہے اور سزا کا حق دار بن جاتا ہے۔ حضرت قائد اعظمؒ صرف اور صرف میرٹ پر یقین رکھتے تھے۔ اس لیے رشوت کی طرح سفارش کے بھی سخت خلاف تھے کہ اس سے قانون کی بالادستی ختم ہو جاتی ہے اور نااہلی کا سیلاب آجاتا ہے جو ملک و قوم کے لیے ایک عذابِ مسلسل اور زہرِ قاتل کی حیثیت رکھتا ہے۔

بیٹا بھی ہوتا تو سفارش نہ کرتا

(1)۔ ایک دفعہ ان کے اسٹینوگرافر مسٹر مجاہد حسین نے کسی جگہ ملازمت کے لیے درخواست دی لیکن ایک اور امیدوار کی کسی بڑے آدمی نے سفارش کر دی اور اس کا انتخاب ہو گیا۔ کچھ دنوں کے بعد فیڈرل کورٹ میں اسٹینوگرافی کی آسامی نکلی۔ مجاہد حسین نے دودھ کا جلا چھا چھ بھی پھونک پھونک کر پیتا ہے کے مصداق ڈرتے ڈرتے قائد اعظمؒ سے درخواست کی کہ وہ سر شاہ محمد سلیمان سے ان کی سفارش کر کے تقرری کرا دیں۔ قائد اعظمؒ یہ سن کر سخت ناراض ہوئے اور بولے کہ تمہیں یہ جرات کیسے ہوئی اور کہا کہ ”تم اگر میرے بیٹے بھی ہوتے تو میں تمہاری سفارش نہ کرتا۔ تمہیں شاید علم نہیں کہ حکومت نے میری سفارش حاصل کرنے کیلئے کیسی کیسی چالیں چلی ہیں۔“ (قائد اعظمؒ میری نظر میں از زکریا ساجد)

بے لاگ تنقید کی خاطر انگریزوں کو سفارش سے انکار

(2)۔ ایک بار قائد اعظمؒ کے ایک دوست نے خط لکھا کہ ان کے لیے حیدرآباد کے ریڈیڈنٹ جنرل سے سفارش کی جائے کہ وہ ان کو دوبارہ ملازمت پر بحال کر دے۔ اس کے جواب میں قائد اعظمؒ نے انہیں لکھا کہ ”انگریز حکام سے سفارش کرنا میرے اصول کے خلاف ہے میں نے یہ کام کبھی نہیں کیا اور نہ آج کروں گا۔ آپ کو معلوم ہے کہ میں ان پر کیسی بے دھڑک نکتہ چینی کرتا ہوں۔ اگر کسی دوست کے لیے کسی انگریز عہدیدار سے سفارش نہ سہی فرمائش ہی کر دوں تو بڑی خوشی سے میری فرمائش پوری کر دے گا مگر اگلے دن میں اسی کے کام یا محکمے پر تنقید یا تقریر کرنے کے لیے کھڑا ہوں گا تو وہ دُور سے مجھے دیکھ کر مسکرائے گا۔ تو کیا آپ خیال کرتے ہیں کہ میں ویسی ہی بے لاگ تنقید کر سکوں گا۔“

(قائد اعظمؒ کا مذہب اور عقیدہ از منشی عبدالرحمان)

حق تلفی کے خلاف جائز کام کی سفارش

(3)۔ حضرت قائد اعظمؒ کے ڈرائیور محمد حنیف آزاد سے روایت کے مطابق رائے پور کا ایک اسٹیشن ماسٹران سے ملنے دہلی آیا۔ وہ ان کے سیکرٹری سے ملا اور بتایا کہ ”میں اپنی سروس کے سلسلے میں کچھ بات کرنا چاہتا ہوں۔“ سیکرٹری نے اسے سمجھاتے ہوئے کہا کہ ”قائد اعظمؒ ان دنوں بے حد مصروف ہیں۔ اگر وہ چھوٹے چھوٹے کاموں کے لیے وقت دیتے رہے تو پھر تحریک پاکستان جیسا عظیم کام کس طرح سرانجام دے سکیں گے۔“ سیکرٹری نے اسے واپس لوٹ جانے کا مشورہ دیا لیکن وہ محمد حنیف آزاد ڈرائیور سے ملا اور بتایا ”میں بڑی دُور سے آیا ہوں۔ قائد اعظمؒ تک پہنچنے کے سلسلے میں تم ہی میری کچھ مدد کرو۔“

جس پر ڈرائیور نے حضرت قائد اعظمؒ سے اسی دن ذکر کیا اور انہیں بتایا کہ ”اس اسٹیشن ماسٹر کو محض اس لیے ترقی نہیں دی جا رہی کہ وہ مسلمان ہے حالانکہ وہ شخص امتحان بھی پاس کر چکا ہے اور اصولی طور پر اسے بی گریڈ ملنا چاہیے۔ حضرت قائد اعظمؒ نے یہ سنتے ہی اس شخص کو ملاقات کا شرف بخشا۔ جی آئی پی ریلوے کے ایک اعلیٰ انگریز افسر کو

رقعہ لکھ کر اس دھاندلی کی طرف توجہ دلائی۔ فوری کارروائی ہوئی اور چند گھنٹے کے اندر اندر اسے بی گریڈ دینے کے احکامات جاری ہو گئے۔

اسٹیشن ماسٹر صاحب خوشی خوشی کاندھے پر پھلوں کا ٹوکرا لادے قائد اعظم کا شکریہ ادا کرنے واپس آئے۔ حضرت قائد اعظم کو اطلاع دی گئی تو انہوں نے محض اس لیے اسے ملنے سے انکار کر دیا کہ ”میں یہ نہیں چاہتا کہ کوئی شخص مجھ سے کہے کہ میں آپ کا ممنون ہوں یا آپ کا یہ احسان زندگی بھر نہیں بھولوں گا۔ البتہ اسے یہ پیغام ضرور بھجوایا ”خوب محنت سے کام کرو“

اس واقعہ سے ثابت ہوتا ہے کہ قائد اعظم جانتے کام کے سلسلے میں سفارش کو روا رکھتے تھے۔ خصوصاً کسی مظلوم کی امداد یا محروم کی حق تلفی کا ادا کرنے کی خاطر۔
(محمد حنیف آزاد۔ ڈرائیور۔ قائد اعظم)

شفقت

ألفت 'محبّت'، 'الطاف'، 'رحمت'، 'عنایت'، 'لطف' و 'کرم'

اللہ پاک نے فرمایا "اے محمد ﷺ!" ہم نے تمہیں سارے جہانوں کے لیے رحمت (شفقت) بنا کر بھیجا۔ (سورۃ الانبیاء: ۱۰)

رحمتِ دو عالم فرماتے ہیں کہ وہ ہم میں سے نہیں جو اپنے چھوٹوں پر رحم (شفقت) نہ کرے اور اپنے بڑوں کی عزت نہ کرے۔ (عمر بن شعیب، داؤد ترمذی)

محبّت و شفقت تو انسانیت کا جوہر اور اس کی رُوح ہے۔ حضرت قائد اعظمؒ بچوں کے معاملے میں بہت نرم دل اور شفیق واقع ہوئے تھے اور ان سے بڑی شفقت فرماتے تھے۔ بچے بھی ان سے بڑی محبت کرتے تھے اور ان سے گہری عقیدت رکھتے تھے۔

یتیم بچے کے گھر کا راشن مقرر

(1) - اپنی آخری علالت کے ابتدائی دنوں میں حضرت قائد اعظمؒ اپنے معمول کے مطابق زیارت ریڈیٹنسی کے سبزہ زار پر چہل قدمی کر رہے تھے کہ ایک خستہ حال بچہ سامنے سے گزرا۔ انہیں دیکھ کر لمحہ بھر کور کا اور پھر آگے بڑھ گیا۔ جب قائد اعظمؒ کی نظر اس پر پڑی تو انہوں نے صالح محمد کو پکارا کہ ذرا اس بچے کو بلاؤ۔ جب وہ بچہ آگیا تو انہوں نے صالح محمد کو کہا کہ اس سے پوچھو یہ کیا کرتا ہے اور کہاں جا رہا ہے۔ صالح محمد نے بچے سے پوچھ کر بتایا کہ یہ بازار سے چاول لینے جا رہا ہے۔ قائد اعظمؒ نے دریافت کیا کہ اس کا باپ کہاں

ہے۔ صالح محمد نے بچے سے پوچھ کر بتایا کہ اس کا باپ مرچکا ہے۔ ایک چھوٹا بھائی اور ایک بہن ہے۔ گھر میں بڑا یہی ہے اور گھر کا سارا کام کاج کرتا ہے۔

23 دسمبر 1982 کے کوئٹہ کے ٹی وی پروگرام میں جناب صالح محمد نے بتایا کہ حضرت قائد اعظمؒ نے ازراہ شفقت اس بچے کے گھر کا راشن مقرر کر دیا تھا۔
(صالح محمد، ہیڈ مالی۔ زیارت)

بچوں کے منی آرڈر۔ ذاتی دستخطوں سے وصول

(2)۔ ایک بار ایک بچے نے مسلم لیگ کے چندے کے لیے حضرت قائد اعظمؒ کے نام منی آرڈر بھیجا۔ تو انہوں نے یہ منی آرڈر خود وصول فرمایا اور فارم پر اپنے دستخط ثبت فرمائے۔ انہوں نے اس بچے کا منی آرڈر بنفس نفیس ذاتی طور پر اس لیے وصول فرمایا تھا کہ وہ ان کے دستخط دیکھ کر خوش ہو جائے۔ اس سے ظاہر ہے کہ حضرت قائد اعظمؒ بچوں کا کتنا خیال رکھتے تھے۔

بچوں کے تحفے سارا راستہ ہاتھوں میں اٹھائے رکھے

(3)۔ ایک مرتبہ قائد اعظمؒ جلوس کے ساتھ بازار سے گزر رہے تھے۔ دو بچوں نے انہیں اپنی چھت پر سے دیکھا تو اپنے قائد کو پہچان لیا۔ وہ پوری قوت سے چلائے۔ قائد اعظمؒ! قائد اعظمؒ! آپ نے نگاہ اٹھا کر انہیں دیکھا اور ہاتھ ہلایا۔ اُس لمحے دو سنگترے بچوں کی طرف سے کار میں آگرے۔ قائد اعظمؒ نے نہایت عقیدت سے وہ اٹھائے اور بچوں کو دیکھ کر شفقت سے دوبارہ مسکراتے ہوئے ہاتھ ہلایا۔ آپ نے انکے تحفے کو سارے راستے ہاتھ میں رکھا۔
(اخبار خواتین)

نقشہ پاکستان۔ پردہ دار بچی کی رومال پر کشیدہ کاری

(4)۔ کوئٹہ میں 1943ء میں قائد اعظمؒ وائسرائے ہند کو ملنے گئے تو ایک چیز جیب میں ڈال کر لے گئے۔ وہ چیز تھی پاکستان کا نقشہ جس میں مسلمان اکثریت والے صوبے سبز رنگ سے دکھائے گئے تھے۔ انہوں نے وائسرائے کو بتایا کہ یہ نقشہ ایک گیارہ سال کی لڑکی نے

ریشمی رومال پر سوزن کاری سے کاڑھا تھا۔ یہ لڑکی روہیل کھنڈ کے پرانی وضع کے مسلمان گھرانے میں پیدا ہوئی تھی اور گھر میں پردے کی سخت پابندی کی وجہ سے مدرسے میں پڑھنے کے لیے نہیں گئی۔ حضرت قائد اعظمؒ نے خود ان کے گھر جا کر یہ تحفہ وصول کیا اور سنبھال رکھا۔ وائسرائے نے دیکھا تو دستکاری کی تعریف کیے بغیر نہ رہ سکا۔ قائد اعظمؒ نے کہا کیا میں ان لوگوں کو سکھاتا ہوں کہ وہ پاکستان مانگیں؟ درحقیقت یہ خیال ہر طبقے کے دل میں بچتے ہو گیا ہے۔ لارڈ لٹلٹھلو اس نقشے سے بہت متاثر ہوا اور ان پر واضح ہو گیا کہ پاکستان کا تصور پردہ دار خواتین اور چھوٹی چھوٹی بچیوں کے دلوں تک پہنچ گیا ہے اور اب یہ خیال بدلا نہیں جاسکتا۔

(سر عبد القادر)

سنسان اسٹیشن پر دو کمسن بچوں کا استقبال

(5) - پاکستان بننے سے کئی سال پہلے قائد اعظمؒ بمبئی سے دہلی جا رہے تھے جب رات کے ڈیڑھ بجے ان کی گاڑی کسی چھوٹے سے ریلوے اسٹیشن پر رکی تو کسی نے زور سے ان کے ڈبے کی کھڑکی کو کھٹکھٹایا سردیوں کی ویران اور سنسان رات میں قائد اعظمؒ کے ملازم نے ان کے کہنے پر کھڑکی کھولی تو دو کمسن بچے سردی میں کھٹھر رہے تھے۔ قائد اعظمؒ نے متعجب ہو کر پوچھا۔ ”تم اس وقت یہاں کیا کر رہے ہو؟“ بچوں نے کہا ”ہم آپ کو دیکھنے آئے ہیں۔ تمہیں کیسے پتہ چلا کہ میں اس گاڑی سے آ رہا ہوں۔“ ہم نے اخبار میں پڑھا پھر آگے خود اندازہ لگا لیا۔ ”قائد اعظمؒ نے پوچھا ”تم مجھے کیوں دیکھنا چاہتے تھے؟“ ”آپ ہمارے لیے پاکستان بنا رہے ہیں۔“ قائد اعظمؒ نے پوچھا ”اچھا بتاؤ پاکستان کا مطلب کیا ہے۔“ ”وہ ملک جہاں مسلمانوں کی حکومت ہوگی۔“

قائد اعظمؒ نے یہ واقعہ 11 جولائی 1947ء کو جموں کشمیر کانفرنس کے قائم مقام صدر چودھری حمید اللہ خان اور سیاسی کارکن محمد اسحاق قریشی کو سنایا اور آخر میں فرمایا ”دیکھئے! نہرو اور گاندھی کہتے ہیں کہ انہیں پاکستان کا مطلب سمجھ نہیں آتا۔ حالانکہ اگر سمجھنے کی نیت ہو تو اسکول کے کمسن بچے بھی اس کو سمجھ سکتے ہیں۔“

مسلمان بچوں میں قوم کا احساس

(6) قائد اعظم بچوں کی ہمیشہ حوصلہ افزائی کرتے تھے۔ 1940ء میں دہلی سے لاہور تشریف لے جا رہے تھے۔ غازی آباد کے ریلوے اسٹیشن پر گاڑی رکی۔ قائد اعظم بچے اترے تو دیکھا کہ دس برس کا ایک بچہ پھولوں کے ہار لیے کھڑا ہے۔ دوسرے استقبالیوں کو چھوڑ کر قائد اعظم از خود اس کی طرف بڑھے اور کافی جھک کر اسے اپنے گلے میں ہار ڈالنے کا موقع دیا۔ پھر اس بچے سے پوچھا ”تم کیوں آئے ہو؟“ بچے نے کہا ”آپ کو دیکھنے کیلئے۔“ قائد اعظم نے مزید پوچھا ”تم مجھے کیوں دیکھنے آئے ہو؟“ بچے نے جواب دیا ”قوم کیلئے۔“ قائد اعظم نے بچے کی پیٹھ ٹھونک کر شاباش دی اور خوشی سے حاضرین کو بتایا ”مسلمانوں کے بچوں میں بھی اب قوم کا احساس پیدا ہو گیا ہے۔“

(قمر تسکین۔ روزنامہ مساوات لاہور۔ قائد ایڈیشن 1975ء)

بچے کی پاکستان کی تعریف جہاں جہاں مسلمان وہاں پاکستان

(7) مطلوب الحسن سید لکھتے ہیں کہ جب ہم میسور سے واپس ہوئے تو آدھ راستہ طے ہونے کے بعد چائے پینے کے لیے ایک ریلوے اسٹیشن کے سامنے رکے۔ ہماری کار کو لوگوں نے پہچان لیا تو زندہ باد کے نعرے لگنے لگے۔ قریب ہی ایک سات آٹھ سال کا بچہ بالکل ننگ دھڑنگ کھڑا اور زور سے پاکستان زندہ باد کے نعرے لگا رہا تھا۔ قائد اعظم نے اس کو قریب بلا کر پوچھا ”پاکستان کے نعرے لگا رہے ہو۔ پاکستان کیا ہے۔ کچھ اس کے بارے میں جانتے ہو؟“ بچے نے کہا ”صاحب میں اور تو کچھ نہیں جانتا۔ صرف اتنا معلوم ہے کہ جہاں مسلمان ہوں وہاں مسلمانوں کی حکومت۔ جہاں ہندو ہوں وہاں ہندوؤں کی حکومت ہونی چاہیے۔“ قائد اعظم بولے ”بس یہی تو ہے پاکستان۔“ پاکستان کی اس مختصر سی تعریف سے وہ اس قدر خوش ہوئے کہ انہوں نے ہمیشہ اپنی آئندہ تحریروں میں اس واقعہ کا ذکر کیا۔

(مطلوب الحسن سید)

صداقت

حق گوئی، بے باکی، راست بازی، سچائی، راست گفتاری

اللہ تعالیٰ نے قرآن حکیم میں ایمان والوں کو حکم دیا ہے کہ وہ اللہ سے ڈریں اور سچی بات کہیں (الاحزاب: ۷۰) ہمارے پیارے رسول پاک ﷺ اس حکم ربانی پر بچپن سے ہی اس طرح کاربند تھے کہ سارا مکہ ظہور نبوت سے پہلے ہی انہیں صادق اور امین مانتا تھا۔

سچائی نہ صرف انسانی خوبیوں میں سے اہم ترین اور اولین اہمیت کی حامل ہے بلکہ راست گفتاری تو ہر قیادت کے لیے ایک لازمی صفت ہے کہ یہ دوسرے تمام اوصاف کے لیے بنیاد کا کام دیتی ہے۔ قائد اعظمؒ نے بھی اپنے آقا ﷺ کی سنت کی پیروی میں ساری زندگی راست بازی اور سچائی و بیباکی کو اختیار کیے رکھا اور یہی صداقت ان کا امتیازی نشان بن گئی۔

زندگی بھر کا شعار

(1) - 1946ء میں جب قائد اعظمؒ پاکستان کی جنگ اصولی طور پر جیت چکے تھے۔ ایک ملاقات کے موقع پر مشہور کشمیری راہنما چودھری غلام عباس مرحوم نے ان سے کہا ”یہ سب کچھ آپ کی ذہانت و فراست کا نتیجہ ہے۔“ ظاہر ہے کہ یہ فقرہ انہوں نے ازراہ عقیدت تعریف کے طور پر کہا تھا لیکن یہ سن کر قائد اعظمؒ قدرے چونکے اور بڑی سنجیدگی سے جواب دیا۔

”میرے متعلق میرے دشمن جو چاہیں کہیں، انہیں اختیار ہے لیکن میرے

دوستوں کو علم ہونا چاہیے کہ محمد علی جناح نے کانگریس کو جس سیاست سے ہر قدم پر مات دی ہے۔ اس کا نام راست بازی اور سچائی ہے۔“

جھوٹے مقدمے لینے سے انکار

(2) قائد اعظمؒ نے جناب حسین امام کو ایک واقعہ سُناتے ہوئے کہا کہ وکالت کے سلسلے میں میرا قاعدہ یہ ہے کہ جب کوئی موکل آتا ہے تو میں اس سے کہتا ہوں کہ میری دو دن کی فیس اور اپنے کاغذات میرے دفتر میں جمع کرا دو۔ پھر مقدمہ کی تاریخ سے چند روز قبل میرے پاس آؤ۔ چنانچہ ایک موکل نے ایسا ہی کیا مگر جب میں نے اس کے کاغذات پڑھے تو معلوم ہوا کہ میرے موکل کا کیس بہت کمزور ہے اور وہ حق پر نہیں۔ اس لیے میں نے اس کے کاغذات پڑھنے کا برائے نام معاوضہ منہا کر کے اس کا روپیہ اور کاغذات واپس کر دیئے۔ فرمایا ”حسین امام! میں جھوٹے مقدمے کی پیروی کیوں کروں؟ میرا کام تو سچائی کی حمایت کرنا ہے۔“

(جناب حسین امام)

سچے ہو تو ڈٹے رہو

(3) شہید ملت نوابزادہ لیاقت علی خاں قائد اعظمؒ کے قابل اعتماد ساتھیوں میں سے تھے اور قائد اعظمؒ بھی انہیں اپنا دست راست کہتے تھے۔ نوابزادہ صاحب کا کہنا تھا کہ قائد اعظمؒ کے ساتھ بارہ برس کی رفاقت میں میں نے چند نہایت اہم باتیں سیکھی تھیں۔ اول یہ کہ اپنی زبان سے کوئی ایسی بات نہ کہو کہ جس پر پوری طرح عمل کرنے سے تم قاصر ہو۔ دوسرے اپنے ذاتی تعلقات اور رجحانات کو قومی مفاد میں ہرگز خلل انداز نہ ہونے دو اور اس معاملے میں دوسروں کے کہنے کی قطعاً پرواہ نہ کرو اور تیسرے اگر تم سمجھتے ہو کہ کسی بات میں تم راستی (سچائی) پر ہو تو دشمن کے آگے خواہ وہ کتنا ہی طاقتور کیوں نہ ہو۔ ہرگز نہ جھکو۔

(لیاقت علی خاں، وزیر اعظم پاکستان)

سخت الفاظ میں حق گوئی اور بیباکی

(4) قائد اعظمؒ محمد علی جناح جب 1910ء میں پہلی مرتبہ سنٹرل لیجسلیٹو کونسل کے رکن بنے۔

تو انہیں جنوبی افریقہ کے ہندوستانیوں کی حالت پر تقریر کرنے کو کہا گیا تو آپ نے بلا جھجک جنوبی افریقہ میں ہندوستانیوں پر انگریزوں کی زیادتیوں کی نشاندہی کی اور اس سلسلے میں سختی اور ظلم کے الفاظ استعمال کیے۔ لارڈ منٹو وائسرائے ہند اس اجلاس کی صدارت کر رہے تھے وہ چونکے اذربولے ”معزز مقرر کو ایوان کے آداب کا خیال رکھنا چاہیے۔“ قائد اعظم نے فوراً جواب دیا۔ ”جناب والا! اگر مجھے ایوان کے آداب کا خیال نہ ہوتا تو میں اس سے بھی زیادہ سخت الفاظ استعمال کرتا۔“ اس سے ان کی حق گوئی اور بیباکی کی جھلک نظر آتی ہے۔ (شیر محمد گرپوال۔ روزنامہ جنگ، راولپنڈی 11 ستمبر 1985ء)

دشمن کو بھی سچ کی نصیحت

(5)۔ ایک مرتبہ گاندھی اور قائد اعظم میں ایک بات طے ہو گئی مگر اگلے دن گاندھی جی نے اعلان کر دیا کہ میری اندرونی روشنی نے مجھے بتایا ہے کہ یہ فیصلہ درست نہیں ہے۔ جب قائد اعظم کے سیکرٹری نے ان کی توجہ اس طرف دلائی تو آپ نے فرمایا۔ ”جہنم میں جائے اس کی اندرونی روشنی۔ سچ سچ کیوں نہ کہہ دیا کہ مجھ سے غلطی ہوئی۔“

ضبط و نظم

تنظیم

تنظیم نظم و ضبط ڈسپلن

نظم و ضبط، ڈسپلن اور تنظیم جیسے اوصاف کے بغیر نہ تو زندگی کے اعلیٰ مقاصد کا حصول ممکن ہے اور نہ ہی کوئی قابل ذکر کامیابی پاؤں چوم سکتی ہے۔ حفظ مراتب اور رضا بطوں کی پابندی قوم کی کامرانی کی ضامن ہوتی ہے۔

قائد اعظمؒ نے اطاعت کی مثال قائم کر دی

(1) - 1946ء میں علی گڑھ میں ایک جلسہ عام منعقد ہوا جس کی صدارت نوجوان طالب علم محمد نعمان نے کی۔ دوسرے مقررین کے بعد جب قائد اعظمؒ تقریر کرنے کے لیے کھڑے ہوئے تو صدر جلسہ نے آپ کو تقریر کرنے سے روک دیا۔ آپ فوراً بیٹھ گئے اور جب اس نے دوبارہ تقریر کرنے کے لیے کہا تو آپ کھڑے ہوئے۔ جلسہ ختم ہونے کے بعد قائد اعظمؒ نے مسٹر نعمان سے پوچھا کہ تم نے یہ کیا حرکت کی؟ تو اس نے کہا ”میں نے مجمع پر رعب بٹھانے کے لیے ایسا کیا تھا۔“ اس پر آپ نے کہا ”تم نے میرا نظم و ضبط دیکھا۔ تم کو بھی ایسے ہی نظم و ضبط سے کام لینا چاہیے۔“ اگر اس وقت میری جگہ کوئی اور لیڈر ہوتا تو وہ اپنی توہین سمجھ کر فوراً جلسے سے چلا جاتا اور اس طرح جلسے میں انتشار پیدا ہو جاتا۔“

(منظور حسین عباسی)

میرا ٹکٹ کیوں نہیں مانگا؟

(2) - پاکستان کا گورنر جنرل بننے کے بعد قائد اعظمؒ نے آل انڈیا مسلم لیگ کا ایک خصوصی اجلاس دسمبر 1947ء میں بلایا۔ خالق دینا ہال کے صدر دروازے پر داخلے کے ٹکٹوں کی چیکنگ نیشنل گارڈز کے سالار اعلیٰ نواب صدیقی علی خان کر رہے تھے۔ وقت مقررہ پر قائد اعظمؒ حسب ضابطہ اپنے داخلے کا پاس جیب میں ڈالے اپنے اے۔ ڈی۔ سی کے ہمراہ تشریف لائے تو سالار اعلیٰ نے آپ کا ٹکٹ چیک کرنا بے ادبی سمجھا اور سلام کر کے ایک طرف کھڑے ہو گئے۔ قائد اعظمؒ اندر داخل ہوئے، دو قدم چلے، پھر ٹھہرے صدیق علی خان کو اشارے سے بلایا اور پوچھا ”آپ نے میرا ٹکٹ کیوں نہیں مانگا؟“ صدیق علی خان نے کہا ”معذرت چاہتا ہوں۔“ قائد اعظمؒ نظم و ضبط کے خود بھی پابند تھے اور اسی کی تلقین دوسروں کو بھی کرتے تھے۔

گھر میں بھی نظم و ضبط

(3) - یہ جولائی 1948ء کا واقعہ ہے۔ قائد اعظمؒ اپنی بیماری کے دوران زیارت میں قیام فرما تھے۔ ان کے اے۔ ڈی۔ سی فلائٹ لفٹیننٹ آفتاب احمد خاں گھر کے کنٹرولر (ہاؤس کیپر) کی ذمہ داریاں بھی سنبھالے ہوئے تھے۔ وہی کھانے کا مینو بھی بناتے تھے۔ کھانا آنے سے پہلے قائد اعظمؒ نے اس سے پوچھا۔ ”آج کیا پکا ہے؟“ لیکن جب کھانا آیا تو وہ اس سے مختلف تھا۔ اس پر قائد اعظمؒ نے پوچھا ”مسٹر آفتاب! یہ کیا قصہ ہے؟“ مس فاطمہ جناح نے کہا کہ آفتاب نے آپ کو ٹھیک بتایا تھا۔ میں نے اپنے طور پر کھانے میں تبدیلی کر دی تھی۔ قائد اعظمؒ نے فرمایا ”یہ مناسب نہیں، مینو آفتاب کی ذمہ داری ہے اور وہی اس کے لیے جوابدہ ہے۔ اس کے علم اور مرضی کے بغیر تمہیں اس میں کوئی تبدیلی نہیں کرنی چاہیے تھی۔“ تو یہ تھے قائد اعظمؒ جن کی دنیا میں قواعد و ضوابط کا احترام ہر رشتے، ہر جذبے اور ہر تعلق سے بالاتر تھا۔

قانون کی سر بلندی گورنر جنرل نے گزرنے کی بجائے

خود ریلوے پھاٹک بند کروادیا

(4)۔ جس زمانے میں قائد اعظم گورنر جنرل ہاؤس میں قیام پذیر تھے تو کبھی سیر کے لیے ملیر تک جاتے تھے لیکن کوئی خصوصی حفاظتی انتظام نہیں ہوتا تھا۔ صرف اے۔ ڈی۔ سی گل حسن ڈرائیور کے ساتھ والی سیٹ پر بیٹھے ہوتے تھے۔ ایک روز راستے کاریل کا پھاٹک بند تھا۔ کاروہاں پہنچ کر رک گئی یہ دیکھ کر اے۔ ڈی۔ سی گاڑی سے اترے اور پھاٹک والے سے کہا کہ اگر گاڑی دُور ہے تو پھاٹک کھول دو کار میں قائد اعظم بیٹھے ہیں۔ پھاٹک والے نے یہ کہہ کر کہ گاڑی ابھی دُور ہے۔ پھاٹک کھول دیا۔ گل حسن آکر اپنی جگہ بیٹھ گئے اور کار کے ڈرائیور عزیز کو اشارہ کیا کہ آگے چلو۔ عزیز نے کہا کہ صاحب کا حکم ہے۔ گاڑی نہیں چلے گی۔ اسی لمحے قائد اعظم نے گل حسن سے کہا ”گل! اس آدمی کو کہو کہ پھاٹک بند کر دے۔“ جب اس کو یہ حکم دیا گیا تو اس نے حیران ہو کر پھاٹک بند کر دیا حالانکہ گاڑی ابھی دُور تھی۔ کچھ دیر کے بعد ٹرین گزری۔ پھاٹک کھلا تو گورنر جنرل پاکستان کی اسٹاف کار حسب ضابطہ آگے بڑھی۔

قائد اعظم نے گل حسن سے پوچھا ”گل آپ کو معلوم ہے کہ میں نے آپ سے پھاٹک بند کروانے کو کیوں کہا تھا؟“ اس نے کہا ”جناب! مجھے نہیں معلوم۔“ قائد اعظم نے فرمایا ”اس کی وجہ یہ ہے کہ اگر میں ہی اپنی ہدایات اور احکامات پر عمل نہیں کروں گا تو پھر میں دوسروں سے یہ توقع کیسے رکھ سکوں گا کہ وہ میری ہدایات اور احکامات پر عمل کریں۔ جب کہ میں ملک کا سربراہ بھی ہوں۔“

استقبالی ہجوم کو بھی نظم و ضبط کی پابندی سکھاوی

(5)۔ قائد اعظم جب 17 اگست 1947ء کو اپنی ہمشیرہ مس فاطمہ جناح کے ہمراہ کراچی تشریف لائے تو ان کا طیارہ لنڈے پر ڈوڑتا ہوا رک گیا اور قائد اعظم مسکراتے ہوئے سیڑھیوں پر آئے تو ہجوم دیوانہ وار آگے بڑھ کر ان کے بالکل قریب پہنچ گیا۔ انہیں غیر منظم ہجوم کے

قائد اعظمؒ کی مسکراہٹ غائب ہو گئی۔ کوئی دوسرا ہوتا تو عوامی مقبولیت کے اس مظاہرے سے بہت خوش ہوتا لیکن قائد اعظمؒ ان سے بالکل مختلف تھے۔ ”انہوں نے لرزتی ہوئی آواز میں کہا ”ایسے موقع پر آپ کو نظم و ضبط کا مظاہرہ کرنا چاہیے۔ آپ ایک آزاد ملک کے ذمہ دار شہری کی حیثیت اختیار کرنے والے ہیں۔ آپ کو اصولوں پر سختی سے عمل کرنا چاہیے۔ میں اس وقت تک طیارے سے نہیں اتروں گا۔ جب تک آپ لوگ پیچھے ہٹ کر اپنی جگہ نہیں چلے جاتے۔ قائد اعظمؒ کے یہ الفاظ سن کر مجمع اسی جوش سے پیچھے ہٹ گیا جس جوش سے وہ آگے بڑھا تھا۔
(سید ہاشم رضا)

قانون سب کیلئے برابر۔ قانون پسند ملازم پر فخر

(6)۔ یہ واقعہ ستمبر 1947ء کا ہے۔ قائد اعظمؒ گورنر جنرل ہاؤس کے جنوبی لان میں سیر کرتے ہوئے اس کے جنوبی گیٹ کے بالکل قریب جانکے۔ جہاں ایک نیا گارڈ ڈیوٹی پر کھڑا تھا جس نے قائد اعظمؒ کو پہلے نہیں دیکھا تھا۔ اس نے کہا ”یہیں رک جائیے صاحب! آپ آگے نہیں جا سکتے۔ آرڈر نہیں۔“ اسی دوران آپ کے اے۔ ڈی۔ سی لفٹیننٹ ایس۔ ایم۔ احسن بھی وہاں پہنچ گئے۔ قائد اعظمؒ نے کہا ”احسن! ذرا اس کو بتائیے کہ میں کون ہوں۔“ احسن نے گارڈ سے کہا ”بھئی کیا کر رہے ہو۔ کیا تم نہیں جانتے کہ یہ ہیں قائد اعظمؒ پاکستان کے گورنر جنرل۔“

گارڈ نے کہا ”نہیں جناب میں نہیں جانتا کہ یہ صاحب کون ہیں اور نہ میں جانتا چاہتا ہوں۔ جو آرڈر مجھے ملا ہے اس کی پابندی کرنا میرا فرض ہے خواہ کوئی ہو۔“ قائد اعظمؒ اس جواب سے اتنے متاثر ہوئے کہ فرمایا ”احسن! خدا ہمیں اس قسم کے اور آدمی عطا فرمائے۔ جب تک پاکستان میں اس قسم کے انسان موجود ہیں مجھے پاکستان کیلئے نہ کوئی فکر ہے نہ خطرہ۔“ پھر گارڈ کو مخاطب کر کے فرمایا ”شباباش! ہر وقت اسی طرح اپنا فرض بجا لاتے رہو۔ مجھے تم پر فخر ہے۔ پاکستان کو تم پر فخر ہے۔ قانون واقعی سب کیلئے ایک ہوتا ہے۔“
(میاں منظر بشیر۔ قائد اعظمؒ چند یادیں، چند باتیں نمبر 142)

طنز و مزاح

شگفتہ مزاجی ظرافت حسِ لطافت

شگفتگی اور مزاح زندگی میں رنگ اور پانی میں لہر کی حیثیت رکھتے ہیں۔ ان کے بغیر زندگی کے تلخ حقائق ناقابلِ برداشت ہو جاتے ہیں۔ قائد اعظمؒ کی حسِ مزاح جتنی تیز تھی اتنی ہی شستہ و شائستہ بھی تھی۔

بج کے دونوں کانوں کے درمیان کچھ نہیں

(1) ایک مرتبہ قائد اعظمؒ بار بار ایک نکتہ بج کو ذہن نشین کروانے کی کوشش کر رہے تھے جبکہ بج اس نکتے کو نظر انداز کرتے ہوئے اگلے نکات سننا چاہتا تھا مگر قائد اعظمؒ اسی ایک نکتے پر اصرار کرتے رہے۔ تو بج نے کہا ”مسٹر جناب! آپ شوق سے اس نکتے کی وضاحت کیجئے۔ میں ایک کان سے سن رہا ہوں اور دوسرے کان سے اڑا تا جا رہا ہوں۔“ قائد اعظمؒ نے یہ چبھتا ہوا جملہ سنا تو ان کی رگِ ظرافت پھڑک اُٹھی۔ انہوں نے جواب دیا ”حضور والا! میں جانتا ہوں کہ آپ کے دونوں کانوں کے درمیان ایسی کوئی چیز موجود نہیں جہاں یہ نکتہ ٹھہر سکے۔“ کسی کو بے دماغی کا طعنہ اس سے اچھے الفاظ میں اور کیا دیا جاسکتا ہے۔

(ظفر علی راجا۔ مشرق 27 دسمبر 1985ء)

تھرڈ کلاس کے ٹکٹ میں پارلر کے مزے کیسے؟

(2) قائد اعظمؒ کی حاضر جوابی اور شگفتہ مزاجی میں کوئی شک نہ تھا۔ قائد اعظمؒ ہمیشہ شگفتہ گفتگو

کرتے۔ ایک ہندو صنعتکار ایک بار قائد اعظمؒ کے پاس کوئی مقدمہ لے کر آیا قائد اعظمؒ نے مقدمہ کی جو فیس طلب کی وہ اس کی توقع سے بہت زیادہ تھی۔ اس نے اتنی زیادہ فیس پر حیرت کا اظہار کیا اور ان سے رعایت کی درخواست کی تو قائد اعظمؒ نے مسکراتے ہوئے فرمایا۔ ”تو جناب اس کا مطلب یہ ہے کہ آپ تھرڈ کلاس کے ٹکٹ پر ریلوے سیلون میں سفر کا لطف اٹھانا چاہتے ہیں۔“
(ہیکٹر بولا۔ تھو)

ہجوم میں سب سے ہاتھ ملاؤں گا تو ہاتھ یہیں رہ جائے گا

(3) - 29 دسمبر 1941ء کو عید قربان حضرت قائد اعظمؒ نے ناگ پور میں منائی۔ نماز عید کا انتظام جلسہ گاہ کے پنڈال میں کیا گیا تھا۔ پچاس ساٹھ ہزار کا اجتماع ہو گیا۔ نماز عید کے بعد ہر شخص قائد اعظمؒ سے ہاتھ ملانے کے لیے بے چین تھا مگر انہوں نے کسی سے ہاتھ نہیں ملایا اور مائیک تک پہنچے اور کہا ”آپ سب کو عید مبارک“ حاضرین نے بیک آواز کہا ”آپ کو بھی عید مبارک“ قائد اعظمؒ نے فرمایا ”اگر آپ سب لوگ مجھ سے ہاتھ ملائیں گے تو میرا ہاتھ یہیں رہ جائے گا۔ یہ سن کر سب لوگ ہنس پڑے۔ قائد اعظمؒ نے السلام علیکم کہا اور کسی سے ہاتھ ملائے بغیر اپنی کار کی طرف چلنے لگے اور فضا پاکستان زندہ باد اور قائد اعظمؒ زندہ باد کے نعروں سے گونج اٹھی۔

چائے کی پیالی کا ابال

(4) - قائد اعظمؒ اوٹا کمنڈ جا رہے تھے راستے میں چائے پینے کے لیے ایک اسٹیشن پر اترے تو آپ کے گرد لوگوں کا ہجوم ہو گیا۔ آپ کے سیکرٹری نے آپ کی توجہ اس ہجوم کی طرف دلائی تو مسکراتے ہوئے فرمانے لگے۔ ”چائے کی پیالی کا ابال ہے۔ ابھی ختم ہو جائے گا۔“

ابلیس بائبل کا حوالہ دے رہا ہے

(5) - ایک دفعہ مرکزی مجلس قانون ساز میں مسٹر جارج ہبل نے تقریر کرتے ہوئے امریکی صدر ابراہام لنکن کا حوالہ دیا۔ قائد اعظمؒ نے فوراً کہا ”دیکھئے ابلیس بائبل کا حوالہ دے رہا ہے حالانکہ اس نے بائبل کبھی پڑھی تک نہیں۔“

(6) قائد اعظمؒ نے بچپن میں اردو نہیں پڑھی تھی۔ لہجہ اور تلفظ بھی درست نہیں تھا لیکن وہ تحریک پاکستان کی قیادت سنبھالنے کے بعد اردو بولنے کو ترجیح دیتے تھے۔ اس لیے انہوں نے تمام ساتھیوں کو ہدایت دے رکھی تھی کہ جہاں بھی کوئی غلط لفظ بولوں فوراً ٹوک دیں۔ قائد اعظمؒ کے ڈرائیور محمد حنیف نے کوئی حماقت کی اسے سخت ناراض ہونے کے بعد ڈانٹا درشت لہجے میں کہا ”گدا“ حنیف نے ٹوکا ”نوسر گدا نہیں گدا۔“ قائد اعظمؒ ہنس کر اس غلطی پر ٹوکنے کا شکریہ۔“

امام ضامن کی بدولت اخبار سے بھی حفاظت؟

(7) ایک موقع پر بیگم غلام حسین ہدایت اللہ نے محمد علی جناح کے بازو پر امام ضامن باندھا۔ ڈان کے ایڈیٹر مسٹر الطاف حسین بھی پاس کھڑے تھے۔ قائد اعظمؒ نے ان کو اپنا بازو دکھاتے ہوئے (ازراہ مذاق) کہا ”اب میں ڈان سے بھی محفوظ ہوں۔“

مہاراجہ کو باورچی کی نوکری کی پیشکش

(8) قائد اعظمؒ کشمیر میں تھے۔ کھانا کھاتے ہوئے کسی نے کہا کہ مہاراجہ ہری سنگھ بڑے اچھے کھانے پکانا جانتا ہے۔ قائد اعظمؒ نے مسکراتے ہوئے فرمایا کہ ”انڈہ تو میں بھی پکا سکتا ہوں۔ البتہ مہاراجہ پسند کرے تو میں اسے اپنے ساتھ بہی لے جانے کو تیار ہوں۔ مجھے ایک اچھے باورچی کی ضرورت ہے۔“

نقال کو ٹوپی اور عینک کا تحفہ

(9) علی گڑھ میں نعمان نامی ایک ذہین و فطین لڑکے نے حضرت قائد اعظمؒ کی نقل اتار کر دکھائی تو وہ اس سے ناراض ہونے کی بجائے اتنے محظوظ ہوئے کہ اپنی موٹوکل اور ٹوپی اسے تحفہ دیدی تاکہ آئندہ وہ اور زیادہ بہتر انداز میں آپ کی نقل اتار سکے۔ پھر وہ لڑکا جنرل سیکرٹری مسلم اسٹوڈنٹس فیڈریشن بنا اور طلباء کی بیداری کیلئے اس نے بہت کام کیا۔

ظاہر داری سے نفرت

منافقت، بناوٹ، دکھاوے اور دوغلی پن سے نفرت

دین اسلام میں سب سے زیادہ خلوص نیت پر زور دیا گیا ہے کیونکہ تمام تر اعمال کا دار و مدار نیتوں پر ہے۔ منافقت، بناوٹ، دکھاوا اور دوغلا پن اخلاص کی ضد ہیں اس لیے ان کو گناہ عظیم قرار دیا گیا ہے اور منافقین کے لیے جہنم کی سزا کی وعید ہے۔ ان کے دھوکے کا اجر عذاب دوزخ ہے۔ حضرت قائد اعظمؒ سچائی پر پختہ یقین رکھتے تھے اس لیے وہ دکھاوے اور بناوٹ و منافقت سے سخت نفرت رکھتے تھے اور اس کے انتہائی خلاف تھے۔

نمائش سے انکار

(1) - 1937ء کے لکھنؤ سیشن کے موقع پر کسی نے تجویز پیش کی کہ کانگریس کی طرح ہمیں بھی کھدر پوشی اختیار کرنی چاہیے۔ اس پر قائد اعظمؒ نے فرمایا ”میں نمائش اور دکھاوے کی سیاست کا قائل نہیں۔“ (جسٹس سجاد احمد جان)

امیر المومنین کے لقب سے انکار

(2) - قائد اعظمؒ نمود و نمائش اور تصنع کو پسند نہ کرتے تھے۔ جس کام اور جس بات کے لیے خود کو اس کا اہل نہ پاتے تو صاف صاف بتا دیتے۔ ایک مرتبہ ان کے بعض عقیدت مندوں نے ان کے لیے امیر المومنین کا لقب استعمال کیا۔ آپ نے ایسا کرنے سے انہیں فوراً

روک دیا اور فرمایا ”میں نہ مذہبی پیشوا ہوں اور نہ روحانی راہنما۔ اس لیے میں خود کو اس لقب کا سزاوار نہیں پاتا۔“ (قائد اعظمؒ میری نظر میں۔۔۔ اے۔ ایچ۔ اصفہانی)

مقدس کتاب کے ذریعے سستی شہرت سے انکار

(3)۔ قیام کوئٹہ کے دوران ایک روز یحییٰ بختیار (سابق اٹارنی جنرل پاکستان) اپنا کیمرو لے کر قائد اعظمؒ کی رہائش گاہ پر پہنچے۔ اس وقت قائد اعظمؒ رسول پاک ﷺ کی احادیث کی کسی کتاب کا مطالعہ کر رہے تھے۔ یحییٰ بختیار یہ چاہتے تھے کہ وہ قائد اعظمؒ کی تصویر ایسے زاویے سے لیں کہ کتاب کا ٹائٹل بھی اس میں نظر آسکے لیکن قائد اعظمؒ نے تصویر کھنچوانے سے پہلے یہ کتاب الگ رکھ دی اور یحییٰ بختیار کے اصرار پر فرمایا کہ میں ایک مقدس کتاب کو اس قسم کی (ذاتی) سپلشی کا موضوع بنانا پسند نہیں کرتا۔

قائد اعظمؒ کا اندر باہر ظاہر و باطن ایک

(4)۔ قائد اعظمؒ کے کردار کا نمایاں ترین وصف یہ تھا کہ وہ انتہائی دیانتدار تھے۔ وہ اپنی قوم سے بھی دیانتدار تھے اور اپنے دشمن سے بھی۔ ان کا ظاہر و باطن ایک تھا۔ ہندو راہنما مہاتما گاندھی نے روحانیت کا لبادہ اوڑھ رکھا تھا لیکن وہ عمل میں ریاکاری کی تصویر تھے۔ عوام کا من موہنے کے لیے وہ کئی کرتب کھیلتے تھے۔ پہنتے لنگوٹی تھے۔ رہتے آشرم میں تھے لیکن غذا ایسی کھاتے تھے جس کا غریب عوام خواب میں بھی تصور نہیں کر سکتے۔ پھر وہ مرن برت رکھتے تھے اور اندر کی آواز کا انتظار کرتے تھے۔ قائد اعظمؒ ایسی کسی لغویت کے قائل نہیں تھے۔ وہاں جو آواز بھی آتی اندر سے ہی آتی تھی۔ ان کے ہاں کوئی آوازیں مختلف نہیں ہوتی تھیں کیونکہ ان کا اندر باہر یکساں تھا۔ (ڈاکٹر عبدالسلام خورشید)

ذاتی خرچ قوم کی خدمت پر

(5)۔ گاندھی جی تیسرے درجے میں سفر کرتے تھے جس کا ہندو پولیس بڑا پراپیگنڈہ کرتا تھا۔ اس کے برعکس قائد اعظمؒ درجہ اول میں سفر کرتے تھے۔ ایک بار مسلم لیگ کی مجلس عاملہ کے اجلاس میں بعض ارکان نے تجویز دی کہ آپ بھی گاندھی کی طرح تیسرے درجے میں سفر

کیا کریں۔ قائد اعظمؒ نے فرمایا ”میرے لیے ایسا کرنا ریاکاری (مناقت) ہو گا۔ خواہ میں کچھ بھی ہوں۔ ریاکار (مناق) نہیں ہوں۔ براہ کرم آپ مجھے یہ نہ بتائیے کہ میں کیا کروں اور کیا نہ کروں۔ میں اپنے سفر پر قوم کا روپیہ خرچ نہیں کرتا۔ میں اپنا پیسہ صرف کرتا ہوں اور طرز زندگی میں جو مناسب سمجھوں گا۔ اختیار کروں گا۔“

نصب العین خاموشی سے مخلوق خدا کی خدمت

(6) - قائد اعظمؒ سے 1937ء میں سوال کیا گیا کہ لکھنؤ میں اچھوت قوم کے لیڈر چودھری آپ کو پارٹی دینا چاہتے تھے۔ آپ نے انکار کیوں کیا؟ قائد اعظمؒ نے جواب دیا ”میں اپنے ذاتی نام و نمود کا پراپیگنڈہ نہیں کرنا چاہتا تھا اور ان غریبوں کا پیسہ بھی خوا مخواہ نہیں خرچ کروانا چاہتا تھا۔ اگر کوئی ان کا جلسہ ہو گا تو اس میں نہ صرف حاضر ہوں گا بلکہ ان کے یہاں رضاکارانہ طریق پر خدمت کرنا فخر خیال کروں گا اور اسی طرح خاموشی کے ساتھ مخلوق خدا کی انسانی خدمت کرنے کی اپیل ہر مسلمان سے کرتا رہوں گا۔“

(گفتار قائد اعظمؒ از احمد سعید)

دکھاوے کیلئے شیروانی پہننے سے انکار

(7) - قائد اعظمؒ کو 1916ء کے لکھنؤ سیشن کا صدر منتخب کیا گیا تو انہیں کانپور سے اسپیشل ٹرین کے ذریعے لانے کا فیصلہ ہوا۔ بڑے بڑے عمائدین نے ان کا استقبال کیا۔ استقبال تو خیر ہوا اور بہت تپاک اور دھوم دھام سے ہوا لیکن ایک الجھن پڑ گئی۔ ان کے استقبال کے لیے جو پوسٹر شائع کیے گئے تھے۔ ان میں انہیں مولانا محمد علی جناح لکھا گیا تھا۔ جبکہ ان پر لباس سے کسی یورپی لارڈ کا گمان ہو رہا تھا۔ کلین شیو، بہترین سوٹ اور آن بان شان۔ راجہ صاحب محمود آباد نے اس مسئلے کا حل یہ تجویز کیا کہ قدامت پسند مسلمان عوام کو متاثر کرنے کے لیے وہ چند دنوں کے لیے شیروانی پہن لیں۔ اس پر قائد اعظمؒ نے کہا ”اول تو سردست میرے پاس کوئی شیروانی ہے ہی نہیں اور دوسرے یہ کہ محض دکھاوے کے لیے میں شیروانی یا کوئی بھی ایسا لباس ہرگز نہیں پہنوں گا جو میں عام طور پر نہیں پہنتا۔“

عاجزی وانکساری

انکسار کسر نفسی فروتنی عجز وانکسار

عاجزی وانکساری بندگی کی علامت ہے۔ یہ تکبر اور غرور کی نفی ہے۔ یہی خدا کی بڑائی اور بزرگی کو تمہ دل سے تسلیم کرنے کا اعلان ہے۔ یہی معراج بشیریت ہے اور یہی عظمت آدم۔ حضرت انسؓ کے مطابق صحابہ کے نزدیک رسول پاک ﷺ سے زیادہ کوئی شخص محبوب نہ تھا۔ اس کے باوجود تو آپ ﷺ کو دیکھ کر اس لیے اٹھ کر کھڑے نہیں ہوتے تھے کہ یہ بات حضور ﷺ کو پسند نہ تھی۔ (شمائل ترمذی) قائد اعظمؒ کی طبیعت میں عجز وانکسار بہت تھا۔

بانی پاکستان میں نہیں بلکہ ہر مسلمان

(1)۔ 14 اگست 1947ء کی روح پرور شام تھی جب گورنر جنرل مسکرا کر اپنے مداحوں سے مبارکبادیں وصول کر رہے تھے۔ ایک غیر ملکی صحافی نے ان سے کہا آپ کتنے خوش نصیب ہیں کہ آپ نے آج اپنی قوم کے لیے ایک ملک حاصل کر لیا۔ آپ بانی پاکستان ہیں۔ قائد اعظمؒ نے جواب دیا۔ میں خدا کا شکر ادا کرتا ہوں کہ پاکستان میری زندگی میں بن گیا لیکن پاکستان کا بانی نہیں ہوں۔ صحافی نے متعجب ہو کر پوچھا ”اگر آپ اس مملکت کے بانی نہیں تو پھر کون ہے؟“ قائد اعظمؒ کا جواب تھا۔ ”ہر ایک مسلمان۔“

(سید ہاشم رضا۔ کراچی مارچ 1986ء)

ہاتھی کی سواری سے انکار

(2) - قائد اعظم دس بجے دن جالندھر تشریف لائے تو ایک بڑا اجتماع ریلوے اسٹیشن پر جمع ہو گیا۔ جب گاڑی رکی تو ان کی ایک جھلک دیکھنے کو ہر کوئی بیتاب تھا۔ مقامی راہنماؤں نے حضرت قائد اعظم کی سواری کے لیے ایک شاندار ہاتھی کا انتظام کیا تھا جو کپور تھلہ کے راجہ سے مانگا گیا تھا۔ جب قائد اعظم کو یہ معلوم ہوا تو انہوں نے ہاتھی پر سوار ہونے سے انکار کر دیا اور فرمایا ”میں کوئی راجہ یا نواب نہیں ہوں کہ ہاتھی کی سواری کروں۔“

(ڈاکٹر ابن یوسف عباسی امر 25 ستمبر 1976ء)

نعرہ تکبیر کے بعد قائد اعظم زندہ باد کی ضرورت نہیں

(3) - 12 جولائی 1946ء کو قائد اعظم نے حیدرآباد کی وسیع و عریض مکہ مسجد میں نماز جمعہ ادا کی ان کی موجودگی کی وجہ سے نمازیوں کی کثرت کا یہ عالم تھا کہ صفیں سڑک پر چار مینار تک پھیلی ہوئی تھیں۔ سارا وقت پرجوش حاضرین نے نعرہ تکبیر اللہ اکبر، قائد اعظم زندہ باد، عثمان علی خاں زندہ باد کے نعرے لگاتے رہے۔ قائد اعظم نے مولانا مظہر علی کمال سے پوچھا تو انہوں نے کہا عوام و خواص اپنے جوش کا اظہار کر رہے تھے۔ قائد اعظم نے کہا۔ مجھے جوش و ولولہ پر اعتراض نہیں۔ میں تو کہتا ہوں کہ نعرہ تکبیر اللہ اکبر کے بعد ان نعروں (قائد اعظم زندہ باد) کی نہ کوئی ضرورت ہے نہ گنجائش۔ قوم کو ان نعروں سے ہٹائیے لیکن ایک دم نہیں۔ آہستہ آہستہ۔

کہاں کی قائد اعظمی؟

(4) - جولائی 1946ء میں حیدرآباد کن میں قیام کے دوران ایک نجی تقریب میں مسلم لیگ کے لیے چندہ کے طور پر ایک معقول رقم پیش کی گئی۔ اس موقع پر معروف مشہور محقق عالم اور صوفی بزرگ مولانا مناظر حسن گیلانی نے ایک مختصر لیکن موثر تقریر کی جس میں لفظ ”قائد اعظم“ بار بار آیا۔ جب سب سے آخر میں قائد اعظم کے خطاب کی باری آئی تو انہوں نے کہا ”گرامی قدر مولانا صاحب نے اپنی تقریر میں بار بار میرے لیے قائد اعظم کا

لفظ استعمال کیا۔ قائد اعظمؒ کا رتبہ اور منصب تو بہت بلند ہے۔ میں تو ایک طرح کا وکیل ہوں جس طرح دوسرے مقدمات لڑتا ہوں۔ اسی طرح لیگ کا مقدمہ بھی لڑ رہا ہوں۔ آپ اللہ تعالیٰ سے میری کامیابی کی دعا فرمائیں۔“

قائد اعظمؒ کے ان انکسار مگر اخلاص سے بھرپور الفاظ کا مولانا صاحب پر عجب اثر ہوا۔ ان پر رقت طاری ہو گئی اور انہوں نے قائد اعظمؒ کا ہاتھ تھام لیا۔ انہوں نے مولانا صاحب کے ہاتھ کو تھپتھپاتے ہوئے کہا ”مولانا آپ بزرگ ہیں۔ نہ رویئے میرے لیے دعا کیجئے۔“ اس واقعہ کی اہمیت کا اندازہ وہی لوگ کر سکتے ہیں جو علم و فضل اور رشد و ہدایت کی دنیا میں مولانا گیلانی کے مرتبے سے تھوڑے بہت واقف تھے۔

لوگوں کا ہاتھ چومنا بھی گوارا نہیں؟

(5)۔ 24 دسمبر 1945ء کو ڈسٹرکٹ کونسل مسلم لیگ بمبئی کے چند کارکن قائد اعظمؒ کے دولت خانے پر ایک جلسے میں شرکت کی دعوت دینے گئے تو مصافحہ کرتے ہوئے جوش عقیدت سے مجبور ہو کر آپ کا ہاتھ چوم لیا۔ یہ حرکت دیکھ کر قائد اعظمؒ نے فرمایا ”لوگوں کو چاہیئے کہ وہ مجھے معمولی آدمی تصور کریں۔ پیرو مرشد نہ سمجھ لیں۔ اس طرح لوگوں میں غلط اور تباہ کن طریقے سے سر جھکانے کی عادت پڑ جاتی ہے۔ جسے عرف عام میں شخصیت پرستی کہتے ہیں اور یہ مرض نقصان دہ اور مضرت رسا ہونے کے علاوہ اسلام میں ناروا اور ناجائز ہے۔ (انقلاب بمبئی 25 دسمبر 1945ء)

ابھی ایک اور قائد اعظمؒ کی ضرورت ہے

(6)۔ قائد اعظمؒ کی بلند کرداری اور عظمت کا بچوں کو بھی احساس تھا اور وہ خود بھی ان کے نقش قدم پر چلنا چاہتے تھے۔ قائد اعظمؒ نے ایک بچے سے پوچھا ”بیٹا! تم بڑے ہو کر کیا بننا چاہتے ہو؟“ بچے نے جواب دیا ”قائد اعظم!“ قائد اعظمؒ نے فرمایا ”ہاں پاکستان کو ابھی ایک اور قائد اعظمؒ کی ضرورت ہے۔“ اسی طرح انہوں نے طلباء سے ایک بار کہا تھا ”تم میں سے کسی کو جناح بھی بننا ہے۔“ اس کا مطلب یہ ہے کہ قائد اعظمؒ اپنے آپ کو حرفِ آخر یا ناگزیر نہیں سمجھتے تھے۔

عدل و انصاف

انصاف پسندی عدل گستری منصف مزاجی

”بے شک اللہ تعالیٰ حکم دیتا ہے۔ انصاف اور نیکی کا۔“ (النحل: ۱۳، آیت: ۹۰)

عدل و انصاف صرف شخصی اوصاف ہی نہیں۔ یہ معاشرے کے وجود کے ضامن بھی ہیں۔ کیونکہ جہاں انصاف نہ رہے امن بھی نہیں رہ سکتا اور امن نہ رہنے کا مطلب ہے قوم کی مکمل تباہی۔ ہمارے پیارے رسولؐ سب سے زیادہ عادل اور سب سے بڑے منصف تھے کیونکہ اللہ تعالیٰ نے آپؐ کو حکم دیا تھا۔ ”اور اگر ان میں فیصلہ فرماؤ تو انصاف سے فیصلہ کرو۔“

(المائدہ: ۶، آیت: ۴۱)

میں تجاوز پسند نہیں کرتا

(1) - پنجاب کے مشہور مسلم لیگی کارکن ملک برکت علی کی دعوت پر 1946ء میں قائد اعظمؒ لاہور تشریف لائے تو چائے کی دعوت میں قائد اعظمؒ کے سامنے جو کیک رکھا گیا وہ ہندوستان کے نقشے کے مطابق بنایا گیا تھا اور اس میں پاکستان کے حصے میں آنے والے علاقوں کا رنگ سبز دکھایا گیا تھا۔ جب قائد اعظمؒ نے کیک کاٹا تو بڑی احتیاط سے سبز حصہ الگ کر دیا۔ یہ دیکھ کر کسی نے کہا۔ ”جناب والا! ذرا سا حصہ اور کاٹ دیجئے۔“ قائد اعظمؒ نے فرمایا ”میں تجاوز (بے انصافی) کسی صورت پسند نہیں کرتا۔“

ذاتی تحفے میں بھی برابر کا حصہ

(2) قائد اعظم کو الفانسو آم بہت پسند تھے جس زمانے میں وہ سر عبداللہ ہارون کی کوٹھی سی فیلڈ میں ٹھہرے ہوئے تھے۔ بمبئی سے ان کے کوئی دوست ان کے لیے روزانہ کلوڈو کلو تازہ الفانسو آم بھیجتے تھے۔ کھانے کی میز پر عبداللہ ہارون کی بیگم اور ان کے تینوں بیٹے قائد اعظم کے ساتھ بیٹھتے تھے۔ قائد اعظم آموں میں انہیں برابر کا شریک کرتے۔ ایک روز سعید ہارون نے کہا ”جناب! ہماری تو خواہش ہے کہ ان آموں سے آپ ہی شوق فرمائیں۔ یہ خاص طور پر آپ ہی کے لیے آتے ہیں۔“ قائد اعظم نے فرمایا ”نہیں! ان پر ہم سب کا برابر کا حق ہے۔“ اس چھوٹے سے واقعہ سے ان کی انصاف پسندی ظاہر ہوتی ہے۔

نہ سینکڑوں کی رعایت منظور۔ نہ پچاس پیسے چھوڑنے پر تیار

(3) اپریل 1944ء میں انارکلی لاہور میں کپڑے کی ایک مشہور فرم کے مالک حاجی محمد صالح نے قائد اعظم کو اپنی دکان پر آنے کی دعوت دی۔ لاہور میں مسلمانوں کی ایک بڑی دکان کی حوصلہ افزائی اور سرپرستی کی خاطر آپ نے یہ دعوت قبول کر لی کیونکہ اس زمانے میں ہندو تجارت پر چھائے ہوئے تھے اور یہ انہیں برداشت نہ تھا۔ حسب وعدہ قائد اعظم اس دکان پر گئے۔ خوشنودی کا اظہار کیا اور چھ سوٹ پسند فرمائے۔ مالک نے بطور تحفہ پیش کرنے کی کوشش کی تو انہوں نے انکار کر دیا۔ اس شرط پر کپڑے لیے کہ اس کا بل دیا جائے۔ اس کے بعد دکان کے مالک نے خواہش کی کہ ایک شیروانی بھی ہم سے سلوائیں۔ قائد اعظم نے شرط لگادی کہ ناپ ڈیوس روڈ پر ان کی قیام گاہ ممدوٹ ولا پر لیا جائے گا۔ دوسرے دن جب قائد اعظم شیروانی کا ناپ دے چکے تھے۔ حیدر آبادی بٹنوں کے سیٹ کے انتخاب کے دوران یہ گفتگو ہوئی۔

قائد اعظم: یہ چار سیٹ ٹھیک ہیں۔ ان کا بل دے دیجئے اور ہاں کپڑے کا بل بھی آپ نے ابھی تک نہیں بھیجا؟

ولی بھائی: جناب بل کا کیا ہے؟ آجائے گا۔

قائد اعظم: میں ادھار لینے کا عادی نہیں۔ ابھی بل لایئے ورنہ کپڑے واپس کر دیئے جائیں گے۔

ولی: بہت بہتر جناب ابھی بل پیش کرتے ہیں۔۔۔ اپنے مینجر سے بل بنوا کر پیش کر دیا۔۔۔

قائد اعظم: یہ بل مناسب نہیں۔ اس میں جان بوجھ کر قیمتوں کو بہت کم کر کے لکھا گیا ہے۔

ولی: جناب! یہ معمول کی رعایت ہے۔

قائد اعظم: نہیں۔ یہ معمول کی رعایت نہیں۔ اس سے مختلف ہے اور بہت زیادہ رعایت

ہے۔ مجھے اس طرح کی رعایت لینا منظور نہیں۔ اس بل کو دوبارہ بنوائیے اور دوسرا بٹنوں کا بل کہاں ہے؟

ولی: یہ ہے جناب۔ (قائد اعظم نے بٹنوں کا بل دیکھا۔)

قائد اعظم: ایک سیٹ میں تین بٹن کم تھے ان کے آٹھ آنے (پچاس پیسے) آپ نے کم نہیں

کیے۔ معاف کیجئے۔ یہ بل بھی آپ کو دوبارہ بنانا پڑے گا۔

تو یہ تھے قائد اعظم نہ سینکڑوں کی رعایت منظور۔ نہ آٹھ آنے چھوڑنے پر

تیار پائی پائی کا حساب اور ہر بڑے چھوٹے معاملے میں انصاف اور صرف انصاف۔

غریب پروری

دُنیا کے ہر مذہب میں نادار، بے سہارا اور بے وسیلہ لوگوں کی خدمت کو عبادت کا جزو قرار دیا گیا ہے۔ دین اسلام میں زکوٰۃ سے غریبوں کی مدد کرنے کا حکم دیا گیا ہے اور اسے بنیادی ارکان میں شامل کیا گیا ہے۔ نماز کے ساتھ ہی زکوٰۃ کا حکم ہے۔ ہمارے پیارے رسول ﷺ غریبوں کی مدد کرنے میں سب سے زیادہ فیاض اور سخی واقع ہوئے تھے۔ محمد علی جناح نے بھی اپنے آقا ﷺ سے غریب پروری کا درس سیکھا تھا۔

اول خویش بعد رویش

(1) قائد اعظمؒ کی سب سے چھوٹی بہن رحمت بائی تھیں۔ وہ سب سے زیادہ غریب تھیں۔ ان کے چھوٹے بھائی بھی اسی بہن کے پاس رہتے تھے۔ وہ مالا بارہل کی پہلی بلڈنگ کی پہلی منزل میں رہتے تھے۔ قائد اعظمؒ ہر ماہ کی پہلی تاریخ کو سوٹ اور ساڑھیوں کا ایک پارسل اور ایک لفافہ جس میں پانچ سو کے نوٹ ہوا کرتے اپنے بہن اور بھائی کو میرے ہاتھ بھجواتے تھے۔ یہ تھی ان کی اپنے نادار اور غریب بہن بھائیوں سے محبت۔ اس سے ظاہر ہوتا ہے کہ وہ اول خویش اور بعد رویش کے قائل تھے۔ (محمد حنیف آزاد۔ ڈرائیور)

مقدمات کی مفت پیروی اپیل پر اخراجات بھی ذاتی جیب سے

(2) قائد اعظمؒ اپنے مالدار موکلوں سے بے شک زیادہ فیس لیتے تھے اور اس میں کسی کمی کے روادار نہیں تھے لیکن جہاں تک غریبوں کا تعلق تھا۔ ضرورت پڑنے پر نہ صرف ان کے مقدمات کی مفت پیروی کرتے بلکہ کورٹ فیس جیسے دوسرے اخراجات بھی خود ادا کر

دیتے۔

ایک مرتبہ ایک شخص اپنا مقدمہ لے کر قائد اعظم کے آفس آیا اور قاعدے کے مطابق پہلے ان کے منشی سے ملا۔ منشی نے ضروری معلومات حاصل کرنے کے بعد قائد اعظم سے بات کی کہ ایک موکل کہتا ہے کہ وہ بڑی امید لے کر آیا ہے اور اتنا غریب ہے کہ فیس بھی ادا نہیں کر سکتا۔ یہی جائیداد اس کا واحد سہارا ہے۔ قائد اعظم نے پوچھا تو پتہ چلا کہ مقدمہ صحیح ہے اور اور کاغذات ٹھیک ٹھاک ہیں۔ قائد اعظم نے منشی کو کہا ”فیس نہ سہی۔ کوئی بات نہیں۔ مقدمہ لے لو۔“ چنانچہ منشی نے مقدمہ لے لیا مگر عدالت میں اس مقدمے کا فیصلہ اس غریب موکل کے خلاف ہوا۔ قائد اعظم کے خیال کے مطابق عدالت کا یہ فیصلہ درست نہ تھا۔ انہوں نے موکل سے کہا۔ ”تم ہائیکورٹ میں اپیل کرو۔ جیت جاؤ گے۔“ مگر اس کے پاس تو اپیل کی مطلوبہ کورٹ فیس بھی نہیں تھی۔ یہ جان کر قائد اعظم نے تمام ضروری اخراجات اپنی ذاتی جیب سے ادا کیے اور اپیل دائر کر دی۔ پھر مفت پیروی کی اور اس بار جیسا کہ قائد اعظم کا خیال تھا۔ مقدمے کا فیصلہ اس کے حق میں ہوا۔ قائد اعظم نے اس کو مبارکباد دی اور رخصت کیا۔

بد کردار ملازم کو ایک ماہ کی تنخواہ زائد

(3) - قائد اعظم کے ہندو نوکرنے ڈرائیور کی مس فاطمہ جناح سے شکایت کی کہ وہ اپنے ہمسایوں کے لیے باعثِ زحمت بنا ہوا ہے۔ رات کو دیر سے اپنے کو اڑھیں آتا ہے اور گانے بجانے و فضول شور شرابے سے دوسروں کی نیندیں حرام کرتا ہے۔ محترمہ فاطمہ جناح نے اسے تنبیہ کی لیکن اس نے کوئی پرواہ نہ کی۔ اسی وجہ سے قائد اعظم کو اسے برخاست کرنا پڑا لیکن اسے ایک ماہ کی زائد مدت دی گئی اور میرے کہنے پر قائد اعظم نے اسے چال چلن کا سرٹیفکیٹ بھی دیا تاکہ وہ کسی دوسری جگہ پر نوکری کر سکے۔

(قائد اعظم کے ساتھ چھ مہینے۔ از محمد شریف طوسی)

آغاز زندگی اکثر اوقات پیدل یا بس پر

غربت کا مزہ چکھنا تھا

(4) - عطار تانی ایئر فورس کی طرف سے قائد اعظم کے پہلے اے۔ ڈی۔ سی تھے۔ قائد اعظم اپنے اے۔ ڈی۔ سی کا بہت خیال رکھتے تھے۔ ناشتے اور کھانے پر محترمہ فاطمہ جناح کے علاوہ وہ قائد اعظم کے ساتھ میز پر بیٹھتے تھے۔ ایسے موقعوں پر قائد اعظم اکثر ہلکی پھلکی باتیں کرتے۔ کبھی کبھی اپنی زندگی کے حالات اور تجربات بھی بیان کرتے۔ اسی طرح ایک مرتبہ جب عطار تانی قائد اعظم کے سامنے بیٹھے تھے تو یہ گفتگو ہوئی۔

قائد اعظم: ”اپنے پیروں پر کھڑا ہونے کے بعد عملی سیاست میں حصہ لینا چاہیے۔ تمہارا کیا خیال ہے میں نے کہاں سے ابتدا کی ہوگی؟“

عطار تانی: ”آپ ہی فرمائیں۔“

قائد اعظم: مجھے یہ بتانے میں کوئی عار نہیں کہ جب میں نے بمبئی میں پریکٹس شروع کی تو ہر صبح گھر سے چیمبر تک پیدل جانا پڑتا تھا۔ بس کا کرایہ ایک آنہ (چھ پیسے) تھا۔ ہر صبح یہ فیصلہ کرنا ہوتا تھا کہ بس پر جانا چاہیے یا پیدل۔ سو میں سے نوے دفعہ پیدل جانا پڑتا تھا۔ اس سے ظاہر ہوتا ہے کہ قائد اعظم نے تنگ دستی کا مزہ چکھا تھا۔ اس لیے وہ غریبوں کی مدد میں پیش پیش رہتے تھے۔

فرقہ واریت سے پاک اتحاد

ذات پات، مذہبی فرقہ بندی، علاقائی و لسانی عصبیت، صوبائی تعصب

اسلام اتحاد اور اخوت و مساوات کا دین ہے جس میں ایسے امتیازات کی کوئی گنجائش نہیں۔ حضرت قائد اعظمؒ ملت اسلامیہ کے اتحاد کے علمبردار، داعی اور نقیب تھے۔ انہیں اس کی ذات پات، مسلک، رنگ و نسل اور زبان، علاقے یا صوبے کی بنیاد پر تقسیم ہرگز گوارا نہ تھی کہ وہ اس کے وجود کے لیے زہر قاتل سمجھتے تھے۔ ان کا پہلا اصول اور آخری مقصد اتحاد تھا۔

اسلام پر اتحاد

(1)۔ 1942ء میں قائد اعظمؒ مسلم لیگ کے سالانہ اجلاس کیلئے الہ آباد اسٹیشن پر آئے تو بے پناہ

ہجوم سے مخاطب ہو کر کہا ”ایک خدا، ایک رسول ﷺ، ایک کتاب، ایک امت۔

”متحد ہو جاؤ، متحد“

انہوں نے اس سے پہلے 1941ء کی مردم شماری کے موقع پر بھی قوم سے یہی کہا تھا کہ وہ

اپنی ذات اور عقیدہ صرف مسلمان ہی لکھوائیں۔

مسلک کے امتیاز سے بالاتر

(2)۔ اینگلو عریبک کالج ہال دہلی میں مسلم خواتین و طالبات سے خطاب میں فرمایا۔ ”اب

مسلمانوں کی نجات اس میں ہے کہ وہ متحد ہو جائیں اور شیعہ سنی اور وہابی کے امتیازات

(نوائے وقت، لاہور، 7 نومبر، 1946ء)

کو بالائے طاق رکھ دیں۔“

نہ شیعہ نہ سنی بلکہ مسلمان اور صرف مسلمان

(3)۔ ایک احراری کارکن (مسلم لیگ مخالف) نے قائد اعظمؒ سے پوچھا کہ وہ شیعہ ہیں یا سنی۔ جواب دینے کی بجائے انہوں نے اُلٹا اس سے سوال پوچھ لیا ”رسول پاک ﷺ کیا تھے؟“ اس نے کہا ”وہ تو مسلمان تھے“ قائد اعظمؒ نے فرمایا ”تو پھر میں بھی مسلمان ہوں۔“ یہی بات انہوں نے نوجوان اور مخلص کارکن حنیف نیار سے فرمائی تھی۔ شریف الدین پیرزادہ کے مطابق اسی سلسلے میں حضرت قائد اعظمؒ نے ایک مرتبہ ایک واقعہ سنایا کہ ایک ہندو بیرسٹر مشرف بہ اسلام ہوا تو کئی مسلمان اسے مبارکباد دینے گئے کچھ دنوں کے بعد لوگوں نے اس سے پوچھنا شروع کر دیا کہ آپ شیعہ ہیں یا سنی؟ اس نے جواب دیا کہ ذات پات (چھوت چھات) اور فرقہ بندی سے نجات پانے کے لیے تو میں مسلمان ہوا ہوں اور آپ پھر مجھے ان جھمیوں میں دھکیل رہے ہیں۔

فرقہ بندی ہے کہیں اور کہیں ذاتیں ہیں
کیا زمانے میں پنپنے کی یہی باتیں ہیں

ذات پات سے نا آشنا

(4)۔ ملک برکت علی جب ملک الہ دین پیرسٹر کو حضرت قائد اعظمؒ سے ملاقات کے لیے لے گئے تو اس نے پوچھا ”جناب عالی! اگر پاکستان بن گیا تو اس میں اعدوان قوم کی کیا پوزیشن ہوگی؟“ قائد اعظمؒ نے فرمایا ”اعدوان کیا؟“ تو اس نے کہا کہ اعدوان مسلمانوں کی ایک قوم (ذات) ہے۔“ قائد اعظمؒ نے فرمایا ”پاکستان تمام مسلمانوں کا قومی وطن ہوگا۔“
(قائد اعظمؒ کے آخری دو سال۔ عاشق حسین بٹالوی)

برادری ازم کی مخالفت

(5)۔ بمبئی کے ایک بنکار نے ایک نہایت معیاری یتیم خانے کا افتتاح حضرت قائد اعظمؒ کے دست مبارک سے کروانا چاہا تو انہوں نے یہ جان کر انکار کر دیا کہ اس ادارے کے آئین کے مطابق یہ ایک فرقے (بنکار کی برادری) کیلئے مخصوص تھا۔ جب بنکار نے آئین میں

فوری طور پر ترمیم کر کے اسے مسلم یتیم خانہ بنایا تو انہوں نے بڑے شوق سے افتتاح فرمایا۔

فرقہ بندی سے نفرت

(6) - کوسٹہ میں ایک شیعہ وفد قائد اعظم سے ملا تو اس نے یہ کہا کہ آپ ہمارے فرقہ سے ہیں تو انہوں نے فرمایا ”نہیں۔ میں مسلمان ہوں۔“

شیعہ نہیں لیکن حضرت علیؑ کا احترام

(7) - 1944ء میں گاندھی نے اکیس ماہ رمضان کو قائد اعظم سے مذاکرات کرنا چاہے تو انہوں نے ایک اخباری بیان کے ذریعے انکار کر دیا کہ اس روز حضرت علیؑ کا یوم شہادت ہے۔ اس پر ایک مولوی (مولانا ظفر الملک) نے اعتراض کر دیا کہ اپنے شیعہ عقیدے کو تمام مسلمانوں سے منسوب کرنی کا کوئی حق نہیں۔ قائد اعظم نے مختصر سا جواب دیا ”یہ صرف شیعہ عقیدے کا سوال نہیں۔ حضرت علیؑ مسلمانوں کے چوتھے خلیفہ تھے اور اکیس رمضان کو بے شمار شیعہ و سنی مسلمان (بلا لحاظ مسلک و عقیدہ) ان کا یوم شہادت مناتے ہیں۔“ (نواب صدیق علی خاں)

علاقائی عصبیت اور لسانی تقسیم سے بیزار

(8) - حضرت قائد اعظم نے فرمایا ”جو لوگ پاکستان کے دشمنوں کی شہ پر لسانی (زبان) کے جھگڑے اٹھا رہے ہیں۔ وہ بیرونی ایجنٹ اور نفتھ کالمسٹ ہیں اور اس عظیم سلطنت کو تباہ کرنے کے درپے ہیں جو لاکھوں مسلمانوں کے قربانیوں سے حاصل ہوئی ہے۔ اسلام رنگ و نسل کا دشمن ہے۔ آپ ہر عصبیت کو ترک کر کے اسلام کی وسیع برادری میں شامل ہو جائیں۔“

بتان رنگ و بو کو توڑ کر ملت میں گم ہو جا
نہ تو رانی رہے باقی نہ ایرانی نہ افغانی

صوبائی تعصب۔ ایک لعنت

(9) قائد اعظمؒ نے ارشاد فرمایا۔ صوبائی تعصب سب سے بڑی لعنت ہے۔ ایک بیماری ہے۔ میں اس سے مسلمانوں کو نجات دلانا چاہتا ہوں۔ آپ کو بنگالی، پنجابی، سندھی، بلوچی اور سرحدی جھگڑے ختم کر دینے چاہئیں۔ یہ جذبہ تعلیمات اسلامی کے خلاف ہے۔ جب تک آپ اپنی زندگی اس سے پاک نہ کر لیں۔ آپ ترقی نہیں کر سکتے کیونکہ قوم اس وقت تک ترقی نہیں کر سکتی۔ جب تک کہ وہ ایک عزم کے ساتھ متحد ہو کر نہ چلے۔ اب تو ہم سب پاکستانی ہیں۔ ہم نہ بلوچی ہیں، نہ پٹھان ہیں، نہ سندھی ہیں، نہ بنگالی ہیں، نہ پنجابی ہیں۔ ہمیں چاہیے کہ بجائے کسی اور نام کے پاکستانی کہلائے جانے پر فخر کریں۔ ہم سب پاکستانی ہیں اور مملکت پاکستان کے لیے ہم سب کو مل کر کام کرنا ہے۔ قربانیاں دینی ہیں اور وقت پڑے تو جان بھی دے دینی ہے۔

ایک ہوں مسلم حرم کی پاسبانی کے لیے
نیل کے ساحل سے لے کر تابہ خاک کا شجر

قربانی

ایشاور قربانی کے بغیر کوئی مقصد حاصل نہیں کیا جاسکتا۔ جتنا عظیم مقصد ہو وہ اتنی بڑی قربانی مانگتا ہے۔ بے لوث قربانی ہی نصرت و کامرانی کی بشارت اور ضمانت ہوتی ہے۔ بڑے آدمی پہلے خود ذاتی قربانیاں دے کر مثال قائم کرتے ہیں اور پھر قوم ان کے نقش قدم پر چل نکلتی ہے تو منزل مقصود تک پہنچ جاتی ہے۔

جان کی قربانی

قائد اعظمؒ کے ایک پارسی ڈاکٹر نے ایکس رے لینے کے بعد انہیں بتا دیا کہ انکے دونوں پھیپھڑے بری طرح دق کا شکار ہیں۔ کوئی دوسرا ہوتا تو ہر کام چھوڑ کر اپنے آرام اور علاج کی طرف توجہ دے کر زندگی کے دن بڑھانے کی کوشش کرتا لیکن قائد اعظمؒ کا رد عمل بالکل مختلف تھا۔ آپ نے فرمایا ”ڈاکٹر آج کے بعد نہ تو اس بیماری کا ذکر زبان پر لانا اور نہ ہی یہ ایکس رے قلم کسی کو دکھانا۔ اسے آج ہی سر بمہر کر دو۔“ چنانچہ یہ ایکس رے رپورٹ قائد کی وفات کے بعد بھی ایک طویل عرصے تک ڈاکٹر کی تجوری میں محفوظ رہی اور کسی کو کانوں کان بھی خبر نہ ہوئی کہ قائد کتنی مہلک اور جان لیوا مرض میں مبتلا ہیں۔ (جنرل محمد اعظم خاں۔ نوائے وقت، 25 دسمبر 1987ء)

صحت کی قربانی

اپنی علالت کو اتنی رازداری سے چھپائے رکھنے کی وجہ صرف یہ تھی کہ اگر انگریز اور ہندو لیڈروں کو اس بیماری کا پتہ چل گیا تو وہ آزادی اور تقسیم ہند کو ملتوی کر دیں گے اور ان کی وفات کا انتظار کریں گے تاکہ مسلمانوں کو ایک الگ وطن نہ دینا پڑے۔ خواہ اس کے لیے دس بیس برس بھی انتظار کرنا پڑے۔ گویا یہ اخفاء علالت بھی قوم کی خاطر تھا۔

قائد اعظم کو اس مرض الموت میں ان کے ڈاکٹروں اور دوستوں نے علاج کے لیے لندن جانے کا مشورہ دیا مگر انہوں نے انگریزوں سے علاج کروانا منظور نہ کیا۔ جب وہ بہت کمزور اور نحیف و زانہ ہو گئے تو انہوں نے اپنے ذاتی عملے کو حکم دیا کہ انہیں کوئی اس حالت میں دیکھے۔ خصوصاً ان پر کسی انگریز کی نظر نہ پڑے چنانچہ جب آپ کراچی واپس جا رہے تھے تو کوسٹ کے انگریز ایس۔ پی۔ اسکاٹ کو بہانے سے کوسٹ سے میلوں دور بھیج دیا۔

(سلیم چودھری۔ برقاب۔ دسمبر 1976ء)

کھانے کی قربانی

پاکستان کا گورنر جنرل مقرر ہونے کے بعد ان کی میز پر کبھی دو سے زیادہ کھانے نظر نہیں آئے۔ وہ اکثر کہا کرتے تھے کہ جب میرے لاکھوں ہم وطنوں کو ایک وقت کی روٹی میسر نہیں تو پھر مجھے طرح طرح کے کھانے پکوانا اور کھانا کب زیب دیتا ہے۔ (مس فاطمہ جناح)

آرام کی قربانی

قرارداد پاکستان 1940ء کے بعد قائد اعظم دن رات مسلسل کام اور انتھک جدوجہد سے کافی کمزور ہو چکے تھے۔ ان کی صحت کی ابتر حالت سے سب سے زیادہ ان کی جانشین مس فاطمہ جناح پریشان رہتی تھیں اور وہ انہیں بار بار مشورہ دیتی کہ کچھ آرام بھی کر لیا جائے لیکن وہ کہتے "کیا جرنیل چھٹی چلا جائے جبکہ اس کی فوج اپنی بقا اور سلامتی کی جنگ میں مصروف ہو۔"

(فاطمہ جناح حیات اور خدمات۔ آغا حسین ہمدانی)

مال کی قربانی

قائد اعظم دائسراے کی کونسل کے رکن تھے۔ انہیں بجٹ اجلاس میں کسی اہم موضوع پر تقریر کرنی تھی۔ ایک شخص ان کے پاس ایک مقدمہ لے کر آیا اور دو لاکھ روپے فیس پیش کی لیکن قائد اعظم نے یہ کہہ کر انکار کر دیا کہ اس تاریخ کو بجٹ اجلاس میں میری شرکت ضروری ہے۔ اس لیے یہ کیس نہیں لے سکتا۔ (سید شمس الحسن) مسٹر کے ایل گابا سے روایت کے مطابق انہوں نے مقررہ دن پر اسمبلی میں جو تقریر کی اور جس پر انہوں نے دو لاکھ روپے کی خطیر رقم قربان کر دی۔ وہ صرف دس منٹ کی تھی۔

کفایت شعاری

بچت جزر سی

کفایت شعاری، جزر سی اور بچت دراصل فضول خرچی سے گریز اور اللہ پاک کی تمام نعمتوں کے باکفایت استعمال کا نام ہے۔ اللہ تعالیٰ قرآن حکیم میں ارشاد فرماتے ہیں۔ ”اور وہ (مومن ہیں) کہ جب خرچ کرتے ہیں نہ حد سے بڑھیں نہ تنگی کریں اور ان دونوں کے بیچ اعتدال پر رہیں۔ (الفرقان پ: ۱۹، آیت: ۶۷) اس سے صاف ظاہر ہے کہ اسلام اعتدال اور توازن کا دین ہے۔ ہمارے پیارے رسول ﷺ نے فرمایا ”خرچ میں اعتدال آدمی معیشت ہے۔“ اس لیے آپ ﷺ نے ہمیشہ فضول خرچی سے پرہیز فرمایا اور ہر معاملے میں میانہ روی اختیار کی۔ کفایت شعاری محمد علی جناح کے مزاج کا حصہ تھی۔ وہ ذاتی یا قومی وسائل کا ضیاع برداشت ہی نہیں کر سکتے تھے کیونکہ انہوں نے بڑی محنت سے رزق حلال کمایا تھا۔ وہ فرماتے تھے کہ میں اسٹریٹ لائٹ میں پڑھا ہوں اس لیے میں پیسے کی قدر جانتا ہوں۔

بجلی کی بچت

(۱) قائد اعظم کی یہ عادت تھی کہ کمرے سے نکلتے وقت بجلی کے سارے بٹن بند کر دیا کرتے تھے۔ خواہ اپنے گھر میں ہوں یا کسی میزبان کے گھر۔ جب میں ان سے پوچھتا کہ آپ ایسا کیوں کرتے ہیں۔ تو وہ فرماتے کہ ہمیں ایک ووٹ بھی ضائع نہیں کرنا چاہیے۔

جب میں ان سے آخری بار 31 اگست 1947ء کو گورنر جنرل ہاؤس میں ملا تھا۔ وہ مجھے سیڑھیوں تک چھوڑنے کیلئے آئے تو کمرے سے نکلتے وقت انہوں نے حسب عادت تمام سوئچ خود ہی آف کیے۔ میں نے ان سے کہا کہ جناب آپ گورنر جنرل ہیں اور یہ

سرکاری قیام گاہ ہے۔ اس میں تو بتیاں جلتی رہنی چاہئیں۔ قائد نے جواب دیا یہ سرکاری قیام گاہ ہے۔ اس لیے تو میں اور بھی محتاط ہوں۔ یہ سرکاری خزانے کا پیسہ ہے اور میں اس پیسے کا امین ہوں۔ تم زینے سے اتر جاؤ گے تو میں یہ بٹن بھی بند کر دوں گا۔“

(مضمون بے مثال لیڈر۔ ابوالحسن اصفہانی)

(2) قائد اعظمؒ زیارت میں ڈاکٹر الہی بخش کے زیر علاج تھے۔ جولائی 1948ء کے آخر میں

جب زیارت میں سردی زیادہ ہو گئی تو انہوں نے انہیں سردی سے بچانے کے لیے محترمہ فاطمہ جناح کی اجازت سے گرم کپڑوں کے لیے کراچی آرڈر دے دیا اور اگلے دن قائد اعظمؒ کو بتایا کہ وہ جو پاجامے پہنتے ہیں وہ بہت پتلے ہیں۔ انہیں ڈر ہے کہ کہیں سردی نہ لگ جائے۔ قائد اعظمؒ نے فرمایا کہ کھدر کے پاجامے بنوا لیے جائیں۔ ڈاکٹر نے کہا انہیں سوتی کپڑے کی نہیں بلکہ اونی کپڑوں کی ضرورت ہے اور میں نے تیس گز وائیٹلا کا آرڈر دے دیا ہے۔ اس پر قائد اعظمؒ نے نصیحت کی کہ یہ ایک غریب ملک ہے۔ اس کا ایک روپیہ بھی ضائع نہیں ہونا چاہیے خواہ میری ذات پر ہی کیوں نہ ہو۔

قومی بچت کی خاطر جان کا خطرہ مول لے لیا

(3) قیام پاکستان کے وقت گورنر جنرل کے حوصے میں ایک پُرانا دقیانوسی ڈکونٹا طیارہ آیا۔ جب

قائد اعظمؒ مشرقی پاکستان کے دورے پر تشریف لے جانے لگے تو پتہ چلا کہ اس جہاز کو پالم پور انڈیا کے ہوائی اڈے پر تیل لینے کے لیے لازمی اترنا پڑے گا۔ دشمن کی سرزمین پر قدم رکھنا انہیں گوارا نہ تھا۔ دوسری صورت یہ تھی کہ کے۔ ایل۔ ایم کا طیارہ چارٹر کروایا جائے۔ انہوں نے فرمایا ”پہلے اس کا کرایہ دریافت کیا جائے۔“ آمدورفت کا خرچہ تقریباً سات لاکھ تھا۔ خالی خزانے پر اتنا بوجھ ڈالنا مناسب نہیں سمجھا۔ بڑی سوچ بچار کے بعد قائد اعظمؒ نے ایک ترکیب نکالی کہ ڈکونٹا جہاز میں ہی پٹرول کی ایک زائد اضافی ٹینکی لگا دی جائے تاکہ اسے تیل لینے کے لیے راستے میں رکنا نہ پڑے۔ اتنی پرخطر تجویز پر ماہرین چیختے اور سر پٹیتے رہے لیکن قائد اعظمؒ انتہائی خطرہ مول لے کر اسی فرسودہ طیارے سے مشرقی پاکستان کے پہلے اور آخری دورے پر تشریف لے گئے اور بخیریت واپس تشریف لے آئے۔

(بے تیغ سپاہی از نواب صدیق علی خاں)

محبتِ رسول ﷺ

عشق و محبتِ رسول ﷺ دینِ اسلام کی بنیاد ہے۔ رسولِ پاک ﷺ نے فرمایا کہ تم میں سے کوئی مسلمان نہیں ہو سکتا جب تک کہ میں اسے اس کے ماں باپ بہن بھائی بیوی بچے بلکہ خود اس کی جان سے بھی پیارا نہ ہو جاؤں۔ محمد علی جناح کو محبت و عقیدتِ رسول ﷺ ورثے میں ملی تھی کہ وہ ایک مسلمان گھرانے میں پیدا ہوئے تھے۔ گھر میں پاکیزہ تربیت کے بعد انہوں نے سندھ ”مدرستہ الاسلام“ اور ”انجمن اسلام“ جیسے اداروں میں تعلیم پائی جس سے ان کا جذبہ عشقِ رسول ﷺ اور بھی نکھرا اور بڑھا۔ حتیٰ کہ انہیں یقینِ کامل ہو گیا کہ رسولِ پاک ﷺ ہی سارے زمانوں کے عظیم ترین انسان۔ اکمل ترین راہبر اور ساری انسانیت کے ممتاز ترین راہنما ہیں۔ وہ اللہ کے برگزیدہ ترین اور آخری نبی ہیں جن کا لایا ہوا دین اسلام ہی اللہ کی طرف سے دینِ برحق ہے۔ ان پر نازل کردہ قرآن پاک ہی آخری الہامی کتاب ہے جو آفاقی و ابدی آسمانی ہدایت کی حامل ہے اور ان کی سیرت و سنت ہی کی تقلید و اطاعت میں ہم سب کی نجات ہے۔ محمد علی جناح اپنے آپ کو رسولِ پاک ﷺ کا ادنیٰ غلام سمجھتے تھے اور ان کا امتی ہونے پر فخر کرتے تھے کہ ان کو ساری عزت و شہرت اور نصرت اسی در سے ملی تھی۔ اس لیے ان کی ذات پر یہ شعر صادق آتا تھا۔

پاپوش میں لگی کرن آفتاب کی
دہلیز پہ کھڑا تھا رسالت مآب کی

بچوں پہ شفقت۔ رسولِ پاک کی سنت

(1) - کراچی یونیورسٹی کے وائس چانسلر ڈاکٹر احسان رشید نے اپنے بچپن میں علی گڑھ میں اپنی

آٹوگراف بک قائد اعظم کے سامنے رکھی تو وہ بڑی شفقت سے مسکرائے اور دستخطوں کی اس کتاب میں اپنے دستخط ثبت کرنے سے پہلے لکھا ”ہمارے پیارے رسولؐ بچوں سے بہت محبت کرتے تھے۔ بڑے ہو کر اس بات کو یاد رکھنا۔“
(قائد اعظم کی شگفتہ مزاجی۔ سمیع اللہ قریشی)

پیغمبر صلی اللہ علیہ وسلم اسلام کا نام مبارک قانون سازوں میں

سرفہرست ہونے کی بدولت لنکنز ان میں داخلہ لیا

(2)۔ محمد علی جناح اپنی نوجوانی کے آغاز میں (1892ء) میں جب قانون کی تعلیم حاصل کرنے انگلستان گئے تو سب سے مشہور بیرسٹری (وکالت) کے چار اداروں کا مطالعہ اور معائنہ کیا۔ لنکنز ان میں داخل ہوئے تو ان کی نظر اس تعلیمی ادارے کی دیوار پر ایک خوبصورت تحریر پڑی۔ انہوں نے اپنے گائیڈ سے پوچھا ”یہ کیا ہے؟“ اس نے جواب دیا۔ ”دُنیا میں جتنے بھی قانون عطا کرنے والے گزرے ہیں۔ ان سب کے نام درج ہیں۔“ انہوں نے پوچھا ”سب سے اوپر سرفہرست کس کا نام درج ہے؟“ گائیڈ نے جواب دیا۔ ”مقنن اعظم۔ محمد صلی اللہ علیہ وسلم کا نام ہے۔“ محمد علی جناح نے اسی لمحے یہ فیصلہ کر لیا کہ وہ اسی درسگاہ میں تعلیم حاصل کریں گے۔ ان کا یہ فیصلہ ”رسول پاک صلی اللہ علیہ وسلم سے بے پناہ محبت اور گہری عقیدت کا روشن ثبوت ہے۔“

نذرانہ عقیدت بحضور رسالت مآب صلی اللہ علیہ وسلم

(3)۔ 25 جنوری 1948ء میں محمد علی جناح نے رسول پاک صلی اللہ علیہ وسلم کی شان میں نذرانہ عقیدت پیش کیا ”آج ہم یہاں دُنیا کی عظیم ترین ہستی رسول کریم صلی اللہ علیہ وسلم کو نذرانہ عقیدت پیش کرنے کے لیے جمع ہوئے ہیں۔ آپ صلی اللہ علیہ وسلم کی عزت و تکریم کروڑوں عام انسان ہی نہیں کرتے بلکہ دُنیا کی تمام شخصیتیں آپ صلی اللہ علیہ وسلم کے سامنے سر جھکاتی ہیں۔ میں ایک عاجز ترین انتہائی خاکسار بندہ اتنی عظیم عظیموں کی بھی عظیم ہستی کو بھلا کیا اور کیسے نذرانہ عقیدت پیش کر سکتا ہوں۔ رسول اکرم صلی اللہ علیہ وسلم عظیم مصلح تھے۔ عظیم راہنما تھے۔ عظیم

قانون ساز تھے۔ عظیم سیاستدان تھے۔ عظیم حکمران تھے۔

کی محمد صلی اللہ علیہ وسلم سے وفاتوں نے تو ہم تیرے ہیں
یہ جہاں چیز ہے کیا لوح و قلم تیرے ہیں

تقلید اکبر بادشاہ نہیں۔ تقلید رسول صلی اللہ علیہ وسلم

(4)۔ 14 اگست 1947ء کو لارڈ ماؤنٹ بیٹن آزادی کی تقریبات میں حصہ لینے کراچی آئے تو انہوں نے اپنی تقریر میں کہا ”مجھے اُمید ہے کہ اقلیتوں کے سلسلے میں پاکستان میں شہنشاہ اکبر کی تقلید کی جائے گی۔“ حضرت قائد اعظم نے دو ٹوک جواب دیا ”ہمیں اکبر بادشاہ کی تقلید کی کیا ضرورت ہے؟ ہم اپنے رسول پاک صلی اللہ علیہ وسلم کے نقش قدم پر چلیں گے جنہوں نے تیرہ سو سال پہلے صرف الفاظ سے ہی نہیں بلکہ عملی طور پر عیسائیوں اور یہودیوں سے انتہا درجے کی رواداری کا سلوک کیا اور ان کے عقیدے اور مذہب کا بے حد احترام کیا۔

خراج عقیدت بحضور حضرت محمد مصطفیٰ صلی اللہ علیہ وسلم

(5)۔ ایک عید میلاد کے موقع پر قائد اعظم نے فرمایا ”آج ہم کروڑوں انسانوں کے قائد اور عظیم ترین انسانوں کے مدوح (محبوب راہنما) کو خراج عقیدت پیش کرنے کیلئے جمع ہوئے ہیں جو ایک بزرگ ترین معلم، مدبر اور قانون ساز تھے اور اسکے ساتھ ساتھ ایک عظیم حکمران بھی۔ اسلام صرف چند رسومات، روایات اور مذہبی اصولوں کا نام نہیں بلکہ مسلمانوں کے سیاسی، معاشی و دیگر مسائل کی راہبری کیلئے ایک مکمل ضابطہ حیات ہے۔ اسلام کی بنیاد صرف ایک خدا پر ہے۔ انسان انسان میں کوئی فرق نہیں۔ مساوات، بھائی چارہ اور آزادی اسلام کے مخصوص اصول ہیں۔ حضور کی زندگی اس زمانے کے لحاظ سے نہایت سادہ تھی۔ کاروبار سے لے کر حکمرانی تک ہر معاملے میں انہیں کامیابی حاصل ہوئی اور سچی بات تو یہ ہے کہ رسول پاک جیسا انسان دُنیا نے کبھی پیدا نہیں کیا۔“

پیروی سیرت و سنت رسول صلی اللہ علیہ وسلم باعث نجات

(6)۔ 14 فروری 1947ء کو قائد اعظم نے ایک تقریر میں فرمایا ”میرا ایمان ہے کہ ہماری نجات

اسوہ حسنہ پر چلنے میں ہے جو ہمیں قانون عطا کرنے والے پیغمبر اسلام ﷺ نے ہمارے لیے بنایا ہے۔ ہمیں چاہیے کہ ہم اپنی جمہوریت کی بنیادیں صحیح معنوں میں اسلامی تصورات اور اصولوں پر رکھیں۔

پاکستان جناح کا کارنامہ نہیں۔ یہ محمد کارو حانی فیض ہے۔ (قائد اعظم)

(7)۔ آج سب لوگ حصولِ پاکستان کو قائد اعظمؒ کا تاریخی کارنامہ اور ملت پران کا احسانِ عظیم بتاتے ہیں لیکن خود محمد علی جناح اسے اپنا کارنامہ نہیں سمجھتے تھے۔ بلکہ آخری وقت فرمایا کہ ”یہ مشیت ایزدی ہے (تقدیر الہی ہے)۔ یہ حضرت محمد ﷺ مصطفیٰ ﷺ کا رو حانی فیض ہے کہ جس (مسلمان) قوم کو برطانوی سامراج اور ہندو سرمایہ دار نے سفید کاغذ پر سے حرفِ غلط کی طرح مٹانے کی سازش کر رکھی تھی۔ آج وہ قوم آزاد ہے۔ اس کا اپنا ملک ہے۔ اپنا جھنڈا ہے۔ اپنی حکومت ہے اور اپنا سکہ ہے۔ اپنا آئین ہے اور اپنا دستور ہے۔ کیا کسی قوم پر خدا کا اس سے بڑھ کر کوئی انعام ہو سکتا ہے۔ یہی وہ خلافت ہے جس کا وعدہ کیا گیا تھا۔“

الحمد لله رب العالمین

سیاست میں امانت۔ رسولِ پاک ﷺ کی سنت

(8)۔ قائد اعظمؒ نے فرمایا: ”سیاست میں کامیابی حاصل کرنے کے لیے رسولِ پاک ﷺ کی نقشِ قدم پر چلنا ضروری ہے اور اس کامیابی کی کنجی رسولِ پاک ﷺ کی بتائی ہوئی دیانتداری کا راستہ ہے۔“

قوتِ عشق سے ہر پست کو بالا کر دے
دھر میں اسمِ محمدؐ سے اُجالا کر دے

محنت

ریاضت، مشقت، مساعی، جہد، مسلسل، کوشش، سعی، جدوجہد

محنت و مشقت ایسے بنیادی اوصاف ہیں کہ جن کے بغیر زندگی کا کوئی مقصد بھی حاصل نہیں کیا جاسکتا۔ قرآن حکیم میں اللہ پاک ارشاد فرماتے ہیں ”اور یہ کہ آدمی نہ پائے گا مگر اپنی کوشش کے سوا۔“ (النجم، پ: ۲، آیت: ۳۸) اسی لیے انہوں نے ہاتھ سے کام کرنے والے دستکار کو اپنا دوست قرار دیا اور محنت کو عظمت عطا کر دی۔ ہمارے پیارے رسول ﷺ نے فرمایا کہ وہ مومن سراسر خسارے میں ہے جس کا آج اس کے (گزرے ہوئے) کل سے بہتر نہیں۔ آپ ﷺ کو اپنے ہاتھ سے کام کرنے میں کوئی عار نہ تھا۔ قائد اعظمؒ کی ساری زندگی بھی جہد مسلسل سے عبارت ہے۔ انہیں پوری زندگی آرام کا کوئی لمحہ یا وقفہ نصیب نہیں ہوا۔

بڑا آدمی بننے کی شرط، محنت

(۱) جناح بڑا اچھا اور تیز لڑکا تھا۔ گھر کی بالائی منزل پر ہم آٹھ افراد دو کمروں میں رہا کرتے تھے۔ رات کو جب بچے سو جاتے تو محمد علی جناح گتے کا ایک تختہ لیمپ کے ساتھ کھڑا کر دیتے تھے تاکہ روشنی سوئے بچوں کی آنکھوں میں نہ پڑے اور پھر وہ رات گئے تک پڑھتے رہتے۔ ایک رات میں ان کے پاس گئی اور کہا ”بچے! اتنا نہ پڑھا کر بیمار ہو جائے گا۔“ جناح نے جواب دیا۔ ”بائی! اگر میں محنت نہ کروں گا تو بڑا آدمی کیسے بنوں گا۔“

ساری عمر محنت و مشقت

(۲) پچاس برس پہلے جب وہ رسل روڈ لندن کے ایک مکان میں رہتے تھے۔ محنت اور یک

جہتی میں بے مثل تھے۔ مطالعہ کے علاوہ انہیں کوئی کام نہ تھا اور اولیاء کی رنگ برنگی روشنیاں بھی انہیں عیش و عشرت کی طرف مائل نہ کر سکیں۔ انہیں اس کا صلہ بھی ملا کہ انہوں نے بیرسٹری کا امتحان ریکارڈ وقت میں پاس کر لیا۔ کسی ہندوستانی نے اس سے کم وقت میں بیرسٹری کی سند نہیں لی تھی۔ سخت اور مسلسل محنت کی یہ عادت ساری عمر نہ چھوٹی اور اب چھیاٹھ برس کی عمر میں بھی وہ جوانوں کی طرح محنت کرتے تھے۔ وہ مسلم لیگ کو زیادہ مضبوط بنانے کے لیے تفصیلی اور پیچیدہ منصوبے تیار کرتے اور پھر ضروری ہدایات، مختصر اور سیدھے سادے انداز میں لکھ کر لیگ کے کارکنوں کو بھیجتے، جیسے فوج کا جرنیل میدان جنگ میں اپنے ماتحت افسروں کو احکام بھیج رہا ہو۔ (بولایتھو)

لیاقت اور محنت

(3)۔ ایک مرتبہ ایک آدمی اپنے بیرسٹری کے قائلے کے پاس آیا اور عرض کی ”یہ میرا بیٹا ہے۔ اس کو اپنے جیسا لائق بنا دیجئے۔“ قائد اعظم ”فوراً بولے ”یہ خوشی سے آکر میرے دفتر میں کام کرے لیکن لیاقت انہیں خود اپنی محنت سے پیدا کرنی ہو گی۔“ (بولایتھو)

پہلے کام۔ بعد میں طعام

(4)۔ مجھے یاد ہے کہ جب قائد اعظم کسی مسئلے پر بحث کر رہے ہوتے یا خط لکھوا رہے ہوتے اور ان کے ملازم انہیں دوپہر یا رات کے کھانے کو کہتے تو وہ ان کی بات کی طرف متوجہ ہی نہیں ہوتے تھے۔ ان کی بہن مس فاطمہ جناح کھانے کی میز پر ان کا انتظار کرتے کرتے تھک جاتیں تو وہ بہت اخلاق سے جواب دیتے ”بس چند منٹ اور۔“ انہیں پہلے اپنا کام کرنا ہوتا تھا اور بعد میں کھانے یا کسی اور چیز کا خیال کرنا۔
(قائد اعظم، میری نظریں۔۔۔ از ایم۔ اے۔ ایچ اصفہانی)

کام، کام اور بس کام

(5)۔ مس فاطمہ جناح کہتی ہیں کہ جب اپنے بھائی کے ہر وقت کے بخار اور کھانسی نے مجھے بہت

پریشان کر دیا تو میں نے کرنل رحمن سے ان کا معائنہ کرایا۔ انہوں نے تشخیص کی کہ قائد اعظم کو ملیریا ہو گیا ہے۔ جب ان سے کہا گیا کہ وہ آرام کریں۔ تو انہوں نے جواب دیا۔ ”لیکن مجھے تو ابھی بہت کام کرنا ہے۔“

محنت اور زیادہ محنت

(6) - قائد اعظم نے اپنے لیے جو مقام پیدا کیا وہ ان کی اپنی ذاتی کاوش اور محنت کا نتیجہ تھا۔ وہ کسی امیر خاندان سے تعلق نہیں رکھتے تھے اور ان کو اپنے والد سے کوئی وراثت نہیں ملی تھی۔ ان کی زندگی کا نچوڑ صرف ایک فقرے میں بیان کیا جاسکتا ہے یعنی محنت اور زیادہ محنت۔
(افتخار علی ملک، نوائے وقت، لاہور، 16 ستمبر 1980ء)

تفریح کیلئے کوئی وقت نہیں

(7) - 1942ء میں سر ایولن ریچ نے بمبئی میں گفتگو کے دوران ان سے پوچھا کہ ان کا ذریعہ تفریح کیا ہے؟ ”جناب صاحب نے جواب دیا ”میرا پیشہ اس نوعیت کا ہے کہ مجھے تفریح کے لیے وقت ہی نہیں ملتا۔“ (ہیکٹر بولایتھو)

زندگی کے آخری لمحات میں بھی سرکاری کام کی فکر

(8) - ان دنوں میری کوشش یہ ہوتی تھی کہ جہاں تک ممکن ہو میں قائد اعظم کی خدمت میں نہ جاؤں اس لیے کہ وہ جو نہی مجھے دیکھتے انہیں کوئی نہ کوئی سرکاری کام یاد آجاتا۔ 10 ستمبر کو کونستہ میں انہوں نے مجھے طلب فرمایا اور پوچھا ”کیا سب کچھ تیار ہے۔ فرض کرو میں آج ہی کراچی جانا چاہتا ہوں۔“ میں نے عرض کی ”جی ہاں۔“ اس پر تھوڑے وقفے کے بعد فرمایا۔ ”کیا مجھے کوئی ضروری کاغذات دکھانا چاہتے ہو؟“ میں نے عرض کیا ”جی نہیں! قائد اعظم۔۔۔ کچھ نہیں؟“ لیکن میں اس بات سے اتنا متاثر ہوا کہ میری آنکھوں سے آنسو نکل پڑے۔ میں سوچ رہا تھا کہ ان کی حالت اتنی نازک ہے پھر بھی ان کے دل سے مملکت کے کاموں کا خیال نہیں جاتا۔ (فرخ امین)

مساوات

اخوت بھائی چارہ برابری

انسانیت اور دین اسلام دونوں کی بنیاد مساوات، اخوت اور بھائی چارے پر ہے۔ رسول پاک ﷺ تو تشریف ہی اس لیے لائے تھے کہ رنگ و نسل کے تمام بتوں کو توڑ کر آدمی کو احترام انسانیت کا درس دیں۔ ہمارے قائد اعظمؒ بھی اسی انسانی مساوات کے قائل تھے اور مذہبی فرقہ بندی، علاقائی و لسانی عصبیت، طبقاتی امتیاز اور صوبائی تعصب سے بالاتر تھے۔ حتیٰ کہ ذات پات کی بھی کوئی تمیز روانہ رکھتے تھے۔

سارے بچے میرے بچے ہیں

(1) میں نے زیارت میں ایک بار اپنی غربت کی وجہ سے کہا کہ آپ ہمارے بچے کی فیس معاف کروانے کے لیے خط لکھ دیں تو انہوں نے مجھ سے پوچھا کہ تمہارے بیٹے کا ماہوار خرچہ کتنا ہے؟ میں نے کہا کہ میرے بیٹے کا خرچہ تیس روپے ماہوار ہے۔ انہوں نے کہا کہ یہ تیس روپے میں اپنی جیب سے دیا کروں گا کیونکہ اگر میں فیس معاف کرنے کا خط لکھوں گا تو پھر سب کی فیس معاف کرنی ہوگی اور پاکستان کے سب بچے میرے بچے ہیں۔“
(قائد اعظمؒ کے بلازم۔ میر محمد خاں)

غریب کا عطیہ زیادہ قیمتی ہے

(2) مسلم لیگ کے لیے یا مصیبت زدگان کی امداد کے لیے جتنی بھی بڑی یا چھوٹی رقوم وصول

ہوتیں۔ حضرت قائد اعظمؒ ان کی رسیدات پر دستخط کرنے کے لیے اپنی انتہائی مصروفیات کے باوجود وقت نکال لیتے۔ انہیں ایک روپیہ کی ہزاروں رقمیں موصول ہوتی ہوں گی جن کی رسیدیں وہ خود کاٹتے تھے۔ جب ان سے کہا گیا کہ یہ کام تو کسی اور کے سپرد کر دیں تو آپ نے جواب دیا نہیں ہرگز نہیں۔ ہر رسید پر مجھے خود ہی دستخط کرنے چاہئیں۔ ایک غریب مسلمان جو مجھے چار آنے بھیجتا ہے۔ اس کے لیے یہ رقم ایسی ہی ہو گی جیسے کسی امیر کے لیے دس ہزار۔ میری نظروں میں آنوں کی بھی وہی قیمت ہے جو دس یا بیس ہزار کی۔ چار آنے (پچیس پیسے) بھیجنے والے کو معلوم ہونا چاہیے کہ میں اس کی مدد کی قدر کرتا ہوں اور اس کے عطیے کو بیش قیمت سمجھتا ہوں۔“

صرف ایک سردار سے مصافحے سے انکار

(3) حضرت قائد اعظمؒ ایک مرتبہ بلوچستان میں ایک دعوت میں شریک ہوئے۔ وہاں ایک بوڑھے قبائلی سردار نے ان سے ہاتھ ملانا چاہا تو جناح صاحب نے اپنا ہاتھ پیچھے کھینچ لیا اور کہا ”اگر میں آپ سے مصافحہ کروں تو پھر باقی تمام مہمانوں سے بھی ہاتھ ملانا پڑے گا اور اس کے لیے میرے پاس وقت نہیں۔“ ظاہر ہے کہ وہ کسی سے امتیازی سلوک کے قائل نہیں تھے۔
(بیگم رعنا لیاقت علی خاں)

صرف ایک رئیس سے مصافحے سے انکار

(4) قائد اعظمؒ علی گڑھ تشریف لے گئے تو اسٹیشن پر ان کے استقبال کے لیے ہزاروں کا اجتماع تھا کہ ایک رئیس آدمی آگے آئے اور انہوں نے قائد اعظمؒ سے ہاتھ ملانے کے لیے آگے بڑھایا لیکن انہوں نے انکار کر دیا۔ میں نے عرض کی کہ یہ فلاں شخص ہیں۔ صاحب حیثیت آدمی ہیں۔ کئی میل (کلومیٹر) سے چل کے آئے ہیں۔ آپ ان سے مصافحہ کیوں نہیں کر لیتے۔ فرمانے لگے ”یہ سب کچھ درست لیکن اگر میں اس سے ہاتھ ملاؤں تو مجمع کے دس بیس ہزار آدمیوں میں سے ہر ایک سے مجھے ہاتھ ملانا چاہیے۔ میں فرق نہیں برتنا چاہتا۔“

(پروفیسر اے۔ بی۔ حلیم، وائس چانسلر علی گڑھ یونیورسٹی)

مذاکرات لیکن برابری کی سطح پر

11 مارچ 1948ء کو ایک جرمن میگزین کا نمائندہ صحافی قائد اعظم سے انٹرویو کے لیے آیا۔ اس نے کہا کہ اس وقت پاکستان اور ہندوستان کے درمیان چند شدید اختلافات و تنازعات چل رہے ہیں۔ کیا ان اختلافی امور میں امن تصفیہ کی اُمید کی جاسکتی ہے؟
حضرت قائد اعظم نے فرمایا:

”کیوں نہیں۔ بشرطیکہ حکومت ہند اپنے احساس برتری کے خول سے باہر آجائے اور جو حقائق ہیں ان کا اعتراف کرتے ہوئے۔ پاکستان سے برابری کی سطح پر مذاکرات کر لے۔“

مشاورت

باہمی صلاح مشورے کرنا

باہمی صلاح مشورے کی دین اسلام میں بڑی اہمیت ہے۔ رسول پاک ﷺ نے آخر الزماں ہونے کے باوجود ہر کام میں اپنے ساتھیوں سے مشورہ فرماتے حالانکہ ان کی اللہ تعالیٰ کی طرف سے آسمانوں سے راہنمائی کی جاتی تھی۔ آپ ﷺ نے یہاں تک فرمادیا کہ اگر کوئی مومن موجود نہ ہو تو کسی درخت یا جھاڑی سے مشورہ کر لیا کرو۔ اگر کوئی بھی نہ ہو تو اپنے دل سے ہی پوچھ لیا کرو۔ بعض لوگوں کا خیال تھا کہ قائد اعظمؒ خود رائی اور نخوت کا شکار تھے یا کسی سے مشورہ نہیں کرتے تھے۔ وہ لوگ کسی غلط فہمی یا کم فہمی کا شکار ہیں۔ قائد اعظمؒ کی مشاورت کی چند مثالیں حاضر ہیں۔

قائد اعظمؒ کو آغا خاں کا مشورہ

(1)۔ حضرت قائد اعظمؒ کو جوانی میں سر آغا خان نے ایک نصیحت کی اور وہ یہ کہ ”کسی کو بھی کسی سے ملنے سے انکار نہیں کرنا چاہیے۔ خواہ وہ اسے کتنا ہی ناپسند کیوں نہ کرتا ہو۔“ آغا خان نے ان سے کہا ”جناب! اگر شیطان خود بھی تم سے ملنا چاہے تو تمہیں اس کی ملاقات سے انکار نہ کرنا چاہیے۔ اس کی بات سن لو۔ یہ ضروری نہیں کہ تم اس کے خیالات سے اتفاق کرو یا اس کی نصیحت قبول کرو۔ تمہیں کیا معلوم کہ شاید وہ تمہیں کوئی ایسی بات بتا سکے جو تمہارے فائدے کی ہو یا بہت عمدہ نصیحت و ہدایت ثابت ہو۔“ حضرت قائد اعظمؒ نہ صرف اس قیمتی مشورے پر ساری عمر کار بند رہے بلکہ دوسروں کو بھی اس کی نصیحت کرتے رہے۔ ”لہذا مسٹر جناب نے مجھ سے کہا کہ تمہیں بھی یہی حکمت عملی اختیار کرنی

چاہیے۔ بلکہ اسے اپنی زندگی کا ایک زریں اصول بنا لو۔ میں نے یہ نصیحت قبول کی اور اس کی وجہ سے نفع میں ہی رہا۔ مجھے اس کی بدولت بہت کچھ ملا۔

(قائد اعظمؒ میری نظر میں۔ ایم۔ اے۔ ایچ اصفہانی)

ہر انسان سے مشورہ طلب

(2)۔ ایک بار اسمبلی میں تقریر کرتے ہوئے کہا کہ میں بھی انسان ہوں۔ مجھ سے بھی غلطی ہو سکتی ہے۔ لہذا ہر شخص کو اختیار ہے کہ وہ میرے کام کے بارے میں مشورے دے اور اس پر تنقید کرے۔ یقین کیجئے کہ ہر تار اور خط جو مجھے بھیجا جاتا ہے۔ میں خود پڑھتا ہوں اور میرا زیادہ تر وقت اسی میں گزرتا ہے۔ لہذا ہر مسلمان زبانی باتوں کی بجائے جو کچھ محسوس کرے۔ مجھے لکھے۔ میں غور کروں گا اور مناسب ہو تو اس کا مشورہ قبول کروں گا۔ (تقریب عید۔ دہلی 1946ء)

قائد اعظمؒ کو تانگے والے کا مشورہ

(3)۔ ایک دفعہ قائد اعظمؒ کو چھ صفحے کا ایک خط آگرہ سے موصول ہوا۔ یہ خط اردو میں تھا۔ میں نے خط ان کو پڑھ کر سنایا اور بتایا کہ لکھنے والا ایک تانگہ چلانے والا ہے۔ وہ بہت خوش ہوئے اور کہا: کمال ہے۔ اس آدمی کو سیاست میں اتنی سوجھ بوجھ ہے۔ جب چھ صفحے ختم ہو گئے تو میں نے آخری جملہ پڑھ کر سنایا وہ جملہ یہ تھا ”قائد اعظم! اب میرے پاس ایک سواری آگئی ہے۔ لہذا باقی خط کل لکھوں گا۔ قائد اعظمؒ اس پر بہت ہنسے اور کہا اچھا اس خط کا انگریزی ترجمہ کر کے مجھے دے دو۔ جو میں نے کر دیا اگلے روز حسب وعدہ اس تانگے والے کا بقیہ مضمون بھی وصول ہو گیا۔ دونوں خطوط میں بڑا ربط معلوم ہوتا تھا۔ اس خط کی اہمیت اس طرح معلوم ہوئی کہ قائد اعظمؒ نے اسے اسمبلی کی تقریر میں استعمال کیا اور۔ اس طرح وہ خط بڑا مشہور ہوا۔ یہ ایک مثال ہے ان لوگوں کے لیے جو یہ کہتے ہیں کہ قائد اعظمؒ کو مشورے سے نفرت تھی۔ (مطلوب الحسن سید)

ایک طالب علم کا مشورہ بھی قبول

(4)۔ حضرت قائد اعظمؒ نے 11 جولائی 1947ء کو ملاقات کے لیے آنے والے جموں و کشمیر مسلم

کانفرنس کے قائم مقام صدر چودھری حمید اللہ خاں اور ایک سیاسی کارکن پروفیسر اسحاق قریشی کو بتایا کہ میرے خیال میں فہم و فراست اور دانائی مخصوص آدمیوں کی میراث نہیں اس لیے سیاسی امور میں زیادہ سے زیادہ لوگوں کے ساتھ مشورہ کرنا اور ہر طرح اور ہر طبقے کے لوگوں سے مشورہ کرنا مفید ہوتا ہے۔ بعض اوقات بظاہر ایک غیر اہم گمنام آدمی بھی کوئی کام کی بات سمجھا دیتا ہے۔ اس کی مثال انہوں نے یوں دی 1939ء میں کانگریس وزارتوں کے خلاف یوم نجات منانے کی تجویز دسویں کلاس کے ایک گمنام طالب علم نے مجھے خط کے ذریعے لکھ کر بھیجی تھی۔ میں نے اسے فوراً قبول کر لیا۔ مسلم لیگ کی اسی تحریک نے کانگریس کو پہلی شکست دی تھی جس نے ہمیں اپنی قوت کا احساس دلایا اور ہم عزم و اعتماد کے ساتھ آگے بڑھ سکے۔ یہ کرشمہ اسکول کے طالب علم کے مشورے کیا تھا۔

بات چیت کے نتائج تحریر کرنے کا مشورہ

(5) ایک مرتبہ قائد اعظم نے فیروز خاں نون سے پوچھا کہ اگر کوئی شخص بات چیت کرنے کے بعد بھول جائے تو اس کا علاج کیا ہو۔ نون صاحب نے کہا کہ جب کسی شخص کے ساتھ آپ کی سیاسی بات چیت ختم ہو جائے تو آپ کو اس پارٹی کے نام اس مضمون کا ایک خط ضرور لکھنا چاہیے جس میں بات چیت کے نتائج درج ہوں۔ اگر وہ تحریری طور پر تردید نہیں کرتا تو اس کے معنی یہ ہیں کہ اس بارے میں آپ کا بیان صحیح ہے۔ ”میرا خیال ہے کہ قائد اعظم ہمیشہ اس طریقہ پر کاربند رہے۔“

آج شام کی تقریر میں کیا کہا جائے

(6) حیدرآباد کی صنعت گاہ کی ایک تقریب میں جاتے ہوئے قائد اعظم نے نواب صدیق علی خاں سے مشورہ طلب کیا کہ آج شام کی تقریب میں کیا کہا جائے۔ انہیں حیرت زدہ دیکھ کر فرمایا ”میں تمہیں سوچنے کا کافی وقت دیتا ہوں۔ جب میں جلسہ گاہ جانے لگوں تب بتا دینا۔“ شام کو پھر پوچھا جو بھی عرض کیا اس پر خوشنودی کا اظہار کیا۔

(نواب صدیق علی خاں)

وقار

خودداری خودی عزتِ نفس

قائد اعظمؒ خدا کے سوائے کسی کے آگے جھکنے کو شرفِ انسانیت کے خلاف سمجھتے تھے۔
ان کا کردار آئینے کی طرح شفاف تھا۔ اس لیے وہ کسی کے آگے نہیں جھکتے تھے۔
کسی کے آگے نہ جھکنے والے

(1) - ایک دفعہ قائد اعظمؒ کسی کانفرنس میں تقریر کر رہے تھے کہ ان کا مونوکل (عدسہ) جو وہ آنکھ پر لگاتے تھے۔ گر گیا۔ وہاں پر موجود انگریز اور ہندو بڑے خوش ہوئے اور کہنے لگے کہ آج تو جناح صاحب اپنا مونوکل اٹھانے کے لیے ہمارے آگے جھکیں گے۔ سب انتظار میں تھے کہ وہ جھک کر اپنا مونوکل اٹھائیں گے لیکن اس وقت ان سب کے منہ حیرت سے کھلے کے کھلے رہ گئے جب انہوں نے اپنی جیب سے نکال کر دو سرا مونوکل آنکھ پر لگا لیا۔
(فار ان قائد اعظمؒ نمبر دسمبر 1976ء)

سیکرٹری ہو تو میرے سیکرٹری سے بات کرو

(2) - تحریکِ پاکستان کے آخری دنوں میں وائسرائے کی لاج سے فون آیا تو حضرت قائد اعظمؒ نے فرمایا ”اگر وائسرائے کو بات کرنی ہے تو مجھ سے کریں۔ تمہیں بات کرنی ہے تو میرے سیکرٹری سے کرو۔“ یہ کہہ کر قائد اعظمؒ نے فون بند کر دیا۔ ان کا کردار یہی تھا کہ وہ فرعونوں سے کبھی جھک کر نہیں ملے۔ ہاں عام لوگوں سے عاجزی اور خاکساری تھی اور

بہت تھی۔ (قاضی محمد عیسیٰ)

حج کو ترکی بہ ترکی جواب

(3) قائد اعظمؒ کی ہائیکورٹ کے ججوں سے بھی کئی بار نوک جھونک ہوئی مثلاً ایک مرتبہ کسی مجسٹریٹ کی عدالت میں پیش ہوئے۔ اس مجسٹریٹ نے دورانِ مقدمہ ان کو خطاب کرتے ہوئے کہا۔ ”آپ کسی تھرڈ کلاس مجسٹریٹ سے خطاب نہیں کر رہے۔“ قائد اعظمؒ نے اس کا فقرہ ختم ہوتے ہی فوراً جواب دیا۔ ”معاف کیجئے! آپ بھی کسی تھرڈ کلاس وکیل سے مخاطب نہیں۔“

لاٹ صاحب بڑے آدمی تو ہیں بھی بڑا آدمی

(4) ہیکٹر بولا تھو اپنی تصنیف محمد علی جناح میں لکھتے ہیں۔ کہتے ہیں کہ ایک دن بمبئی کے گورنر کے سیکرٹری نے انہیں فون پر بلایا اور گورنر کا ایک پیغام ان تک پہنچانا چاہا۔ تو انہوں نے بات سننے بغیر اسے جھٹک دیا۔ ”اگر لاٹ صاحب اتنے بڑے آدمی ہیں کہ وہ خود فون پر تشریف نہیں لاسکتے تو میں بھی بڑا آدمی ہوں۔“ یہ کہہ کر انہوں نے فوراً فون بند کر دیا۔

توہین آمیز رویے پر قطع تعلق

(5) مسٹر سٹریٹنگ مین بمبئی بار کے ایک سینئر اور قابل حوالہ انگریز رکن تھے۔ ان دونوں کو ایک مقدمے کے سلسلے میں مشترکہ طور پر وکیل مقرر کیا گیا۔ اس سلسلے میں میرے بھائی کو اس انگریز وکیل کے چیمبر میں اسی کیس پر صلاح مشورے کے لیے جانا پڑا۔ تو اس نے انگریزوں کا وہی لوگوں کے ساتھ روایتی توہین آمیز رویہ اختیار کیا۔ اس روز کے بعد قائد اعظمؒ دوبارہ کبھی اس کے چیمبر نہیں گئے۔ حتیٰ کہ عدالتوں کے اندر یا باہر وہ ان کے سامنے آیا تو اس کے ساتھ رسمی علیک سلیک بھی نہ کی۔ (میرا بھائی۔ مس فاطمہ جناح)

یقین کامل ایمان

خدا پر بھروسہ ایقان یقین محکم

ایقان و ایمان اور یقین کامل ایک ایسا وصف ہے کہ اسکے بغیر کوئی بھی بڑا کام نہیں کیا جا سکتا۔ اسکے برعکس تذبذب بے یقینی اور ہچکچاہٹ یا پریشان خیالی سے تو بنا بنایا کام بگڑ جاتا ہے۔ رسول پاک ﷺ حق پر تھے اور حق آپ ﷺ کے ساتھ اس حقیقت پر یقین کامل کی بدولت آپ ﷺ سارے زمانے کی اصلاح و فلاح کے مشکل ترین کام میں کامران و کامیاب ہوئے۔ اسی لیے محمد علی جناح نے اتحاد اور تنظیم کے ساتھ ایمان و یقین کو نصرت کے لیے لازمی قرار دیا۔

خدا پر یقین

(1)۔ لارڈ ماونٹ بیٹن نے قائد اعظم پر سب سے پہلے جو نفسیاتی حملہ کیا وہ یہ تھا کہ قیام پاکستان کے پہلے روز سکھ ان پر قاتلانہ حملے کریں گے اور ان کے پاس حفاظت کا کوئی انتظام نہیں۔ لہذا انگریزوں کی مدد درکار ہوگی۔ اس کا مقصد یہ تھا کہ حکومت پاکستان کی سالمیت کے سارے اختیارات انگریزوں کے ہاتھ میں رہیں لیکن اسے قائد اعظم نے ٹھکرا دیا کیونکہ انہیں اللہ تعالیٰ کی ذات پر مکمل بھروسہ تھا۔

خدا ہر جگہ موجود

(2)۔ دہلی میں مسلم لیگ ورکنگ کمیٹی کا جلسہ اپریل ہوٹل میں ہو رہا تھا۔ خاکساروں نے گڑبڑ کی۔۔۔ یہ سارا ہنگامہ قائد اعظم کے خلاف تھا لیکن اس سارے ہنگامے میں جو شخص

سب سے پُر سکون رہا وہ خود قائد اعظم تھے۔ جب میٹنگ انتشار کا شکار ہو کر ختم ہو گئی اور وہ بڑے اطمینان سے تنہا باہر جانے لگے تو پیر صاحب مانکی شریف نے کہا ”آپ اس طرح باہر نہ جائیے۔ آپ کو کہیں کچھ ہونہ جائے۔ ہم آپ کے ساتھ چلتے ہیں۔“ قائد اعظم نے کہا ”نہیں۔ اس کی ضرورت نہیں۔ کیا خدا وہاں نہیں ہے؟“

(محمد علی جناح، معمار پاکستان از خلیفہ ڈاکٹر عبدالحکیم صفحہ: 51)

عوام پر یقین

(3) جب پاکستان بن رہا تھا تو کانگریس کے مقابلے میں جنگِ آزادی کو فروغ دینے کیلئے قائد اعظم نے اپیل کی تھی کہ مسلمان صرف اس کو ووٹ دے جس پر مسلم لیگ کا لیبل لگا ہوا ہو۔ خواہ وہ بجلی کا کھمبا ہی کیوں نہ ہو۔ مسلمانوں نے اپنے قائد کا حکم سر آنکھوں پر لیا اور مسلم لیگ کو اتنے زیادہ ووٹ دیئے کہ پاکستان بن گیا۔ قائد اعظم نے کھمبے کو ووٹ دینے کا اس لیے کہا تھا کہ انہیں پختہ یقین تھا کہ وہ کانگریس کے مقابلے میں جس کو کھڑا کریں گے۔ عوام اس کو ضرور جتا دیں گے۔ (ڈپٹی کمشنر کی ڈائری۔ از قدرت اللہ شہاب)

قرآن پر یقین

(4) ممدوٹ والا لاہور میں بیٹھے بیٹھے رانا نصر اللہ خاں سے باتوں باتوں میں قائد اعظم نے فرمایا۔ میں نے قرآنِ حکیم کا انگریزی ترجمہ بھی پڑھا ہے۔ مجھے اس کی بعض سورتوں سے بڑی تقویت ملتی ہے۔ مثلاً وہ چھوٹی سی سورۃ جس میں ابابیل کا ذکر ہے۔ اللہ تعالیٰ نے جس طرح کفار کے بڑے لشکر کو ابابیلوں کے ذریعے شکست دی۔ اسی طرح ہم لوگوں کے ذریعے اللہ تعالیٰ انشاء اللہ کفار کی قوتوں کو شکست دے گا۔

(قائد اعظم ”انسائیکلو پیڈیا“ زاہد حسین)

قوم پر اعتماد

(5) قائد اعظم اور ان کے ملٹری سیکرٹری کرنل برنی کے درمیان صرف ایک معاملے پر اختلاف پیدا ہوا۔ اس نے قائد اعظم سے اجازت چاہی کہ گورنمنٹ ہاؤس کی دیوار اونچی کرائی جائے۔ اس پر قائد اعظم نے فرمایا۔ ”یہ بہت اچھی بات ہے کہ آپ کو میری

حفاظت کا اتنا خیال ہے لیکن آپ نے اس سے پہلے جو گورنر جنرل دیکھے ہیں۔ میری حیثیت ان سے بہت مختلف ہے۔ میں اس ملک کا باشندہ اور اسی قوم کا ایک فرد ہوں۔ میں اپنی ہی قوم کے لوگوں کے درمیان ہوں اور مجھے کسی قسم کا کوئی خطرہ نہیں ہے۔“

(مذہبی اور سیاسی فرقہ بندی ازا شرف ظفر)

خود پر اعتماد اور یقین

(6) - دہلی میں ایک دعوت تھی۔ قائد اعظمؒ اس میں شریک تھے۔ ایک مہاراجہ صاحب بھی موجود تھے۔ انہوں نے قائد اعظمؒ سے پوچھا ”موجودہ سیاسی حالات کے متعلق آپ کی کیا رائے ہے؟“ قائد اعظمؒ نے مسکراتے ہوئے فرمایا ”مہاراجہ صاحب عرصہ گزر گیا جب میں رائے کا اظہار کرتا تھا۔ اب میں جو کچھ کہتا ہوں ہو کر رہتا ہے۔“

(فرحت شاہ جہانپوری)

علماء کا قائد اعظمؒ پر یقین

(7) - سردار عبدالرب نشتر نے ایک بار آپ سے پوچھا ”قائد اعظمؒ! آپ کی نہ تو لمبی داڑھی ہے۔ نہ جامہ تقدس۔ انگریزی بولتے ہیں۔ انگریزی لباس پہنتے ہیں اور ہیٹ بھی لگا لیتے ہیں۔ اس کے باوجود بڑے بڑے جبے والے علماء و مشائخ آپ کے پیچھے پیچھے مُریدوں کی طرح کیوں پھرتے ہیں۔“ قائد اعظمؒ نے فرمایا۔ ”ان لوگوں کو یقین ہے کہ میں بک نہیں سکوں گا۔“

(محمد جعفر شاہ پھلواروی)

دعاؤں پر یقین

(8) - تحریک پاکستان آخری مراحل میں تھی گوا بھی کامیابی یقینی نہیں ہوئی تھی۔ قائد اعظمؒ بعض سیاسی کارکنوں کے ساتھ شاہی مسجد میں نماز جمعہ ادا کرنے گئے۔ مسجد کے صحن کا فرش اتنا گرم ہو چکا تھا کہ قائد اعظمؒ ننگے پاؤں چلنے میں تکلیف محسوس کر رہے تھے۔ اس لیے وہ ذرا آہستہ آہستہ چل رہے تھے۔ دوسرے ساتھی بھی پاس ادب سے آہستہ آہستہ قدم اٹھا رہے تھے۔ اس موقع پر قائد اعظمؒ نے فرمایا۔ ”آپ لوگوں کے پاؤں بھی میری وجہ سے جلے ہوں گے۔ اللہ تعالیٰ آپ کو جزا دے۔ پاکستان ہماری دعاؤں کا حاصل ہے۔ ہمیں

صرف پاکستان چاہیے۔ آپ اس کے علاوہ اللہ تعالیٰ سے کوئی اور دُعا نہ مانگیں۔“

پاکستان کے روشن مستقبل پر یقین

(9)۔ یہ مشیت ایزدی نہیں تو اور کیا ہے کہ وہ قوم جس کو برطانوی سامراج اور ہندو بیٹے نے ہندوستان سے مٹانے کی سنگین سازش کر رکھی تھی۔ آج وہ قوم آزاد ہے۔ اس کا اپنا ملک ہے۔ اس کا اپنا پرچم ہے۔ اپنی حکومت ہے۔ اپنا بنگلہ ہے۔ اپنا دستور ہے۔ کیا کسی قوم پر اس سے بڑھ کر خدا کا کوئی انعام ہو سکتا ہے؟ خدا کے اس انعام کی حفاظت اب مسلمانوں کا فرض ہے۔ یہ خدا کا تحفہ ہے۔ انسان آتے جاتے رہیں گے لیکن اللہ کا شکر ہے کہ پاکستان اب مضبوطی سے قائم ہو چکا ہے اور ان شاء اللہ ہمیشہ قائم و دائم رہے گا۔

قائد اعظمؒ زندہ باد۔ پاکستان زندہ باد

**EXTRACTS FROM
APPRECIATION LETTER
by THE PRIME MINISTER**

بِسْمِ اللّٰهِ الرَّحْمٰنِ الرَّحِیْمِ



**Prime Minister's Secretariat (Public)
Islamabad.**

No.2(2)/PSO(PM)/2004

Dated: 30 Jan 2004

Dear Mr. Muhammad Nawaz Vohra Sahib,

I refer to the letter of January 20, 2004 which we received alongwith a book on the life of **Quaid-e-Azam**, Father of the Nation, by **Mian Nadeem Bari**. The **Prime Minister** has been pleased to receive a copy of this book and appreciated the efforts of the writer who very candidly presented various aspects of the personality of the **Quaid**. The **Prime Minister** has desired to convey his gratitude for a copy of **Akhlaq-e-Quaid** and convey his feelings to the writer.

With Regards,

Yours sincerely,

**(Mian Waheed-ud-Din)
PSO to Prime Minister**

● THE BEST of Humanity

● BEST of the Best

● TRUTH in Stories

● روشن باتیں

● اخلاق کا عظیم

● معظّم اخلاق ﷺ

● محبت رسول ﷺ

● اخلاقِ صدیق اکبر ﷺ

● اخلاقِ حسین ﷺ

● اخلاقِ اولیٰ محمد ﷺ

● محمد ﷺ سب سے اچھے

● ادبِ رسول پاک ﷺ

● اخلاقِ توفیقِ شام



فیصلہ سید ندیم ہاشمی

2004

2002

1984



— فری لانس کالم نگار

— سیکرٹری حلقہ احباب ذوق فیصل آباد

— اے وی پی یونائیٹڈ بینک فیصل آباد

— ممبر دی چناب کلب (جی) لمیٹڈ فیصل آباد

— ممتاز کمپنیز

— چیف ایڈیٹر اسوہ

— مقبول افسانہ نویس

— شاعر و خطیب

— سیرت نگار و صدارتی ایوارڈ یافتہ

— صدائے اول فیصل آباد ریڈیو

— پریزیڈنٹ مجلس ارباب قلم سرگودھا

— سیکرٹری ثقافت جشن فیصل آباد